


ಆಮ್ನೆಯೊ ಕೊಂಕಣಿ ಕಾಣಾಯೊ

- ಮಾ. ಜೇಸಸ್ ಸಿಂತ್, ಉದ್ಯಾವರ್



ಆಶಾವಾದಿ ಪ್ರಕಾಶನಾಚೆಂ ಡಿಜಿಟಲ್ ಪುಸ್ತಕ

ಆಶಾವಾದಿ ಪ್ರಕಾಶನ್,
ಕೊಂಕಣಿ ಸಾಹಿತ್ಯ ಪ್ರಕಾಶನಾಂತ್ 25ವ್ಯಾವರ್ಸಾಕ್ ಮೆಟಾಂ
ಕಾಡ್ಲ್ಯಾ ಸಂಧರ್ಭಾರ್ ಸರ್ವ್ ಬರೆಂ ಮಾಗ್ತಾಂ



ಡೊ. ರೊನಾಲ್ಡ್ ಕುಲಾಸೊ
ಜೀನ್ ಕುಲಾಸೊ
ಆನಿ ಕುಟಾಮ್

ಆಮ್ನಲೈ ಕೂಂಕಣಿ ಕಾಣ್ ಯೂ

(ಕಥಾ)

- ಜೀಸನ್ ಪಿಂಟೂ

ಆಶಾವಾದಿ ಪ್ರಕಾಶನಾಚೆಂ ಡಿಜಿಟಲ್ ಪುಸ್ತಕ್

Amgeleo Konkani Kann'yoï- Konkani poems written by Fr.Jason Pinto, edited by Valley Quadros, published by Ashawadi Prakashan.

(C) ASHAWADI PRAKASHAN

First Edition : 2024

Cover : Enigma Creations

Layout : Enigma Creations, Goa

Pages : 88 + 4

Price : Rs. 150

For communication

Email: ashawadi@gmail.com, WhatsApp: 7021967880

ಮಾಂಡಾವಳ್

- ಆಮ್ನಲೂ ಕೂಂಕಣಿ ಶರ್ಕಸ್ (ವಲ್ಲಿ ಕ್ಲಾಡ್ರಸ್) 4
- ಆಮ್ನಲೂ ಕೂಂಕಣಿ ಕಾಣ್‌ಯೂ (ಜೀಸನ್ ಪಿಂಚ್) 11

- 1. ಆಬೊಲೆಂ 13
- 2. ಆಸೂ 18
- 3. ಭಾಸ್ ಆನಿ ಕಾಸ್ 23
- 4. ಬರೊ ಪಾದ್ರಿ 28
- 5. ಧಾ ಜಣ್ 33
- 6. ಏಕ್ ದೀಸ್ ಪಾಟಿಂ 38
- 7. ಹಾಂವ್ ಆನಿ ಮ್ಹಜೊ ವ್ಹಡ್ಲೊ ಭಾವ್ 43
- 8. ಹೆವ್ಚಿನ್ ತೆವ್ಚಿನ್ 51
- 9. ಕ್ರಿಸ್ತಿನಾಲೊ ಘೊವ್ 56
- 10. ಮೊನಿಂ ಭಗ್ಲಾಂ 61
- 11. ಮೋರ್‌ಭಾಟಾಂತ್ಲೆ ಮೋರ್ ಆನಿ ಚೋರ್ 66
- 12. ಅಸ್ಲೆಂ ಏಕ್ ಕಾಜಾರ್ 75

- ಆಶಾವಾದಿ ಪ್ರಕಾಶನಾಚಿಂ ಪ್ರಿಂಟ್ ಪುಸ್ತಕಾಂ 105
- ಆಶಾವಾದಿ ಪ್ರಕಾಶನಾಚಿ ಡಿಜಿಟಲ್ ಪುಸ್ತಕಾಂ 109
- ಡಿಜಿಟಲ್ ಆ(ಆಡಿಯೊ) ಪುಸ್ತಕಾಂ 2018-2024 112

ಧಿನ್ವಾಸ್



ಮುಕೇಲ್ ಪ್ರಾಯೋಜಕ್

- ಡೊ.ರೊನಾಲ್ಡ್ ಕೊಲಾಸೊ ಆನಿ ಮಾನೆಸ್ತಿನ್ ಜೇನ್ ಕೊಲಾಸೊ
- ಡೊ. ಆಪ್ಪಿನ್ ಡಿಸೋಜ್ ಪ್ರಭು ಆನಿ ಕುಟಮ್ ಚಿಕಾಗೊ

ಸಹ-ಪ್ರಾಯೋಜಕ್

- ಮಾನೆಸ್ತ್ ಜೇಮ್ಸ್ ಮೆಂಡೊನ್ಸಾ ಆನಿ ಮಾನೆಸ್ತಿನ್ ಶೋಭಾ ಮೆಂಡೊನ್ಸಾ
- ಮಾನೆಸ್ತ್ ಜೋಸೆಫ್ ಮಥಾಯಸ್ ಆನಿ ಕುಟಮ್, ದುಭಯ್

[ಪ್ರಸ್ತಾವನಾ] ಆಮ್ನೋ ಕೊಂಕಣಿ ಸರ್ಕಸ್



ರೊದಾಂಚಿಂ ಸೊಧ್ಯಾಂ ಜಾತಚ್ ಮನಿಸ್ ಪ್ರಗತೆಚ್ಯಾ ಪಾಟ್ಲಾನ್ ಧಾಂವ್ಲೊ ಆನಿ ಅಪ್ಣಾಯಿಲ್ಲ್ಯಾ ಸರ್ವಾಕ್ ವಿಕಾಸ್/ಪ್ರಗತಿ ಮ್ಹಣೊಂಕ್ ಲಾಗ್ಲೊ. ಕಾಳಾಕ್ ಸರಿ ಜಾವ್ನ್ ಸಂಸಾರಾಂತ್ ಬದ್ಲಾವಣ್ ಜಾಲಿ. ಯಂತ್ರಾಂ ತಂತ್ರಾಂ ಜಶೆಂ ಮನ್ಯಾಚ್ಯಾ ಜಿಣ್ಯೆಚೊ ಏಕ್ ವಾಂಟೊ ಜಾಲ್ಲೆಪರಿಂ ಮನ್ಯಾಚ್ಯಾ ಬುದ್ಧಂತ್ಕಾಯೆಚಿಂ ಸೂತ್ರಾಂ/ಕುಂತ್ರಾಂ ಸಯ್ತ್ ಮನ್ಯಾನ್ ಶಾಣೆಂಪಣಿಂ ಅಪ್ಣಾಯಿಲ್ಲೆಂ. ಎಕಾ ಪಾಟ್ಲಾನ್ ಏಕ್ ನವಿ ನವಿ ತಾಂತ್ರಿಕತಾ ಆನಿ ಸಫ್ಲತಾಯೆಕ್ ಲಬ್ಲೊನ್ ಮನಿಸ್ ಅಪ್ಲೆಂ ಮೂಳ್ ಸಂಯ್ತ್ ಹಕ್ತಾರ್ ವಿಸ್ತೊಂಕ್ ಲಾಗ್ಲೊ ಮ್ಹಳ್ಯಾರೀ ಚೂಕ್ ಜಾಂವ್ಪಿನಾ. ಪುಣ್ ಹ್ಯಾ ಸರ್ವ್ ಬದ್ಲಾವಣೆಂತ್ ಕೊಂಕಣಿ ಮನೀಸ್ ಆಜ್ ಖಂಯ್ ಆಸಾ ಮ್ಹಳ್ಳೆಂ ಎಕೊಡೊ ನಿಯಾಳ್ ಕರ್ಚೊ ಗರ್ಜೆಚೊ.

ಆಯ್ಚೊ ಕಾಳ್ ಆರ್ಥಿಫಿಶಲ್ ಇಂಟಲಿಜೆನ್ಸಾಚೊ (ಕೃತಿಮ್ ಭುದ್ಧಂತ್ಕಾಯೆಚೊ), ದೆಕುನ್ ಹಾಂಗಾಸರ್ ಬುದ್ಧಂತ್ಕಾಯೆಂತ್ ಸಯ್ತ್ ಅಪ್ಲೊ ಆಬ್ಲೆಸ್ ಸೊಧ್ಚೆಚ್ ಶಾಣೆಂ. ಲೋಕ್ ಬನಾವಟಿಂಕ್, ಫಟಿಂಕ್ ತಕ್ಷಣ್ ಪಾತ್ಯೆತಾ ಪುಣ್ ಖರಿ ಪರಿಕ್ಯಾ ದೀಂವ್ಕ್ ಪಡ್ತಾ ಫಕತ್ ಸತಾಕ್. ವಾಚುಂಕ್ ಬರಂವ್ಕ್ ಸೊಡ್ಯಾಂ, ಆಯ್ಚ್ಯಾ ಕಾಳಾರ್ ಆಯ್ಕುಂಕ್ ಕೊಣಾಕ್ ವೇಳ್/ಪುರ್ಸತ್ ಆಸಾ? ದೆಕುನ್ ಆಮಿ ಜಿಯೆಂವ್ಚೊ ಫೇಕ್ ಸಂಸಾರ್ಚ್ ಆಮ್ಚೆಂ ಸರ್ವಸ್ವ್ ಮ್ಹಳ್ಳೆಂ ಮಾಂದುನ್ ಎಕಾಮೆಕಾ ಮಾಸಾಂ ಖಾವ್ನ್ ಜಿಯೆಂವ್ಚಿ ಸವಯ್ ಕರುಂಕ್ ಪಡ್ಲಾ.

ಆಮ್ಚೊ ದೇಶ್ ರಿಸ್ಕರ್ ಆಸಾ, ಆಮ್ಚೊ ಧರ್ಮ್ ರಿಸ್ಕರ್ ಆಸಾ ಮ್ಹಳ್ಳೆ ನಾರೆ ಹ್ಯಾ ದೇಶಾಂತ್ ಜಿಯೆತಲ್ಯಾಂಕ್ ಎಕಾಮೆಕಾ ಮೊಡುಂಕ್ ಸಲೀಸಾಯೆಚಿ ವಾಟ್. ಹ್ಯಾ ಎಕೆಕಾ ರಿಸ್ಕೆಪಾಟ್ಲಾನ್ ಭೋವ್ ಶಾಣೆಪಣಾನ್ ಕೆಲ್ಲಿ ಘುಟೊಳ್ ಪಳೆಂವ್ಕ್ ವಾ ಸಮ್ಜುಂಕ್ ಕೊಣಾಕ್ ವೇಳ್ ಆಸಾ. ಹ್ಯಾ ಹರೇಕಾ ಕುಯುಕ್ತಿಂತ್ ಅಪ್ಣಾಚೊ ಫಾಯ್ಲೊ ಜೊಡ್ಡಿಚ್ ಚಡ್. ಜಾಂವ್ ತೊ ರಾಜಕೀಯ್, ಧಾರ್ಮಿಕ್ ವಾ ಸಾಮಾಜಿಕ್. ಕಿತೆಂ ಖಾತಾಂ, ಕಿತೆಂ ಪಿಯೆತಾಂ, ಕಿತೆಂ ನ್ಹೆಸ್ತಾಂ ಮ್ಹಳ್ಳೆಂ ಎಕ್ಲ್ಯಾಚ್ಯಾ ದೇಶ್ ಭಕ್ತೆಕ್ ರುಜು

ಕರುಂಕ್ ಪಡ್ಲೆಲ್ಯಾ ಹ್ಯಾ ಕಾಳಾರ್ ಆಮ್ಚಿ ಸಮಾಜ್ ಕಾಂಯ್ ಆಡ್ಲಿ ನ್ಹಯ್, ಹೆಚ್ ದಳ್ದಿರ್ ಚಿಂತ್ಪಾಚಿ ಭರೊನ್ ಗೆಲ್ಯಾತ್. ರಾಜ್ಯಾಂತ್ ಸಯ್ತ್ ಆಮ್ಚಿ ಭಾಸ್ ರಿಸ್ಕೆರ್ ಆಸಾ, ಆಮ್ಚಿ ಬೋಲಿ ರಿಸ್ಕೆರ್ ಆಸಾ.

ಕೊಂಕಣಿಂತ್ ಸಯ್ತ್ ಹೆಂ ರಿಸ್ಕೆಚಿಂ ವ್ಹಾರೆಂ ಪರತ್ ವ್ಹಾಳ್ಯಾಂ, ಫಕತ್ ಚ್ಯಾರ್/ಪಾಂಚ್ ಪಿಶ್ಯಾ ಪಿಶ್ಯಾಂನಿ ವೀಕ್ ವೊಂಕ್ಲೆಂ. ಭಾಸ್ ಆನಿ ಲಿಪಿ ಮಧ್ಲೊ ಫಕತ್ ಸಯ್ತ್ ಹಾಂಕಾಂ ಕಳಿತ್ ನಾ. ಎಕ್ಲೊ ಕೊಂಕಣಿಂತ್ ಬರಯ್ತಾ ತರ್ ತೆಂ ಪ್ರಮುಕ್ ಶಿವಾಯ್ ಖಿಂಚ್ಯಾ ಲಿಪ್ಯೆಂತ್ ಬರಯ್ತಾ ಮ್ಹಳೆಂ ನ್ಹಯ್. ಕಿತ್ಯಾಕ್ ಮ್ಹಳ್ಯಾರ್ ದಿಸಾನ್‌ದೀಸ್ ವಾಚ್ಚಿ, ಬರವ್ಪಿ ಉಣೆಂ ಜಾವ್ನ್ ಯೆಂವ್ಚ್ಯಾ ದಿಸಾಂನಿ ಬರಯ್ತೆಲ್ಯಾಂಕ್ ಅಸಲೆ ದೊರೆ ಉಭಾರ್ಚ್ಯಾಂತ್ ಕೊಂಕಣಿಕ್ ಕಿತೆಂ ಫಾಯ್ಲೊ? ಬರವ್ಪಿ, ವಾವ್ರಾಡಿ (activist), ಸಂಪಾದಕ್, ಪ್ರಕಾಶಕ್ ಹೆ ಸಗ್ಳೆ ಎಕಾಚ್ ಚಿಂತ್ಪಾಚಿ ವ ಎಕಾಚ್ ವರ್ಗಾಚೆ ಜಾಯ್ವಯ್ ಮ್ಹಣ್ ನಾ. ಬರಯ್ತೆಲೆ ಸಗ್ಳೆ ವಾವ್ರಾಡಿ (activist) ಜಾಯ್ವಯ್ ಮ್ಹಣ್ ನಾ. ಬರಯ್ತೆಲೆ ಸಗ್ಳೆ ಅಪ್ಲಾಕ್ ಫಕತ್ ಪುರಸ್ಕಾರ್ ಲಾಭಾಜಯ್ ಮ್ಹಳ್ಯಾ ಇರಾದ್ಯಾನ್ ಬರಂವ್ಚೆ ನ್ಹಯ್. ಬರಯ್ತೆಲೆ ಫಕತ್ ಸಾಹಿತ್ಯ ರಚ್ಚಿ, ತಾಂಚೊ ಶೆವೊಟ್ ಚಡಿತ್ ಮಾಪಾನ್ ವಾಚ್ಪ್ಯಾಂನಿ ತಾಂಚೆಂ ಸಾಹಿತ್ಯ ವಾಸ್ತೆಂ ಶಿವಾಯ್ ಅಶೀರ್ ಚಿಂತ್ಪಾಚ್ಯಾ ಹ್ಯಾ ದೊರಾಂನಿ ಲುಕ್ಸಾಣ್ ಜಾಂವ್ಚೆಂ ಹ್ಯಾ ಉಣೆಂ ಚಿಂತ್ಪಾಂಚೆರ್ ಮಾತ್. ದರ್ಯಾಂತ್ ಆಸಾ ಮಾಸೊ ಆನಿ ಆಳೆನ್ ವಾಟ್ತಾ ಪಿಸೊ ಮ್ಹಳ್ಯಾ ಸಾಂಗ್ಲೆಪರಿಂ, ಬರಂವ್ಚಾ ಸುರು ಕರ್ಚ್ಯಾದಿಂಚ್ ವಾ ಏಕ್ ದೋನ್ ಬರವ್ಪಿ ಜಾತಚ್ ಶೀದಾ ಗ್ಯಾನ್‌ಪೀಠ, ನೋಬೆಲ್, ಸಾಹಿತ್ಯ ಅಕಾಡೆಮಿಚ್ಯಾ ಪುರಸ್ಕಾರಾಚಿ ಖಿಂತ್ ಕರ್ತೆಲ್ಯಾಂಚಿ ಮತ್ ನಿಜಾಯ್ಪಿ ಸಾರ್ಕಿ ಆಸಾಕಿ ಮ್ಹಳೆಂ ತಾಣಿಂಚ್ ತುರ್ತಾನ್ ಚಿಕಪ್ ಕೆಲ್ಯಾರ್ ಬರೆಂ. ಕೊಣ್ ಸಾಂಗ್ಲೆಲಿಂ ಆಸಾತ್ ಮ್ಹಣುನ್ ಮತಿಕ್ ಭಾಡ್ಯಾಕ್ ದೀವ್ನ್ ಪಾತ್ಯೆಂವ್ಚೆ ಸಯ್ತ್ ಬರವ್ಪಿ ಜಾಂವ್ಕ್ ಕಿತ್ಲೆ ಯೋಗ್ಯ್ ಮ್ಹಳೆಂ ಅನ್ಯೆಕ್ ಸವಾಲ್.

ದೊರೆ ಉಭಾರ್ಚ್ಯಾ ಹಾಣಿಂ ಕೊಂಕಣಿ ಖಾತಿರ್ ಮೊಡ್ಲಾಂ ಮಾತ್ ಶಿವಾಯ್ ಕಿತೆಂ ಚೊಡ್ಲಾಂ? ಹಾಂಕಾಂ ಕೊಂಕಣಿ ಮೋಗ್ ಉದೆಲ್ಲೊಚ್ ರಿಟಾಯರ್ಡ್ ಜಾತಚ್. ರಿಟಾಯರ್ಡ್ ಜಾತಚ್ ರಿಟಾರ್ಡೆಡ್ ಮತಿಂತ್ ಹೆರಾಂಚೆರ್ ಧಾಪುಂಕ್ ವೆತಾತ್. ಕರ್ಮಾಕ್ ಧೊಡೆ ಸಾಹಿತಿ ಕಂಯ್. ಹಾಣಿಂ ಬರಯಿಲ್ಲಾಕ್ ಸುಣೆಂಯ್ ಹುಂಗಾನಾ ತರ್ ಕೊಣಾಚಿ ಚೂಕ್? ಹೆರಾಂಚಿಂ ಸಾಹಿತ್ಯ್ ಹೆರ್ ಭಾಸೆಂನಿ ತರ್ಜಾಣ್ ಜಾಯ್ ತರ್ ತೆ ಪುರಸ್ಕಾರಾಚ್ಯಾ ಲಬೊಣೆಂತ್ ಆಸಾತ್ ಮ್ಹಣ್ ಗಾಜಯ್ತೆಲ್ಯಾಂಚ್ಯಾ

ತಕ್ಕಂತೆ ಖರೆಂಚ್ ಕಿತೆಂ ಆಸಾ ಮ್ಹಣ್ ತಾಣಿಂ ಪಯ್ಲೆಂ ಸಮ್ಜುಂಚೆಂ ಗರ್ಜೆಂ. ಕಿತ್ಯಾಕ್ ಮ್ಹಳ್ಯಾರ್ ಅಸಲಿ ಮನೋಗತ್ ಪಿಡೆಸ್ತ್ ಸಮಾಜೆಕ್ ಮಾತ್ ರಚುಂಕ್ ಸಕ್ತಾ ಶಿವಾಯ್ ಭಲಾಯ್ಕೆಭರಿತ್ ಸಮಾಜೆಕ್ ಭಲಾಯ್ಕೆಭರಿತ್ ಚಿಂತ್ಪಾಚಿ ಗರ್ಜ್ ಆಸಾ. ಸಾಹಿತ್ಯ ರಚನ್ ಫಕತ್ ಪುರಸ್ಕಾರಾಕ್ ಲಾಗೊನ್ ಜಾಂವ್ಚಿ ಮ್ಹಳ್ಳೆಂ ಹಾಂಚ್ಯಾ ಕಟ್ಟಾಂಕ್ ವೀಕ್ ಕೊಣೆಂ ಭರ್ಲಾಂ? ಗಾಡಿಯೆಚ್ಯಾ ಮುಕ್ಲ್ಯಾನ್ ಜೋತ್ ಆಸ್ತಾ ಶಿವಾಯ್ ಪಾಟ್ಲ್ಯಾನ್ ನ್ಹಯ್. ಪುಣ್ ಹ್ಯಾ ಪಿಶ್ಯಾ ಪಿಕ್ಯಾಂಚ್ಯಾ ಚಿಂತ್ಪಾಪ್ರಕಾರ್ ಆಮಿ ಮುಕಾರ್ ವೆಚ್ಯಾ ಬದ್ಲಾಕ್ ಪಾಟಿಂ ವೊಡ್ಲೆಂ, ಎಕಾಮೆಕಾಚಿಂ ಮನಾಂ ಮೊಡ್ಲೆಂ ಆನಿ ತಾಂತುಂ ಸಮಧಾನ್ ಪಾಂವ್ಚೆಂ ಹಾಂಚೆಂ ಹಣೆಬರಪ್ ಜಾಲಾಂ. ಆಮಿಂ ಆಮ್ಚ್ಯಾ ಧೊಂಪ್ರಾಕ್ ಕುಪಾಂ ಫಾತ್ರಾಂತ್ ಮಾರ್ನ್ ಘೆತ್ಲೆಂ ತರ್ ಧಾಂವ್ಚ್ಯಾ ಸೊಂಶ್ಯಾಕ್ ರಾವಂವ್ಕ್ ಸಾಧ್ಯ್ ಮ್ಹಳ್ಳಿ ಏಕ್ ಪಿಶಿ ಕಾಣಿಂ ಮ್ಹಜ್ಯಾ ಭುರ್ಗಾಪಣಾರ್ ಆಯ್ಲಿ. ಆತಾಂ ಹ್ಯಾ ಮತಿಭೃಷ್ಟ್ ಪಿಶ್ಯಾಂಚಿಂ ಕರ್ತುವಾಂ ಪಳೆತಾನಾಂ ಹೆ ತೆಚ್ ಖಾಸ್ತಾಚಿ ಮ್ಹಳ್ಳೆಪರಿಂ ಗಮ್ತಾ. ಅರೆ ಬಾಬಾ - ಮಾರ್ನ್ ಕಾಣ್ಗ್ವ್ನ್ ತುಮ್ಚೆಂಚ್ ದೊಂಪೊರ್ ದುಕ್ತಲೆಂ ಶಿವಾಯ್ ಧಾಂವ್ಲೊ ಸೊಂಸೊ ರಾಂವ್ಲೊನಾ.

ಪುಣ್ ಏಕ್ ದಾದೊಸ್ಕಾಯ್ ಜರೂರ್ ಆಸಾ. ಸಗ್ಳೆ ತಶೆಂ ನಾಂತ್, ಪ್ರತ್ಯೇಕ್ ಜಾವ್ನ್ ಆಯ್ಲೆ ತರ್ನಾಟೆ, ಶಿಕ್ಲಿ ವರ್ಗಾಚಿ (ಶಿಕ್ಲಿ ಮ್ಹಳ್ಯಾರ್ ಫಕತ್ ಡಿಗ್ರಿ ನ್ಹಯ್), ಹೆ ತರ್ನಾಟೆ ಹ್ಯಾ ಪಿಶ್ಯಾ ಪಿಕ್ಯಾಂಚ್ಯಾ ಉತ್ರಾಂಕ್ ಮಸ್ತುನ್ ಪುಡೆಂ ವೆತಾತ್ ಆನಿ ಗೆಲ್ಯಾತ್. ಜೆದ್ನಾಂ ಆಮಿಂ ಆಮ್ಚ್ಯಾ ಸಮಾಜೆಚ್ಯೊ ಮೆರೊ ಉತ್ರೊನ್ ಭಾಯ್ರ್ ವೆತಾಂವ್ ತೆದ್ನಾಂ ಆಮ್ಕಾಂ ಆಮ್ಚ್ಯಾ ತಾಲೆಂತಾಚಿ ಖರಿ ಒಳೊಕ್ ಜಾತಾ. ಫಕತ್ ಬಾಂಯ್ತಲೆ ಮಾಣ್ಣೆ ಜಾವ್ನ್ ಅಪ್ಲಿ ಬಾಂಯ್ ಸಾಗೊರ್ ಮ್ಹಣ್ ಚಿಂತೆಲ್ಯಾಂಚೆರ್ ಬಿರ್ಮೊತ್ ಮಾತ್ ಪಾವ್ಯೆತ್ ಶಿವಾಯ್ ಹೆರ್ ಕಿತೆಂಚ್ ನ್ಹಯ್. ಹ್ಯಾ ಶಿಕ್ಲಿ ತರ್ನಾಟ್ಯಾಂಚ್ಯಾ ಮೆಳಿಂತ್ ಮ್ಹಾಕಾ ಉಟೊನ್ ದಿಸ್ಲೊ ಜಾವ್ನಾಸಾ ಬಾಪ್ ಜೇಸನ್ ಪಿಂಟೊ. ಮುಂಬಯ್ತ್ ಆಯೋಜಿತ್ ಕೆಲ್ಲ್ಯಾ ಎಕಾ ಕೊಂಕಣಿ ಕಾಮಾಸಾಳಾಂತ್ ಅಜೀಕ್ ಆಟ್ ವರ್ಸಾಧಿಂ ಪಯ್ಲೆಪಾವ್ಣಿಂ ಹಾಚಿ ಒಳೊಕ್ ಕರ್ನ್ ದಿಲ್ಲಿ ಬಾಪ್ ಪ್ರತಾಪ್ ನಾಯ್ಕಾನ್, ತ್ಯೇ ಉಪ್ರಾಂತ್ ಹೊ ಶಿಕ್ವಾಕ್ ಲಾಗುನ್ ಪರ್ಗಾಂವಾಕ್ ಪಾವ್ಲೊ ಪುಣ್ ಹಾಚಿ ಕೊಂಕಣಿ ವಾವ್ರಾಚಿ ವೋಡ್ ಮ್ಹಾಕಾ ಆವಡ್ಲಿ. ಫಕತ್ ವೋಡ್ ಆಸಾ ಮ್ಹಣುನ್ ವಾವ್ರಾಕ್ ದೆಂವ್ಲೊ ಹೊ ನ್ಹಯ್. ಕೊಂಕಣಿ ಸಾಹಿತ್ಯಾಚಿ ಒಳೊಕ್ ಹಾಕಾ ಆಸಾ, ಕೊಂಕಣಿಚ್ಯಾ ಹೆರ್ ಲಿಪಿಂನಿ ಆಸ್ಲೆಂ ಸಾಹಿತ್ಯ್ ಹಾಣೆಂ ವಾಚ್ಲಾಂ, ಹೆರ್ ಭಾಸೆಂತ್ಲೆಂ ಸಾಹಿತ್ಯ್ ಸಯ್ತ್ ಹಾಣೆಂ ವಾಚ್ಲಾಂ, ಭಾಸೆಚಿ ಒಳೊಕ್ ಹಾಕಾ ಆಸಾ, ಲಿಪಿ, ಬೊಲಿವಿಶಿಂ ಮಾತ್

ನ್ಯಾಯ ಕೋರಣೆ ಸಂಸಾರಾಂತ್ ವೆಗ್-ವೆಗಳ್ಯಾ ವತಾರಾಂತ್ ಜಾಂವ್ಚ್ಯಾ ಸರ್ಕಸಾಚಿ ಮಾಹೆತ್ ಸಯ್ತ್ ಹಾಕಾ ಆಸಾ ಜಾಲ್ಲ್ಯಾನ್ ಹಾಚೆಸವೆಂ ವಾವ್ರ್ ಕರುಂಕ್ ಮ್ಹಾಕಾಯ್ ದುಭಾವ್ ನಾಸ್ಲೊ. ಪ್ರಾಯೆನ್ ಮ್ಹಜ್ಯಾಕೇ ಲ್ಹಾನ್ ಪುಣ್ ಹಾಚ್ಯಾ ಕೋರಣೆ ಪ್ರಭುದತ್ತೆಚೆರ್ ಮ್ಹಾಕಾ ಭರ್ವಸೊ ಆಸ್ಲೊ ಜಾಲ್ಲ್ಯಾನ್ 'ಪಯ್ಲಿಂ ಡಿಜಿಟಲ್ ಜರ್ನಲ್' ರೋಮಿ ಲಿಪಿಚ್ಯಾ ಜರ್ನಲಾಚೆ ಸಹ-ಸಂಪಾದಕ್ ಜಾವ್ನ್ ಹಾಣೆಂ ವಾವ್ರ್ ಕೆಲಾ.

ಪುಣ್ ಹೆಂ ಪುಸ್ತಕ್ ತಯಾರ್ ಜಾಂವ್ಕ್ ಫಕತ್ ಹಿಂ ಕಾರಣಾಂ ಭಿಲ್ಯುಲ್ ನ್ಹಯ್. ಹೊ ಏಕ್ ಬರೊ ಕಥಾಕಾರ್ ಮ್ಹಣ್ಣಾಚ್ಯಾಕ್ ಹ್ಯಾ ಪುಸ್ತಕಾಂತ್ಲೊ ಭಾರಾ ಕಥಾ ಗವಾಯ್ ದಿತಾತ್. ಏಕ್ ಧಾರ್ಮಿಕ್ ಯಾಜಕ್ ಹೊ ಜಾವ್ನಾಸಾ ಜಾಲ್ಲ್ಯಾನ್ ಹಾಚ್ಯಾ ಕಥಾವಸ್ತುಚ್ಯಾ ವಿಂಚವ್ಣೆಂತ್ ಕಾಂಯ್ ಧೊಡೆಪಾವ್ಣಿಂ ಅಡ್ಕಳೊ ಆಸುಯೆತಾ. ಪುಣ್ ಹಾಚ್ಯಾ ಕಥೆಂನಿ ಉಟೊನ್ ದಿಸ್ಚೆ ವಿಶಯ್ ಸಾಮಾಜಿಕ್. ಹ್ಯಾ ಸಾಮಾಜಿಕ್ ವಿಶ್ಯಾಂನಿ ಸಯ್ತ್ ಆಸ್ಚೆಂ ವೆಗ್-ವೆಗಳೆಂ ರಾಜಕೀಯ್, ಪೊಕೊಳ್‌ಪಣ್, ಹಗಂ, ಅನೀತ್ ಆನಿ ಸಮಾಜಿಕ್ ಶೋಷಣ್ ಎಕಾ ನಾ ಎಕಾ ಪಾತ್ರಾಂನಿ ಹಾಣೆಂ ಭೋವ್ ಸೊಭಿತ್ ರಿತಿನ್ ಹಾಡ್ಲಾಂ. ಸಮಾಜಿಕ್ ವೆವಸ್ತಾ ಆನಿ ಹ್ಯಾ ವೆವಸ್ತೆಕ್ ಕಶೆಂ ಅಪ್ಣಾಕ್ ಜಾಯ್ ತಶೆಂ ವಾಪ್ರಂಚೆಂ ಆನಿ ಫಾಯ್ಲೊ ಜೊಡುಂಕ್ ಮನ್ಯಾಂಮೊಲಾಂ ವಿಸ್ತುನ್ ಕಶೆಂ ಮುಕಾರ್ ವೆಚೆಂ ವ ವಯ್ತ್ ಚಡ್ಚೆಂ ಮುಖ್ಯಂ ರಿತಿನ್ ವರ್ಣಿಲಾಂ.

ಆಬೊಲೆಂ ಕಥಾ ವಾಚುಂಕ್ ಲಾಗ್ತಾಸ್ತಾಂ ಮ್ಹಾಕಾ ಯಶವಂತ ಚಿತ್ತಾಲಾಚಿ 'ಆಬೊಲಿನ್' ಕಥಾ ಯಾದಿಂತ್ ಆಯ್ಲಿ ಪುಣ್ ಹಿ ಕಥಾವಸ್ತು ವೆಗ್ಳಿ, ಆಸ್ಲೊ ಅನ್ಯೇಕಾ ವರ್ಗಾಚಿ ಕಥಾ, ಭಾಸ್ ಆನಿ ಕಾಸ್ ಕಶೆಂ ಪದ್ವೆಖಾತಿರ್, ಫಾಯ್ಲೊ ಖಾತಿರ್ ಮನಿಸ್ ಅಪ್ಲೊ ಸ್ವಾಭಿಮಾನ್ ಆಡೊವ್ ಫಾಲುಂಕ್ ಪಾಟಿಂ ಸರಾನಾ ಮ್ಹಳೆಂ ಚಿಂತಪ್ ಉಟಯ್ತಾ, ಬರೊ ಪಾದ್ರಿ, ಧಾ ಜಣ್, ಏಕ್ ದೀಸ್ ಪಾಟಿಂ ಮನ್ಯಾ ಮೌಲ್ಯಾಂಕ್ ಆನಿ ಮನ್ಯಾಚ್ಯಾ ಮುಳಾವ್ಯಾ ಜವಾಬ್ದಾರೆಕ್ ಜಾಗಯ್ತಾ. ಹಾಂವ್ ಆನಿ ಮ್ಹಜೊ ಫಡ್ಲೊ ಭಾವ್ ಕಥಾ ಮುನ್ಚಿ ಪ್ರೇಮ್‌ಚಂದಾಚ್ಯಾ 'ಬಡೇ ಭಾಯಿಸಾಬ್' ನಾಟಕಾಚೆಂ ತರ್ಜಣ್ ಕಥಾ, ಹೆವ್ಣಿನ್ ತೆವ್ಣಿನ್, ಕ್ರಿಸ್ತಿನಾಲೊ ಫೊವ್, ಮೊನಿಂ ಭೊಗ್ಲಾಂ, ಮೋರ್ ಭಾಟಾಂತ್ಲೆ ಮೋರ್ ಆನಿ ಚೋರ್, ಅಸಲೆಂ ಏಕ್ ಕಾಜಾರ್ ಎಕೇಕ್ ಕಥಾ ಸಾಮಾಜಿಕ್ ವಿಡಂಬನಾಂಕ್ ಭೋವ್ ನಾಜೂಕ್ ರಿತಿನ್ ಪಿಂತ್ರಾಯ್ತಾ. ಹಿ ಸಮಾಜ್ ಆಮ್ಚಿಚ್ ಸಮಾಜ್ ಮ್ಹಣ್ ಪರತ್ ಉಚಾರ್ಣಿ ಕರ್ಚಿ ಗರ್ಜ್ ನಾ. ಹ್ಯೊ ಭಾರಾಯೀ ಕಥಾ

ರಾಕ್ಲೆ ನೆಮಾಳ್ಕಾಚೆರ್ ಪರ್ಗಟ್ ಜಾಲ್ಲ್ಯೊ ಕಥಾ ಪರತ್ ಪರತ್ ವಾಚುಂಕ್ ಮನ್ ಕರುನ್ ದಿತಾತ್.

ಕೊಂಕಣಿ ಮ್ಹಳ್ಯಾರ್ ಎಕಾ ಬಾಂಯ್ತಲಿ ಭಾಸ್ ನ್ಹಯ್, ಸಪ್ತಕೊಂಕಣಪರಿಂ ಕೊಂಕಣಾಚ್ಯಾ (ಗುಜರಾತ್, ರತ್ನಗಿರಿ, ಮುಂಬಯ್, ಗೊಂಯ್, ಕಾರವಾರ್, ಮಂಗ್ಳೂರ್ ಆನಿ ಕೊಚ್ಚಿನ್) ಅಶೆಂ ಸಾತ್ ಪ್ರಮುಖ್ ವಠಾರಾಂತ್ಲಿ ರಾಷ್ಟ್ರ ಭಾಸ್. ಎಕಾ ಕಥಾಕಾರಾಕ್ ಅಪ್ಲಿ ಕಥಾ ಅಪ್ಲ್ಯಾ ಸಮಾಜೆಭಾಯ್ಲ್ಯಾ ವಾಚ್ಪಾಂನಿ ಖಾಯ್ಸ್ ಕರ್ಚೆಂ ಕಸ್ಲ್ಯಾಯ್ ಪುರಸ್ಕಾರಾಚ್ಯಾಕಿ ವರ್ತೆಂ. ತೆ ವಾಚ್ಚಿ ಅನ್ಯೇಕಾ ಲಿಪಿಂತ್ ಆಸುಂದಿ ವಾ ಅನ್ಯೇಕಾ ಭಾಸೆಂತ್ ಆಸುಂದಿ. ಹ್ಯಾ ದಿಶೆನ್ ಆಶಾವಾದಿ ಪ್ರಕಾಶನ್ ವಾವ್ರ್ ಕರುನ್ ಆಯ್ಲಾಂ. ಲಿಪಿ-ಲಿಪಿಂ ಮಧೆಂ, ಬೊಲಿ-ಬೊಲಿಂ ಮಧೆಂ ಸಾಂಕವ್ ಭಾಂದ್ಲಿ ಗರ್ಜ್ ಆಸಾ. ಹ್ಯಾ ಚಿಂತ್ಪಾಕ್ ಭೊವ್ ಪ್ರಭುದ್ ರಿತಿನ್ ಸಮ್ಜುನ್ ಸಾಂಗಾತ್ ದಿಲ್ಲ್ಯಾ ಬಾಪ್ ಜೇಸನ್ ಪಿಂಟೊಚ್ಯೊ ಹೊ ಕಥಾ ಕೊಂಕಣಿ ಕಥೆಂನಿ ಏಕ್ ನವಿ ಸುರ್ವಾತ್ ಮ್ಹಣ್ವಾಂತ್ ಕಸ್ಲೊಚ್ ದುಭಾವ್ ನಾ.

— ವಲ್ಲಿ ಕ್ವಾಡ್ರಸ್

ಸಂಪಾದಕ್, ಪಯ್ಲಾರಿ.ಕೊಮ್

[ಸುವಿಲಿಂ ಉತ್ರಾಂ] ಆಮ್ನೋ ಕೊಂಕ್ಣಿ ಕಾಣ್‌ಯೊ



'ಕೊಂಕ್ಣಿ ಕ್ರಿಸ್ತಿ ಉತ್ರಾವಳ್' ಆನಿ 'ಬರೊ ಸಾಂಗಾತಿ' (ಭಾಶಾಂತರ್) ಹಿಂ ದೋನ್ ಪುಸ್ತಕಾಂ ಉಜ್ವಾಡಾಕ್ ಹಾಡ್ಲೆ ಉಪ್ರಾಂತ್, ಹೆಂ ಮ್ಹಜೆಂ ತಿಸೆಂ ಕೊಂಕ್ಣಿ ಪುಸ್ತಕ್ ಡಿಜಿಟಲ್ ರುಪಾರ್ ಯೆತಾನಾ ಮ್ಹಾಕಾ ವ್ಹಡ್ ಸಂತೊಸ್ ಭೊಗ್ತಾ. ಹಾಕಾ ದೋನ್ ಕಾರಣಾಂ ಆಸಾತ್. ಪಯ್ಲೆಂ ಕಾರಣ್, ಹೆಂ ಪಯ್ಲೆಂ ಕೊಂಕ್ಣಿ ಪುಸ್ತಕ್ ಜೆಂ ಸರಳ ಡಿಜಿಟಲ್ ರುಪಾರ್ ವಾಚ್ಪ್ಯಾಂಚ್ಯಾ ಮೊಬಾಯ್ಲಾಚೆರ್ ವಾ

ಕಂಪ್ಯುಟರಾಚೆರ್ ತಾಂಕಾಂ ವಾಚುಂಕ್ ಮೆಳ್ತಲೆಂ. ದುಸ್ರೆಂ ಕಾರಣ್, ಹ್ಯಾ ಪುಸ್ತಕಾ ವರ್ವಿಂ ಕೊಂಕ್ಣಿ ಸಂಸಾರಾಂತ್ಲ್ಯಾ ವೆವೆಗ್ಳ್ಯಾ ಸಮಾಜಾಚೆಂ ಚಿತ್ರಣ್ ದಿಂವ್ಚಿ ಮ್ಹಜಿ ಆಶಾ ಆಜ್ ಸಾರ್ತಿ ಜಾಲಿ/ ಪೊಂತಾಕ್ ಪಾವ್ಲಿ. ಲ್ಹಾನ್‌ಪಣಾರ್ ಥಾವ್ನ್‌ಚ್ ಕೊಂಕ್ಣಿ ಕಾಣಿಯೊ ವಾಚ್ಚಿ ಮ್ಹಜಿ ಆವಡ್, ಹಾಂವೆಂ ಖುದ್ದ್ ಕಾಣಿಯೊ ಬರೊವ್ನ್ ತಿ ಆಜ್ ಪರಿವರ್ತಿತ್ ಜಾಲ್ಯಾ. ಹ್ಯಾ ವಾವ್ರಾಂತ್ ರಾಕ್ಲೆಂ ಪತ್ರಾಕ್ ಹಾಂವ್ ಸುಸ್ಲಾಕ್ ರಿಣ್ಕಾರಿ. ಕಾನಡಿ ಲಿಪಿಯೆ ಭಾಯ್ರ್, ದೇವ್‌ನಾಗರಿ ಆನಿ ರೊಮಿ ಲಿಪಿಯೆಂತ್ ಕೊಂಕ್ಣಿ ಬರಯ್ಣಾರಾಂಚಿ ಶೈಲಿ, ಬೋಲಿ ತಶೆಂಚ್ ತಾಣಿ ಹಾತಾಳ್ಳೆ ಕಥಾ ವಸ್ತು ಮ್ಹಜ್ಯಾ ಬರಪಾಚೆರ್ ಪ್ರಭಾವ್ ಘಾಲುಂಕ್ ಸಕ್ಲ್ಯಾತ್. ಅಶೆಂ ಏಕ್ ಸಮಗ್ರ ಕೊಂಕ್ಣಿ ಸಂಸಾರಾಂತ್ ಹಾಂವ್ ಬುಡ್ಲೊಂ, ಆನಿ ಆಜುನ್‌ಯಿ ತ್ಯಾ ಸಂಸಾರಾಂತ್ ಜಿಯೆತಾಂ ಮ್ಹಳ್ಳ್ಯಾರ್ ಚೂಕ್ ಜಾಂವ್ಚಿ ನಾ.

ಕೊಂಕ್ಣಿ ಸಂಸಾರಾಂತ್ಲ್ಯೊ ಕಾಣಿಯೊ, ಹೊ ಮಾಥಾಳೊ ಕಿತ್ಯಾಕ್? ಹೊ ಸಂಸಾರ್ ಖಿಯೆ ಆಸಾ? ಕೊಂಕ್ಣಿ ಲೋಕ್ ಎಕಾಚ್ ರಾಜ್ಯಾಂತ್ ಜಿಯೆನಾಂತ್. ಮಹಾರಾಷ್ಟ್ರ್, ಗೊಂಯ್, ಕರ್ನಾಟಕ್ ಆನಿ ಕೇರಳ ರಾಜ್ಯಾಂನಿ ರಾಬಿತೊ ಕರ್‌ಚೊ ಕೊಂಕ್ಣಿ ಲೋಕ್ ಆಜ್ ಸಂಸಾರ್.ಭರ್ ಶಿಂಪಡ್ಲಾ. ಕೊಂಕ್ಣಿ ಮನಿಸ್ ಜಿಯೆ ವಸ್ತಿ ಕರ, ಥಂಯ್ ತೊ ಹ್ಯಾ ಕೊಂಕ್ಣಿ ಸಂಸಾರಾಂತ್ಲಿಂ ತತ್ವಾಂ ಆನಿ ಮುಳಾಂ ತಾಚ್ಯಾ ಜಿವಿತಾಂತ್ ಝಳ್ತಾತ್. ಮ್ಹಣ್ತಾತ್ ಕೊಂಕ್ಣಿ ಸಂಸಾರ್ ಏಕ್ ಕಾಲ್ಪನಿಕ್ ಸಂಸಾರ್, ಖರೆಂ. ಪೂಣ್ ತಿಚ್ ಕಲ್ಪನಾ

ಕೊಂಕ್ಷಿ ಮನ್ಯಾಚ್ಯಾ ವಾಸ್ತವಿಕ್ ಜಿವಿತಾಂತ್ ಲೆಗುನ್ ಆಮ್ಕಾಂ ಪಳೆಂವ್ಕ್ ಮೆಳ್ತಾ. ವೆವೆಗ್ಳ್ಯಾ ಜಾತಿ ಕಾತಿಚೊ ಕೊಂಕ್ಷಿ ಲೋಕ್ ಆಮ್ಕಾಂ ಹ್ಯಾ ಕಾಣಿಯಾಂನಿ ಭೆಟ್ತಾತ್. ತಾಂಚ್ಯೆ ಜಿಣಿಯೆ ಸಾಂಗಾತಾಚ್ ತಾಂಚ್ಯಾ ಸಾಮಾಜಾಚಿ ಝಳಕ್ ಆಮ್ಕಾಂ ಮೆಳ್ತಾ.

ಆಶಾವಾದಿ ಪ್ರಕಾಶನಾಚ್ಯಾ ಮುಖೆಲ್ಪಣಾ ಖಾಲ್, ಪಯ್ಲಾರಿ ಡೊಟ್ ಕೊಮಾಚ್ಯಾ ಸಂಪಾದಕ್ ಶ್ರೀಮಾನ್ ವಲ್ಲಿ ಕ್ವಾಡ್ರುಸ್, ಆಜೆಕಾರ್, ಹಾಂಚ್ಯಾ ಬರ್ಯಾ ಮನಾನ್ ಹೆಂ ಡಿಜಿಟಲ್ ಪುಸ್ತಕ್ ದೇವನಾಗರಿ ಆನಿ ಕಾನಡಿ ಲಿಪಿಯಾಂನಿ, ತುಮ್ಮಾಚ್ಯಾ ಸ್ತ್ರೀನಾಚೆರ್ ತುಮಿ ವಾಚ್ತಾತ್. ತಾಂಚೊ ಹಾಂವ್ ಉಪ್ಕಾರ್ ಬಾವುಡ್ತಾಂ ಆನಿ ಕೊಂಕ್ಷಿ ಖಾತಿರ್ ಕರಚ್ಯಾ ಖಿಳ್ತೆ ನಾಸ್ಲಲ್ಯಾ ತಾಂಚ್ಯಾ ವಾವ್ರಾಕ್ ಚಡ್ ಆನಿ ಚಡ್ ಬರೆಂ ಮಾಗ್ತಾಂ.

.... ತರ್ ತುಮ್ಮಾಚ್ಯಾ ಸ್ತ್ರೀನಾಚೆರ್ ಕೊಂಕ್ಷಿ ಸಂಸಾರಾಂತ್ ಪ್ರವೇಶ್ ಜಾಂವ್ಕ್ ತಯಾರ್ ಆಸಾತ್ ಮೂ?

- ಜೀವನ್ ಪೀಂತ್

ಉದ್ಯಾವರ್ - ಉಡ್ಡಿ

ಆಬೋಲೆಂ

“ಆಗೇ, ತಿಕಾ ಆಬೋಲೆಂ ಕಿತೆಂ ಮ್ಹಣ್ತಾತ್?” ಹೆಂ ಸವಾಲ್ ಹಾಂವೆಂ ಕಿತ್ಲೆ ಪಾವ್ಲಿಂ ಆಕಾಕ್ (ಮಮ್ತಾಕ್) ಆನಿ ಬಾಬಾಕ್ (ಪಪ್ಪಾಕ್) ವಿಚಾರ್ಲಾಂ. ಪೂಣ್ ಆಜುನ್ ಮೆರೆನ್ ತಾಚಿ ಜಾಪ್ ಮ್ಹಾಕಾ ಮೆಳುಂಕ್ ನಾ. ಆಬೋಲೆಂ ಹೆಂ ಏಕ್ ಪೂಲ್ ಮ್ಹಣ್ ಹಾಂವ್ ಜಾಣಾಂ. ತಿಚ್ಯೆ ಸೊಬಿತ್ಯಾಯೆಕ್ ವರ್ಣುನ್ ತಿಕಾ “ಆಬೋಲೆಂ” ಮ್ಹಣ್ಲಾರ್ ಮ್ಹಜ್ಯಾನ್ ಸಮ್ಜುಂಕ್ ಜಾತಾ. ಪೂಣ್ ಸತ್ತರ್ ವರಾಂಚಿ ಆಮ್ಚ್ಯಾ ಘರಾ ಭೊಂವ್ತಿಂ ಕಾಮ್ ಕರಿ ಆಬೋಲೆಂ ತ್ಯಾ ವರ್ಣುನಾಕ್ ಫಾವೊ ನ್ಹಯ್, ಹೆಂ ಮಾತ್ ಸತ್.

ಆಂಗಾನ್ ಬಾರಿಕ್, ತೊಂಡಾರ್ ಫೊಡಿ, ಹಾತ್ ಸದಾಂಚ್ ಮಾತಿಯೆಂತ್ ಬುಡುನ್ ಕಾಳೆ, ಹಾತಾಚಿ ಆನಿ ಪಾಂಯಾಂಚಿ ಕಾತ್ ಸುಕುನ್ ತಿಚೆಂ ರುಪ್ಣೆಂಚ್ ಮ್ಹಾಕಾ ವಿಚಿತ್ರ್ ದಿಸ್ತಾಲೆಂ. ಅಸಲ್ಯೆ ಗತಿ ಪಾಶ್ಚ್ ಬಾಯ್ಲೆಕ್ ಆಬೋಲೆಂ ಹೆಂ ನಾಂವ್ ಕಿತ್ಯಾಕ್?

ಕೊಂಕಣಾಂತ್ಲ್ಯಾ ಎಕಾ ಫಾಮಾದ್ ಶಾರಾಂತ್ ಹಾಂವ್ ಜಲ್ಮಲೆಂ. ಶಾರಾಚೊ ಆಂಕ್ಡೊ ದಿಸಾನ್ ದೀಸ್ ವಾಡತ್ ಆಸ್ಲೊ. ಹೆರ್ ಭಾಶಿಕ್ ಹಾಂಗಾ ಯೆವ್ನ್ ರಾಬಿತೊ ಕರ್ತಾಲೆ. ಹಾಕಾ ಲಾಗುನ್ ಶಾರಾಚಿ ಭಾಸ್ಚ್ ಬದ್ಲುನ್ ಆಸ್ಲಲಿ.

“ಭಾಯ್ಲೆ” ಮ್ಹಾಕಾ ಪಸಂದ್ ನಾಸ್ಲೆ. ತಾಂಣಿಂ ತಾಂಚ್ಯಾಚ್ ಗಾಂವಾಂನಿ ರಾಂವ್ಣೆಂ ಆನಿ ವಾವುರ್ಣೆಂ ಮ್ಹಳ್ಯೊ ಮ್ಹಜೊ ಅಭಿಪ್ರಾಯ್.

“ಪ್ರಮೋದ್‌ಬಾಬ್ ಫಾಲ್ಯಾಂ ಆಮಿ ಗಾವ್ಡಾಳ್ಳಿ ವೆತಾತ್? ತುಕಾ ಯೆಂವ್ಕ್ ಖುಶಿ ಆಸ್ಲಾರ್ ಅರವಿಂದಾಕ್ ಕಳಯ್? ಟಿಕೆಟ್ ಬುಕ್ ಕರುಂಕ್...” ವಿಶಾಲಾನ್ ಮ್ಹಾಕಾ ವೊಟ್ಲೆಪ್ಪಾರ್ ಮೆಸೆಜ್ ಧಾಡ್ಲಲಿ, ಹಾಂವೆಂ ವಾಚ್ಚಿ. ಸಮಾಜ್ ಸುಧಾರ್ಪಿ ವಿಶಾಲ್ ಮ್ಹಜ್ಯಾಚ್ ಮತಾಚೊ ಆಸ್ಲಲೊ, ಮಾತ್ ಸಾಹಿತ್ಯಾಚಿ ವೋಡ್ ತಾಕಾ ನಾಸ್ಲಿ.

ಗಾವ್ಡಾಳ್ಳಿ ವಿಶಿಂ ಸಬಾರ್ ಪಾವ್ಲಿಂ ಹಾಂವೆಂ ಆಯ್ಕಲಾಂ ಆನಿ ನೆಟ್ಕಾರ್ ಸಯ್ ವಾಚ್ಲಾಂ. ಪೂಣ್ ಥಂಯ್ ಮ್ಹಜ್ಯಾ ಸರ್ಕೆಲ್ಯಾ ಮನ್ಯಾಕ್ ಕಾಂಯ್ ಆಸ್ಲೆಂ ನಾ ಮ್ಹಣ್ ಹಾಂವೆಂ ಲೆಕ್ಲೆಂ.

“ತುಮಿ ವಚಾ... ಹಾಂವ್ ಯೆಂವ್ಲೊ ನಾಂ” ಮ್ಹಜಿ ಮೊಟ್ಟಿ ಜಾಪ್ ತಾಂಕಾಂ.

ಹಾಂವ್ ಏಕ್ ಕೊಂಕ್ಣಿ ಲೇಖಿಕ್ ಆನಿ ಮ್ಹಾಕಾ ಮ್ಹಜ್ಯೆ ಭಾಶೆಚೊ ಹಿಸ್ವಾ ಭಾಯ್ ಮೋಗ್ ಆನಿ ಅಭಿಮಾನ್. ಶಾರಾಂತ್ಲೊ ಕವಿಗೋಶ್ಟಿ ಜಾಂವ್, ಲೇಖಿಕ್ ಸಂಘಾಚೊ ಮೇಳ್ ವಾ ರಾಷ್ಟ್ರೀಯ್ ಪಾಂವ್ಡ್ಯಾರ್ ಸಾಹಿತ್ಯ್ ಸಂಮೇಳನಾಂ ಜಾಂವ್...ಅಸಲ್ಯಾ ಸರ್ವ್ ಘಡಿಶಾಂನಿ ಹಾಂವ್ ಹಾಜಿರ್ ಆಸ್ತಾಲೊಂ. ಖಾದಿ ಕುರ್ತೊ, ಏಕ್ ಕೊಟನ್ ಫ್ಯಾಂಟ್, ಖಾಂದಾರ್ ಏಕ್ ಪೊತೆಂ ಆನಿ ಬೊಲ್ನಾಂತ್ ಏಕ್ ಲೆಖ್ಣಿ ಸದಾಂಚ್ ಆಸ್ತಾಲಿ. ಲೇಖಿಕ್ ಪ್ರಮೋದ್‌ಬಾಬ್ ಮ್ಹಣ್ ಶಾರಾಚೊ ಲೋಕ್ ಮ್ಹಾಕಾ ವಳ್ಕತಾಲೊ.

ಸಮಾಜಾಂತ್ ದೆವಾಚ್ಯಾ ನಾಂವಾನ್ ಊಂಚ್ ನೀಚ್ ವರ್ಗಿಕರಣ್, ಧರ್ಮಾಚ್ಯಾ ನಾಂವಾನ್ ಜಾಂವ್ಲೊ ಲಡಾಯೊ ಪಳೆವ್ನ್ ಹಾಂವ್ ನಾಸ್ತಿಕ್ ಜಾಲ್ಲ್ಯಾನ್ ಖಿಯ್ಯಾಯ್ ಸಮುದಾಯಾದೊ ಲೋಕ್ ಮ್ಹಾಕಾ ಆಪ್ಲೊ ಮ್ಹಣ್ ಲೆಕಿನಾಸ್ಲೊ. ಮನ್ಯಾಪಣ್ ಹೊಚ್ ಪಯ್ಲೊ ವಯ್ಲೊ ಧರ್ಮ್ ಮ್ಹಣ್ ಹಾಂವ್ ಲೆಕ್ತಾಲೊಂ.

ಜಿವಿತಾಚ್ಯಾ ವೆವೆಗ್ಳ್ಯಾ ಗಜಾಲಿಂಚೆರ್ ನಿಯಾಳ್ ಕರುನ್, ಕವನಾಂ ರುಪಾರ್ ಆನಿ ಕಾಣಿಯೆ ರುಪಾರ್ ತ್ಯೊ ಗಜಾಲಿ ಹಾಂವೆಂ ಉತ್ರಾಯ್ಲೊ. ಮ್ಹಜ್ಯಾ ಥೊಡ್ಯಾ ಪುಸ್ತಕಾಂಕ್ ಮಾನ್ ಸಂಮಾನ್ ಲಾಭುನ್ ಮ್ಹಾಕಾ ಏಕ್ ದೋನ್ ಪ್ರಶಸ್ತಿಯ್ ಫಾವೊ ಜಾಲ್ಲೊ.

ಮ್ಹಜ್ಯಾ ಕೊಂಕ್ಣಿ ಸಮಾಜಾಚ್ಯಾ ಹರೆಕಾ ವರ್ಗಾಚ್ಯಾ ಲೊಕಾಕ್ ಹಾಂವ್ ಮೆಳ್ಳಾಂ. ತಾಂಚ್ಯೆ ಸಾಂಗಾತಾ ರಾವ್ಣಾಂ. ತಾಂಚೊ ಇತಿಹಾಸ್ ಆನಿ ತಾಂಚಿ ಲೋಕ್ ಜೀಣ್ ಕಿತೆಂ ಮ್ಹಣ್ ಬಾರಿಕಸಾಣೆನ್ ಹಾಂವೆಂ ಪಳೆಲ್ಯಾ. ಹ್ಯಾ ಸರ್ವ್ ಗಜಾಲಿಂಚೊ ಮ್ಹಾಕಾ ಅಭಿಮಾನ್ ಭೊಗ್ತಾಲೊ.

ಏಕ್ ಕವನ್ ಬರಯ್ತಾಂ ಮ್ಹಣ್ ಹಾಂವ್ ಮ್ಹಜ್ಯಾ ಕುಡಾಂತ್ ಆಯ್ಲೊಂ. ನಿತಳ್ ನಿವಳ್ ವಾರೆಂ ಘೆಂವ್ಕ್ ಹಾಂವೆಂ ಜನೆಲ್ ಉಗಡ್ಲೆಂ. “ಕರ್ಕ್ ಕರ್ಕ್” ತೊಚ್ ಆವಾಜ್. ತೊ ಆವಾಜ್ ತಿಚೊಚ್, ಹಾಂವ್ ಚಾಣಾಂ.

ಆಬೊಲೆಂ ಹಾತಾಂತ್ ಸಾರಣ್ ಘೆವ್ನ್ ಆಮ್ಚ್ಯಾ ಬಿಲ್ಡಿಂಗಾ ಬಗ್ಗೆನ್ ಕಚೊ ಎಕ್ವಾಯ್ತಾಲಿ. ತಿಕಾ ದೆಕ್ತಚ್ ಮ್ಹಜ್ಯಾ ಚಿಂತ್ನಾಂಚೊ ಪಾಳ್ ಮಾತ್ಲೊ ಭಂಗ್ಲೊ. ತಿಚ್ಯೆ ಕಡೆ ಉಲೊಂವ್ಕ್ ಹಾಂವೆಂ ಕೆದ್ನಾಂಚ್ ಚಿಂತುಂಕ್ ನಾ.

ಆಜ್ ಜಾಲ್ಯಾರ್ ನೆಕ್ಳಿ ಉಲಯ್ತಾಲೊಂ

ಮೊಬಾಯ್ಲ್ ಚಾರ್ಜಿಂಗಾಕ್ ದವರ್ಲೊ ಆನಿ ಘಡ್ಡೆನ್ ಹಾಂವ್ ರಸ್ತಾರ್ ಕಾಮ್ ಕರ್ತಲ್ಯೆ ಆಬೊಲೆಂ ಮುಕಾರ್ ಹಾಜಿರ್ ಜಾಲೊಂ. ಆಈ ಆನಿ ಬಾಬಾ ದೇವಸ್ಥಾನಾಕ್ ಗೆಲ್ಲಿಂ, ಆಜುನ್ಯಿ ಘರಾ ಪರ್ತಲಿಂ ನಾಂತ್.

“ಆಗೆ...” ತಿಚ್ಚೆ ಲಾಗಿಂ ಪಾವ್ತಚ್ ಹಾಂವೆಂ ತಿಕಾ ದಿಂವ್ಚೊ ಆಸ್ಲೊ ಮಾನ್ ದಿವ್ನ್ ಮ್ಹಳೆಂ.

“ತುಕಾ ಜಾಯ್ತ್ಯಾ ತೆಂಪಾ ಥಾವ್ನ್ ಹಾಂವ್ ಪಳೆತಾಂ... ತುಜೊ ಹೊ ವಾವ್ ತೊಖ್ಲಾಯೆಕ್ ಫಾವೊ..” ಹಾಂವೆಂ ತಿಕಾ ವಾಖಾಣ್ಣೆಚಿಂ ದೋನ್ ತೀನ್ ಉತ್ರಾಂ ಸಾಂಗ್ಲಿಂ. ಪೂಣ್ ಆಬೊಲೆಂ ಕಾಂಯ್ಚ್ ಉಲಯ್ಲಿ ನಾ.

ತಶೆಂ ತಿಣೆಂ ಉಲಯ್ಲೆಂ ಹಾಂವೆಂ ಕೆದ್ನಾಂಯ್ ಆಯ್ಕಲ್ಲೆಂ ನಾ. ತರ್ಯಿ ಮ್ಹಾಕಾ ತಿಚ್ಚೆ ಲಾಗಿಂ ಉಲೊಂವ್ಕ್ ಮನ್ ಜಾಲೆಂ. ತಿಚ್ಚೆ ವಿಶಿ, ತಿಚ್ಯಾ ಘರಾ ವಿಶಿಂ ಹಾಂವ್ ಜಾಣಾ ಜಾಂವ್ಕ್ ಸೊದ್ತಾಲೊಂ.

ಎಕಾ ಲೇಖಕಾಕ್ ಕಾಣಿ ಮೆಳ್ತಾನಾ ಕಿತ್ಯಾಕ್ ಸೊಡ್ಡಿ?

ತಿಚ್ಚೆ ಲಾಗಿಂ ಉಲೊಂವ್ಕ್ ಪ್ರಯತ್ನ್ ಕರಿತ್ ಆಸ್ತಾನಾ, ಶೆಜಾರ್ಜೊ ವಿಠಲ್ ಶೇಟ್ ಪಾಶಾರ್ ಜಾಲೊ. ತಾಣೆಂ ಮ್ಹಾಕಾ ದೆಕ್ತಚ್ ಸಾಂಗ್ಲೆಂ, “ಕಿತೆಂರೆ ಪ್ರಮೊದಾ, ಆಜ್ ತುಕಾ ಕಾಂಯ್ ಕಾಮ್ ನಾ... ಅಸ್ಲಾಂ ಕಡೆ ಉಲೊಂವ್ಕ್ ತುಜೊ ವೇಳ್ ಪಾಶಾರ್ ಕರ್ತಾಯ್...”

“ಅಸ್ಲಾಂ ಕಡೆ ಮ್ಹಳ್ಯಾರ್ ಕಿತೆಂ, ವಿಠಲ್‌ಬಾಬ್, ತುಮ್ಕಾಂ ಆಬೊಲೆಂಚಿ ವಳಕ್ ನಾ?” ಹಾಂವೆಂ ವಿಚಾರ್ಚ್ಯಾ ಸವಾಲಾಂತ್ ರಾಗ್ ಆನಿ ಜಾತಿ ವ್ಯವಸ್ಥಾ ವಿಶಿಂ ಆಸ್ಲೊ ಮ್ಹಜೊ ಶೀಣ್ ಝಳ್ತಾಲೊ. ಪೂಣ್ ತಾಚ್ಯೆ ಕಡೆ ಝಗ್ಡುಂಕ್ ಮ್ಹಾಕಾ ನಾಕಾ ಆಸ್ಲೆಂ. ಹಾಂವ್ ಫಕತ್ ಆಬೊಲೆಂ ಕಡೆ ಉಲೊಂವ್ಕ್ ಸೊದ್ತಾಲೊಂ.

ಆಪ್ಲ್ಯಾ ಕಪಲಾಕ್ ಹಾತ್ ಮಾರುನ್ ವಿಠಲ್‌ಬಾಬ್ ಫುಡೆಂ ಗೆಲೊ. ಮ್ಹಜಿಂ ಸವಾಲಾಂ ತಾಕಾ ತೊಪ್ಲಿಂ ಮ್ಹಣ್ ಭೊಗ್ಲೆಂ ಮ್ಹಾಕಾ.

“ತ್ಯಾ ಗಾವ್ಡಾಳ್ಯಾಚ್ಯಾ ಲೊಕಾ ಥಾವ್ನ್ ಜಾಗ್ರುತ್ ರಾವ್!” ಬೊಟ್ ಜೊಕುನ್ ತೊ ಮ್ಹಾಕಾ ಚತ್ರಾಯ್ ಸಾಂಗಿತ್ ಗೆಲೊ.

“ಗಾವ್ಡಾಳ್ಯಾ...” ಮ್ಹಜೆ ದೊಳೆ ಮಿಣಿಣ್ಣೆ.

“ಓ, ತರ್ ಆಬೊಲೆಂ ಗಾವ್ಡಾಳ್ಯಾಚಿ...” ಮ್ಹಜ್ಯಾ ಮನಾ ಭಿತರ್‌ಚ್ ತರ್ಕ್ ಕೆಲೊ.

ಆಮ್ಚೆಂ ಹೆಂ ಉಲೊವ್ಣೆಂ ಚಲ್ತಾಲೆಂ. ಪೂಣ್ ಆಬೊಲೆಂ ಆಪ್ಲ್ಯಾ ಕಾಮಾಂತ್ ವ್ಯಸ್ತ್ ಆಸ್ಲೆಲಿ. ತಿಚ್ಯಾ ದೊಳ್ಯಾಚಿ ಆಸ್ತಿ ಸಯ್ತ್ ಹಾಲ್ಲಿ ನಾ. ತಿಚ್ಚೆ ಲಾಗಿಂ ಆನಿ ಕಿತೆಂ ಉಲೊಂವ್ಣೆಂ ಮ್ಹಣ್ ಚಿಂತುನ್ ಹಾಂವ್ ಪರತ್ ಮ್ಹಜ್ಯಾ ಘರಾ ಗೆಲೊಂ.

ಪೂಣ್ ತಿಚ್ಯಾ ಗಾಂವಾಂಕ್ ನಕ್ಲಿ ಭೆಟ್ ದಿತಲೊಂ ಮ್ಹಣ್ ಹಾಂವೆಂ ಥಾರಾಂಯ್ಲೆಂ. ಅರವಿಂದಾಕ್ ಮೆಸೆಜ್ ಧಾಡ್ಲಿ.

ಆಬೊಲೆಂಚೆಂ ತೆಂ ಪಿಂತುರ್ ಮ್ಹಜ್ಯಾ ಮನಾಂತ್ ಪರತ್ ಪರತ್ ಯೆತಾಲೆಂ. ತಿಚೊ ತೊ ಕಾಳ್ಸೊ ರಂಗ್, ತಿಣೆಂ ನ್ಹೆವ್ಣೆಂ ತೆಂ ಪಿಂಜ್ಕರ್ ಭಿಗಡ್ಲೆಂ ಕಾಪಡ್ ಆನಿ ತಿಚ್ಯಾ ಹಾತಾಂತ್ ಆಸ್ತಿ ತಿ ಸಾರಣ್.

ಜೆವಣ್ ಜಾತಚ್ ಹಾಂವ್ ಖಿಟ್ಟಾರ್ ಆಡ್ ಪಡ್ಲೊಂ. ಕವನಾಂ ವಾ ಕಾಣಿ, ಕಾಂಯ್ಚ್ ಮ್ಹಾಕಾ ಸುಚನಾಸ್ಲೆಂ. ಫಕತ್ ಆಬೊಲೆಂ ವಿಶಿಂ ಮ್ಹಜಿ ಆತುರಾಯ್.

ಫಾಂತ್ಯಾರ್.ಚ್ ಅರವಿಂದಾನ್ ಗಾವ್ಡಾಳ್ಳಿ ವಚುಂಕ್ ಟಿಕೆಟ್ ಕಾಡ್ಲೆಲಿ. ಶಾರಾ ಥಾವ್ನ್ ಗಾಂವ್, ಗಾಂವ್ ಸೊಂಪ್ತಚ್ ರಾನ್.... ಬಸ್ಸಾಚಿ ವಾಟ್ ಕಶಿ ಬದ್ಲೆಲಿ ಮ್ಹಣ್ ಕಳೆಂಚ್ ನಾ. ಸರಿ ಸುಮಾರ್ ಏಕ್ ವರಾರ್ ಫುಂವೊವ್ನ್ ಫುಂವೊವ್ನ್ ಡ್ರಾಯ್ಸರಾನ್ ಆಮ್ಕಾಂ ಪಾವಯ್ಲೆಂ. ಆಮಿ ಸುಮಾರ್ ತೀಸ್ ಜಣ್ ಪ್ರಜಾರಾಕ್ ಥಂಯ್ ಪಾವ್ಲೆಲಿಂ.

ಹೈ ಮ್ಹಜ್ಯೆ ಪಂಚ್ಚಿಸ್ ವರಾಂಚ್ಯೆ ಪ್ರಾಯೆರ್, ಜಿವಿತಾಂತ್ ಪಯ್ಲೆ ಪಾವ್ಲಿಂ ಹಾಂವೆಂ ಆಜ್ ರಾನ್ ಪಳೆಲ್ಲೆ.

“ಆಮಿ ಪಾವ್ಲಾಂವ್....” ವಿಶಾಲಾನ್ ಆಮ್ಕಾಂ ಕಳಯ್ಲೆಂ.

“ಆಮ್ಕಾಂ ಜರ್ ಭಾರತಾಚಿ ಉದರ್ಗತ್ ಕರುಂಕ್ ಜಾಯ್, ತರ್ ಆಮಿ ಹಾಂಗಾ ಥಾವ್ನ್.ಚ್ ಸುರು ಕರುಂಕ್ ಜಾಯ್. ಸರ್ಕಾರಾಂ ಫಕತ್ ಗಾಂವಾಂಚೆಂ ಶಹರಿಕರಣ್ (urbanization) ಕರ್ಚ್ಯಾಂತ್ ಪಿಶೆ ಆನಿ ಶಾರಾಂಚೆ smart cities..” ವಿಶಾಲ್ ಖಿಟ್ಟಾರ್ ಉಲಯ್ಲೊ. ವಿಶಾಲಾಚೊ ಹೆರ್ ಸಮಾಜ್ ಸುಧಾರ್ಚ್ಯಾಂ ಕಡೆ ಬರೊ ಸಂಪರ್ಕ್ ಆಸ್ಲೊ. ತಾಚ್ಯಾ ಉತ್ರಾಂನಿ ಆನಿ ಕರ್ಣಾಂನಿ ತೆಂ ದಿಸ್ತಾಲೆಂ.

“ಭಾಯ್ಲ್ಯಾಂ” ವಿಶಿಂ ಜಾಯ್ತೆ ಪಾವ್ಲಿಂ ಆಮ್ಚಿ ಹುನುನಿತ್ ಭಾಸಾಭಾಸ್ ಜಾಲ್ಯಾ.

ಭಾಯ್ಲ್ಯಾಂಕ್ ಆಧಾರ್ ದಿವ್ನ್ ತಾಂಕಾಂ ಆಮ್ಚೆ ಮಧೆಂ ಬರೆ ನಾಗರಿಕ್ ಕರ್ಣಾಂ ತಾಚ್ಯಾ ಚಿಂತ್ನಾಕ್ ಮ್ಹಜೊ ಖರ್ ವಿರೋಧ್ ಆಸ್ಲೊ.

“ತಾಂಣಿಂ ತಾಂಚ್ಯಾ ತಾಂಚ್ಯಾ ರಾಜ್ಯಾಂನಿ ವೆಚೆಂ.... ಸುಧಾರಿತ್ ಜಾಂವ್ಕ್... ಆಮ್ಚೆ ಗಾಂವಾಂತ್ ಕಿತ್ಯಾಕ್?” ಹೆಂ ಮ್ಹಜೆಂ ಮತ್.

“ಇಶಾಂನೊ....” ವಿಶಾಲ್ ಆಮ್ಕಾಂ ಪಳೆವ್ನ್ ಉಲಯ್ತಾಲೊ. “... ಆಮಿ ಹಾಂಗಾ ಯೆಂವ್ಚೊ ಹೇತು ತುಮಿ ಜಾಣಾತ್. ವಿಂಚ್ಣುಕೊ ಲಾಗಿಂ ಪಾವ್ಲಾಂತ್... ಹ್ಯಾಚ್ ವರಾಚ್ಯಾ ಅರ್ಧಾಂತ್ ರಾಷ್ಟ್ರೀಯ್ ಪಾಂವ್ಡಾರ್ ವಿಂಚ್ಣುಕೊ.... ಸರ್ಕಾರಾ ಕಡೆ ಆಮಿ ಹಿಶೋಬ್ ಮಾಗುಂಕ್ ಆಸಾ...” ತೊ ತಾಪುನ್ ಉಲಯ್ಲೊ. ಸರ್ಕಾರಿ ಚಾಕ್ರಾಂ ಆನಿ ಮಂತ್ರಿ ಆಡ್ ತಾಣೆಂ ದಿಸಾಳ್ಕಾಂನಿ ಆನಿ ರಾಜಕೀಯ್ ನೆಮಾಳ್ಕಾಂನಿ ಜಾಯ್ತೆಂ ಬರಯ್ಲೆಂಯ್ ಆಸಾ.

“...ಹ್ಯಾ ಗಾವ್ಡಾಳ್ಳಿಚ್ಯಾ ಗಾಂವಾಂತ್ ಪಾಟ್ಲಾ ಸ ವರಾಂ ಥಾವ್ನ್ ವೀಚ್ ಆನಿ ಉದಕ್ ಆಮ್ಚೆ ಆದ್ಲ್ಯಾ ಮಂತ್ರಿನ್ ಭಾಸಾಯ್ಲೆಂ... ಖಂಯ್ ಗೆಲಿ ತಾಚಿ ಭಾಸಾವ್ಣಿ?” ತಾಣೆಂ ಆನಿ ಏಕ್ ಸವಾಲ್ ಉಡಯ್ಲೆಂ.

ತಾಚೆಂ ತೆಂ ಭಾಶಣ್ ಸೊಂಪ್ತಚ್ ಆಮಿ ಥಂಯ್ಚ್ಯಾ ಥೊಡ್ಯಾ ಘರಾಂನಿ ಭೆಟ್ ದಿಲಿ.

ತಾಂಚ್ಯಾ ಘರ್ದಿ ಗತ್ ಏಕ್ದಮ್ ವಾಯ್ ಆಸ್ಲಿ. ಘರಾಂತ್ ಉಜ್ವಾಡಾಕ್ ಆಜುನ್ಯಾ ತಿಂ ಚಿಮ್ಣೆ ತೆಲ್ ವಾಪರಾಲಿಂ. ಹೆಂ ಸಗ್ಳೆಂ ಚಿತ್ ಪಳೆವ್ನ್ ಶಾರಾಂತ್ ಲ್ಹಾನ್ ವ್ಹಡ್ ಜಾಲ್ಲ್ಯಾ ಮ್ಹಾಕಾ ಆನಿ ಮ್ಹಜ್ಯಾ ಸಾಂಗಾತ್ಯಾಂಕ್ ಮಾತ್ರಿ ಉಬ್ಲಣಿ ಜಾಲಿ.

“ಅಪುಣ್ ಆಪ್ಣಾಕ್, ದೇವ್ ಸಮೆಸ್ತಾಂಕ್...” ಹಾಂವೆಂ ಮ್ಹಜ್ಯಾ ಮತಿ ಭಿತರ್ ಚ್ ಮ್ಹಳ್ಳೆಂ.

ಆಮ್ಕಾಂ ಕಿತ್ಯಾಕ್ ಪಡ್ಲಾಂ ತಾಂಚೆಂ?

ವಿಶಾಲಾಕ್ ಸಮಾಜ್ ಸುಧಾರಣಾ ಸಂಗಿ ಇತಿಹಾಸಾಚಿಯಿ ಬರಿ ಜಾಣಿವ್ ಆಸ್ಲಿ.

ತಾಂಚೊ ಮುಖೆಲಿ ಹಾತಾಂತ್ ತೊಣ್ಯೊ ಘೆವ್ನ್ ಚ್ ಆಸ್ತಾಲೊ ಖಿಯಾ. ತೊಚ್ ಜಾವ್ನ್ ಆಮ್ಕಾಂ ಭೆಟ್ಲೊ.

ವಿಶಾಲಾನ್ ಪರತ್ ಸುರು ಕೆಲೆಂ.

“... ಹ್ಯಾ ಗಾಂವ್ಚೊ ಲೋಕ್ ಆದಿಂ ಆಮಿ ಆಸ್ಲಲ್ಯಾ ಶಾರಾಂನಿ ಶೆತಾ ಭಾಟಾಂನಿ ವಾವುನ್ ಆಪ್ಲೊ ದಿಸ್ವಡ್ಲೊ ಗ್ರಾಸ್ ಜೊಡ್ತಾಲೊ. ತಾಂಕಾಂ ವೇಳಿಪ್ ಮ್ಹಣ್ತಾತ್. ಆನಿ ತಾಂಚಿ ಆಪ್ಲಿಚ್ ಏಕ್ ಸಂಸ್ಕೃತಾಯ್ ಆಸಾ. ತಾಂಚೊ ಮುಖೆಲಿ ತಾಂಚೊ ಧಾರ್ಮಿಕ್ ಗುರು ತಸೊಚ್ ತಾಂಚ್ಯಾ ಜಮ್ಯಾಚೊಯ್ ಮುಖೆಲಿ... ಜಸೊ ಜಸೊ ಭಾಯ್ಲೊ ಲೋಕ್ ವಸ್ತಿ ಕರುಂಕ್ ಆಯ್ಲೊ, ತಾಂಣಿಂ ಹಾಂಚ್ಯೆ ಆಡ್ ರ್ಹುಜುನ್, ಲಡಾಯ್ ಕರುನ್ ತಾಂಕಾಂ ಚಾಕ್ರಾಂ ಕರುನ್ ರಾನಾಂನಿ ವಸ್ತಿ ಕರುಂಕ್ ಧಾಡ್ಲೊ... ಜ್ಯಾ ಜ್ಯಾ ಮಳ್ಯಾಂನಿ, ಶೆತಾ ಭಾಟಾಂನಿ ತಿಂ ವಾವುರಾಲಿಂ, ತ್ಯಾ ತ್ಯಾ ಮಳ್ಯಾಚಿ ನಾಂವ್ ತಾಂಣಿಂ ಘೆತ್ಲೆಂ.”

ದೇಕುನ್ ದಿಸ್ತಾ... ಆಬೊಲೆಂ ಹೆಯಾ ನಾಂವ್ ತಿಕಾ ಲಾಭ್ಲೆಂ! ಮ್ಹಜಿ ಜಾಪ್ ಮ್ಹಾಕಾ ಮೆಳ್ಳಿ.

ವಿಶಾಲಾಚೆಂ ಹೆಂ ಉಲೊವ್ನ್ ಮ್ಹಾಕಾ ನವೆಂಚ್.

“ತಶೆಂ ಜಾಲ್ಯಾರ್ ಆಮಿ ಸಕ್ಡ್ಲಾಯಿ ಭಾಯ್ಲೆ!” ವಿಶಾಲಾನ್ ಸಾಂಗ್ಲಾ ಉತ್ರಾಂನಿ ಮ್ಹಾಕಾ ಸತ್ ದಿಸ್ತಾಲೆಂ.

ಕಾಳಾ ಪರ್ಮಾಣೆಂ ಸ್ಥಳಾಂತರ್ ಜಾಂವ್ಚ್ಯಾ ಲೋಕಾ ಮಧೆಂ ಕೊಣ್ ಭಾಯ್ಲೆ, ಕೊಣ್ ಭಿತರ್ಲೆ?

ಕೊಡ್ ಮ್ಹಜಿ ಗಾವ್ಣಾಳ್ ಆಸ್ಲಿ, ಪೂಣ್ ಮನ್ ಆಬೊಲೆಂಚ್ಯಾ ಹಾತಾಂತ್ ಆಸ್ಲೆ ತ್ಯೆ ಸಾರ್ಲಿಚೆರ್. ಜ್ಯಾ ಹಾತಾಂನಿ ತಾಂಣಿಂ ಆಮ್ಚೆ ಭುಂಯ್ಚೆರ್ ರಾಜ್ ಕೆಲೆಂ, ಆಜ್ ತೆಚ್ ಹಾತ್ ಕಚ್ಲೊ ಎಕ್ವಾಯ್ತಾತ್!

Rakno, March 15-21, 2019

ಆಸ್ತೊ

“ಆಯ್ಲೊ ಮ್ಹಾತಾರೊ” ಮೀಸ್ ಜಾತಚ್ ಘರಾ ಪಾಟಿಂ ಯೆತಲ್ಯಾ ಪಪ್ಪಾಕ್ ದೆಕ್ತಚ್ ಪ್ರಮಿಳಾ ಹಿಣ್ಣನ್ ಉದ್ಗಾರ್ಲೆಂ.

“ಪ್ರಮಿಳಾ... ತೊ ಮ್ಹಜೊ ಬಾಪುಯ್, ಹ್ಯಾ ಘರಾಚೊ ವ್ಹಡಿಲ್...ತುಜೊ ಮಾಂವ್, ಆಮ್ಚ್ಯಾ ಗಾಂವ್ಚೊ ಏಕ್ ಲೊಕಾ ಮೊಗಾಳ್ ನಾಂವ್ ವ್ಹೆಲ್ಲೊ ವ್ಯಕ್ತಿ. ತುಕಾಯ್ ಎಕಾ ಬಾಪಾಯ್ ಬರಿಂ...ತುಜಿ ಜೀಬ್ ಸಾಂಬಾಳ್ನ್ ಉಲಯ್...” ಹಾಂವೆಂಯ್ ರಾಗಾನ್ ದಿಲೆಂ ತಿಕಾ.

“ಹಾಂ...ಸುರು ಜಾಲೆಂಗಿ ತುಜೆಂ ಆಜ್ ಸಕ್ಕಾಳಿಂ ಸಕ್ಕಾಳಿಂ ಪುಡೆಂ...” ತಿಣೆಂಯ್ ಸೊಡ್ನ್ ದಿಲೆಂ ನಾಂ. ಪಪ್ಪಾಕ್ ಲಾಗುನ್ ಹೆಂ ಆಮ್ಚೆಂ ಸದಾಂಚೆಂ ಕೆಸ್ತಾಂವ್. ಹೈ ವಿಶಿಂ ಹಾಂವ್ ನಿಜಾಯ್ಕಿ ಕಂಗಾಲ್ ಜಾವ್ನ್ ಗೆಲ್ಲೊಂ. ಕಿತೆಂ ಕರೆಂ ಮ್ಹಳೆಂ ಮ್ಹಾಕಾ ಸಮ್ಜಲೆಂ ನಾಂ.

ಪ್ರಮಿಳಾ ಸಂಗಿಂ ಹಾಂವ್ ಚಾರ್ ವರ್ಸಾಂ ಆದಿಂ ಲಗ್ನ್ ಜಾಲ್ಲೊಂ, ಮಾತ್ ಆಮ್ಕಾಂ ಭುರ್ಗೊಂ ಫಾವೊ ಜಾಲೆಂ ನಾಂ. ಆಂಗೊವ್ಚೊ ಕೆಲ್ಯೊ, ಮಾಗ್ಣೆಂ ರಜಾರ್ ಸರ್ವ್ ಕರುನ್ ಪಳಯ್ಲೆಂ, ಪೂಣ್ ತಾಚೊ ಕಸಲೊಚ್ ಪ್ರತಿಫಳ್ ಆಮ್ಕಾಂ ಮೆಳ್ಳೊ ನಾಂ.

ಮಾಂಯ್ ಆಮ್ಕಾಂ ಸಾಸ್ಣಾಕ್ ಸೊಡ್ನ್ ವೆತಾನಾ ಹಾಂವ್ ಧಾ ವರ್ಸಾಂಚೊ ನೆಣ್ಣೊ ಭುರ್ಗೊ. ಅನಿಲ್‌ಬಾಬಾಚಿ ಪಿ.ಯು.ಸಿ ಜಾಲ್ಲಿ ಮಾತ್, ಮಾಂಯ್ಚ್ಯಾ ಉಗ್ಡಾಸಾಕ್ ಪಪ್ಪಾನ್ ಆಪ್ಲ್ಯಾ ಕಾಜಾರಾಚೊ ಸೂಟ್ ನ್ಹೆಸ್ಲೊ ಆಸ್ಲೊ.

ಮ್ಹಾಕಾ ಲ್ಹಾನ್‌ವ್ಹಡ್ ಕೆಲ್ಲಾ ಮ್ಹಜ್ಯಾ ಬಾಪಾಯ್ಕ್ ಅಶೆಂ ವೀಕ್ ವೊಂಕ್ತಾನಾ ಮ್ಹಜ್ಯೆ ಮತಿಕ್ ಧೊಸ್ತಾಲೆಂ.

“ಪ್ರಮಿಳಾ, ಪಪ್ಪಾನ್ ತುಕಾ ಕಿತೆಂ ವಾಯ್ ಕೆಲಾಂ...ಬೆಪ್ಲೆಂ ತರಯಿ ತುಂ ತಾಚೆರ್ ಖುಬ್‌ತಾಯ್ ಕಿತ್ಯಾಕ್?” ಮ್ಹಜೊ ರಾಗ್ ನಿಂವ್ಲೆ ಉಪ್ರಾಂತ್ ಮ್ಹಜ್ಯೆ ಪತಿಣಿಕ್ ಪುಡ್ ಕರುನ್ ಮೊವಾಳಾಯೆನ್ ಹಾಂವೆಂ ವಿಚಾರ್ಲೆಂ.

“ಅಳೆ ಸಿರಿಲಾ...” ತಿಚೆಂ ಬೊಟ್ ಮಾತ್ಲೆಂ ಉಬಾರುನ್... “ತುಜ್ಯಾ ಬಾಪಾಯ್ ಥಂಯ್ ಮ್ಹಾಕಾ ಕಸಲಿಚ್ ದುಸ್ಮಾನ್ಯಾಯ್ ನಾ... ಪೂಣ್ ತೊ ಹ್ಯಾ ಘರಾ ಆಸ್ತಾನಾ, ಮ್ಹಾಕಾ ಮ್ಹಜೆಂ ಫ್ರಿಡಮ್ ಮೆಳನಾಂ” ತೆಂ ತರ್ಕ್ ಕರಿಲಾಗ್ಲೆಂ.

“ಬಟ್ ಪ್ರಮಿಳಾ, ಹ್ಯಾ ವಿಷಯಾಚೆರ್ ಆಮಿ ಎದೊಳ್‌ಚ್ ಉಲೊವ್ನ್ ಜಾಲಾಂನೆ ಭಾಂಗಾರಾ....ತರ್ ಪರತ್ ಪರತ್ ಕಿತ್ಯಾಕ್ ತೆಂ ಉಸ್ತಿಯಾಯ್ ತುಂ.” ಹಾಂವೆಂ ತಿಚೊ ಹಾತ್ ಧರಲ್ಲೊ.

ತಿಣೆಂ ಹಾತ್ ಸುಟೊವ್ನ್, “...ತೊ ಆತಾಂ ತರ್ನಾಟೊ ಕೊಂಬೊ ನ್ಹಯ್ ಸಿರಿಲಾ, ತಾಚಿ ಚಾಕ್ರಿ ಕರುಂಕ್ ಮ್ಹಾಕಾ ಜಾಯ್ನಾ...ಹಾಂವ್ ಕೊಣ್ ತಾಚೆಂ ಸರ್ವೆಂಟ್ ಗರ್ಲ್ ಗಿ?” ತಿಚೆಂ ಉಲೊವ್ಣೆಂ ಮ್ಹಾಕಾ ಮೆಚ್ಚತಾಲೆಂ. ಪಪ್ಪಾನ್ ಉಟ್ಲಾ ಬಸ್ಲಾಕ್ ಪ್ರಮಿಳಾಕ್ ಆಪೊಂವ್ಚೆಂ ಆಸ್ಲೆಂ. ಸತ್ತರಾಚಿ ಪ್ರಾಯ್ ತಾಕಾ ಲಾಗಿ.

ಪೂಣ್ “ತೊ ಮ್ಹಜೊ ಬಾಪುಯ್...ಡಾರ್ಲಿಂಗ್...ಹಾಂವೆಂ ಕಿತೆಂ ಕರ್ಲೆಂ ಮ್ಹಣ್ತಾಯ್ ತುಂ....ಅನಿಲ್ ಬಾಬಾ ಮುಂಬಯ್ ರಾವ್ತಾ ಆನಿ ಥಂಯ್ಚೊ ಹವೊ ಪಪ್ಪಾಕ್ ಜಾಯ್ನಾ” ಹಾಂವೆಂಯ್ ಮ್ಹಜೊ ತರ್ಕ್ ತಿಕಾ ಸಾಂಗ್ಲೊ.

“ತಾಕಾ ಮುಂಬಯ್ ಧಾಡಿಚೆ ಮ್ಹಣ್ ಕೊಣೆಂ ಸಾಂಗ್ಲೆಂ?...ಹಾಂಗಾಚ್ ಮಂಘುರಾಂತ್ ಎಕಾ ಪ್ರಾಯ್ವಂತಾಂಚ್ಯಾ ಆಸ್ತ್ರಾಂತ್ ದವರ್ಲ್ಯಾರ್ ಜಾಯ್ನಾಂಗಿ” ತಿಣೆಂ ತಿಚೊ ವಾದ್ ಮ್ಹಜ್ಯೆ ಮುಕಾರ್ ಮಾಂಡ್ಲೊ.

ಮಾತ್ ಮ್ಹಾಕಾ ಹೆಂ ಪಸಂದ್ ನಾಸ್ಲೆಂ. ಮ್ಹಜ್ಯಾ ಪಪ್ಪಾಕ್ ಎಕಾ ಆಸ್ತ್ರಾಂತ್!

ಮ್ಹಾಕಾ ಚಿಂತುಂಕ್ ಸಯ್ ಜಾಯ್ನಾಸ್ಲಿ ಸಂಗತ್ ಹಿ. ಹ್ಯೆ ವಿಶಿಂ ಪ್ರಮಿಳಾಚಿ ಆನಿ ಮ್ಹಜಿ ಜಾಯ್ತಿ ಭಾಸಾಭಾಸ್ ಜಾಲ್ಯಾ ತರಯಿ ತೆಂ ಸಮ್ಜುಂಕ್ ತಯಾರ್ ನಾಸ್ಲೆಂ. ದಿಸಾಕ್ ದೋನ್ ಪಾವ್ಲಿಂ ಪುಣಿ ಹೊ ವಿಷಯ್ ತೆಂ ಕಾಡ್ತಾಲೆಂಚ್.

ಪಪ್ಪಾ ಒಗೊಚ್ ಯೆವ್ನ್ ಮೆಜಾವೆಲಿ ಚಾ ಗೊಬ್ಳಾಂತ್ ಘಾಲುನ್ ಪಿಯೆಲಾಗ್ಲೊ. ತಾಚ್ಯಾ ತೊಂಡಾಂತ್ಲಾನ್ ಏಕ್‌ಚ್ ಏಕ್ ಉತರ್ ಭಾಯ್ ಸರ್ಲೆಂ ನಾ.

ಚಾಯೆಚೊ ನಿಮಾಣೊ ಘೊಟ್ ಸೊಂಪಯಿಲ್ಲಾ ಉಪ್ರಾಂತ್... “ಪ್ರಮಿಳಾ ತುಕಾ ವೆಗಿಂಚ್ ಏಕ್ ಬರಿ ಖಬರ್ ಮ್ಹಾಕಾ ದಿಂವ್ಕ್ ಆಸಾ...” ತಿಕಾಚ್ ಪಳೆವ್ನ್ ತೊ ಉಲಯ್ಲೊ.

“ತುವೆಂ ಹಾಂಗಾ ಥಾವ್ನ್ ವೆಚ್ಚಿ ಪ್ರಾಸ್ ಆನಿ ಖಂಯ್ಚಿ ಬರಿ ಖಬರ್ ಮ್ಹಜ್ಯಾ ಕಾನಾರ್ ಸಾಧ್ಲಿ?...” ಪ್ರಮಿಳಾಚೊ ತೊ ರಾಗಿಶ್ ಸ್ವಭಾವ್ ಪರತ್ ಝಳ್ಕಲೊ.

ತಿಕಾ ಆನಿ ಕಾಂಯ್ ಸಾಂಗುಂಕ್ ಮ್ಹಾಕಾ ಧಯ್, ಜಾಲೆಂ ನಾಂ. ಪ್ರಮಿಳಾಚೆಂ ಏಕಾಚ್ ಪದ್? ಪಪ್ಪಾಕ್ ಆಸ್ರ್ಯಾಂತ್ ಘಾಲುನ್ ಆಮಿ ದೊಗಾಂಯ್ನಿ ಹ್ಯಾ ಘರಾ ರಾಂವ್ಚೆಂ.

ಪೂಣ್ ಪಪ್ಪಾಕ್ ತಸಲ್ಯೆ ಗತಿರ್ ಘಾಲುಂಕ್ ಮ್ಹಜ್ಯಾ ಕಾಳ್ಜಾಂತ್ ಮ್ಹಾಕಾ ಕಿತೆಂಗಿ ಭೊಗ್ತಾಲೆಂ. ಆಪ್ಲ್ಯಾ ಜಿವಿತಾಂತ್ ಎಕ್ದರ್‌ಪಣ್ ಸೊಸುನ್ ದೊಗಾಂ ಜಣಾ ಚೆರ್ಕಾನ್ ಭುರ್ಗಾಂಕ್ ವಾಗಯಿಲ್ಲಾ ಮ್ಹಜ್ಯಾ ಪ್ರಾಯೆಸ್ತ್ ಬಾಪಾಯ್ಕ್ ಕಶೆಂ ಮ್ಹಣ್ ಹಾಂವೆಂ ಆಸ್ರ್ಯಾಂತ್ ಘಾಲ್ಚೆಂ?

ಹಾಂವ್ ಮ್ಹಜ್ಯೆ ಮತಿ ಭಿತರ್ ಹಿಂ ಚಿಂತ್ನಾ ನಿಯಾಳ್ತಾಲೊಂ.

ತ್ಯಾ ದಿಸಾ ಹಾಂವೆಂ ಪ್ರಮಿಳಾಕ್ ದೋನ್ ತೀನ್ ಪಾವ್ಪಿಂ ಮೊಬಾಯ್ಲಾರ್ ಕೊಲ್ ಕೆಲೆಂ. ಪೂಣ್ ತಿಣೆಂ ಮ್ಹಜೆಂ ತೆಂ ಕೊಲ್ ಸ್ವೀಕಾರ್ ಕೆಲೆಂ ನಾ. ಖಂಯ್ ಆಸಾಗಾಯ್ ಮ್ಹಜಿ ಘರ್‌ಕಾರ್? ಹಾಂವ್ ಆಖೊ ಆಕಾಂತಿತ್ ಜಾಲ್ಲೊಂ.

ಪ್ರಮಿಳಾ ಘರ್ ಸೊಡ್ನ್ ಪುಣಿ ಗೆಲಾಂಗಿ?

ಖಂಯ್ ಗೆಲ್ಲೆಂ ಮ್ಹಣ್ ಕೊಣಾಯ್ನಿ ಖಬರ್ ನಾಸ್ಲಿ. ಶೆಜಾರಾ ಪಿರೆರಿಗೆರ್ ಆನಿ ತೊಮಾಸಾಬಾಕ್ ಹಾಂವೆಂ ಫೊನ್ ಕೆಲ್ಲೆಂ. ತಾಂಕಾಂಯ್ ಕಳಿತ್ ನಾಸ್ಲೆಂ. ಹತಾಶ್ ಜಾವ್ನ್ ಹಾಂವ್ ಘರಾ ಆಯ್ಲೊಂ.

ಹಾಂವ್ ಘರಾ ಪಾವ್ತಚ್ ಪಪ್ಪಾನ್ ಮ್ಹಾಕಾ ತಾಚ್ಯಾ ಕುಡಾಕ್ ಆಪಯ್ಲೆಂ.

ಪ್ರಮಿಳಾ ವಿಶಿಂ ತೊ ಕಾಂಯ್ ಉಲಯ್ಲೊ ನಾಂ. ಪಪ್ಪಾನ್ ಕಿತೆಂ ಪುಣಿ... ಶಿ ಶಿ ತಸಲಿಂ ಚಿಂತ್ನಾಂ ಮ್ಹಜ್ಯೆ ಮತಿಂತ್, ಮ್ಹಜ್ಯಾಚ್ ಪಪ್ಪಾ ವಿಶಿಂ...ಮ್ಹಾಕಾ ಆಯ್ಲಿಂ ಕಶಿಂ?

“ಪುತಾ, ಹಾಂವ್ ಆಸ್ರ್ಯಾಂತ್ ವಚುಂಕ್ ತಯಾರ್ ಆಸಾಂ” ಭೊಗ್ಣಾಂವಿರೆತ್ ಮುಖಿಮಳಾನ್ ತಾಚೆಂ ಹೆಂ ಸಾದೆಂ ವಾಕ್ಯ್ ಆಯ್ತಾನಾ ಮ್ಹಜೆರ್ ಜಗ್ಣಾಣೆಂ ಮಾರ್ಲೆಲ್ಯೆ ಬರಿಂ ಭೊಗ್ಲೆಂ ಮ್ಹಾಕಾ. ಎಕಾಚ್ ದಿಸಾ ಮ್ಹಜ್ಯಾ ಘರ್ಲಿಂ ದೊಗಾಂ ಜಣಾ ಮ್ಹಾಕಾ ಸೊಡುನ್ ವೆತಾತ್‌ಗಿ ಮ್ಹಣ್ ಹಾಂವ್ ಖಿಂಚಿಸ್ತ್ ಜಾಲ್ಲೊಂ.

“ಪಪ್ಪಾ ತುಕಾ ಸೊಡುನ್ ಹಾಂವೆಂ ರಾಂವ್ಚೆಂ ಕಶೆಂ?” ಭೊಗ್ಣಾಭರಿತ್ ಜಾಲ್ಲ್ಯಾ ಎಕಾ ಪುತಾಚೆಂ ಸವಾಲ್ ಹೆಂ. “ತುಕಾ ಸಾಂಬಾಳ್ಚೆಂ ಮ್ಹಜೆಂ ಪಯ್ಲೆಂ ವಯ್ಲೆಂ ಕರ್ತವ್ಯ್...ತುಕಾ ಆಸ್ರ್ಯಾಂತ್ ಘಾಲುಂಕ್ ಮ್ಹಾಕಾ ನಾಕಾ...ಖ್ಲೀಜ್, ತಸಲಿಂ ಚಿಂತ್ನಾಂ ತುಜ್ಯೆ ಮತಿಂತ್ಲಿಂ ಕಾಡ್ ಪಪ್ಪಾ” ಮ್ಹಜಿ ದೊಳೆ ದುಕಾಂನಿ ಭರ್‌ಲೆ. ಮ್ಹಾಕಾ ಸೊಸುಂಕ್ ಜಾಲೆಂ ನಾ. ಪಪ್ಪಾ ಧಂಯ್ ಹಾಂವ್ ಖುಬ್ ಸಿಂತಿಮೆಂತಾಳ್ ಜಾಲ್ಲೊಂ.

ಪ್ರಮಿಳಾಚೊ ಮಾತ್ ಪತ್ನೊ ನಾಸ್ಲೊ.

ಆಜ್ ಪಯ್ಲೆ ಪಾವ್ಪಿಂ ಮ್ಹಾಕಾ ಸಾಂಗಿನಾಸ್ತಾಂ ಪ್ರಮಿಳಾ ಘರಾ ಥಾವ್ನ್ ಭಾಯ್ ಗೆಲ್ಲೆಂ.

ಹಾ ಕಸಲೊ ಪತಿಗಿ ಹಾಂವ್! ಮ್ಹಜ್ಯೆ ಭಿತರ್‌ಚ್ ಮ್ಹಾಕಾ ಚಾಬ್ತಾಲೆಂ.

ಪಪ್ಪಾನ್ ಮ್ಹಜ್ಯಾ ಭುಜಾಂಚೆರ್ ಆಪ್ಲೊ ಹಾತ್ ದವರುನ್ “ಸಿರಿಲಾ...ಹ್ಯಾ ಸಂಸಾರಾಂತ್ ತುಂ ಆನಿ ಅನಿಲ್ ಮ್ಹಜಿಂ ದಿವಿಂ. ತುಮ್ಮಾ ಜಿವಿತಾಂತ್ ತುಮಿ ಸಂತೊಸಾನ್ ರಾವ್ಲಾ ಶಿವಾಯ್ ಮ್ಹಾಕಾ ಆನಿ ಕಾಂಯ್ ನಾಕಾ” ತೊಯ್ ದುಖೆಸ್ತ್ ಜಾಲೊ.

“ಹಾಂವೆಂ ಪೀಟರ್ ಪಾದ್ರ್ಯಾಬಾ ಕಡೆ ಉಲೊವ್ನ್ ಜಾಲಾಂ... ಹಾಂವೆಂ ಎಕಾ ಆಸ್ರಾಂತ್ ಭರ್ತಿ ಜಾಂವ್ಕ್ ತಾಚೊ ಉಪ್ಕಾರ್ ಮಾಗ್ಲಾ... ತೊ ಫಾಲಾಂ ಭಿತರ್ ಮ್ಹಾಕಾ ಕಳಯ್ತೊ ಮ್ಹಣ್ ತಾಣೆಂ ಸಾಂಗ್ಲಾಂ ಮ್ಹಾಕಾ,” ಆಪ್ಲ್ಯಾ ಬೊಸ್ಲಾಂತ್ ಆಸ್ಲೊ ಎಕಾ ಕಾಗ್ಡಾಚೊ ಕುಡ್ಯೊ ಕಾಡಿತ್ ತೊ ಮ್ಹಾಕಾ ಸಾಂಗಿಲಾಗ್ಲೊ. ತ್ಯಾ ಕಾಗ್ಡಾ ಕುಡ್ಯಾರ್ ಬಹುಶ ತ್ಯಾ ಆಸ್ರಾಚೊ ಪತ್ನೊ ತಾಣೆಂ ಬರಯಿಲ್ಲೊ.

ಜುಸ್ತ್ ಸಾಂಜೆರ್ ಪಾಂಚಾಂಕ್ ಪ್ರಮಿಳಾಚೊ ಮ್ಹಾಕಾ ಫೊನ್ ಆಯ್ಲೊ. ಹಾಂವೆಂ ಕಾಂಪೆರ್ಯಾ ಹಾತಾಂನಿ ತಿಚೊ ಕೊಲ್ ಸ್ವೀಕಾರ್ ಕೆಲೊ.

“ಪಪ್ಪಾ ಖಾತಿರ್ ಮ್ಹಾಕಾ ಏಕ್ ಬರೊ ಆಸ್ರೊ ಮೆಳ್ಳಾ... ಪಾದ್ರ್ಯಾಬಾನ್ ತುಕಾ ಸಬಾರ್ ಪಾವ್ಪಿಂ ಟ್ರೈ ಕೆಲೆಂ, ಕೊಲ್ ಕರುಂಕ್....ಮಾಗಿರ್ ತಾಣಿಂ ಮ್ಹಾಕಾಚ್ ಆಸ್ರಾಚೊ ಪತ್ನೊ ಆನಿ ಸಂಪರ್ಕ್ ನಂಬರ್ ದಿಲೊ...ಹಾಂವ್ ವಾಲೆನ್ನಿಯಾ ಆಸಾಂ, ಸಿಸ್ಟರ್ ಮಾರ್ಗರೆಟ್ ಹಾಂಗಾಚಿ ವ್ಹಡಿಲ್ನ್, ಆಮ್ಚಿ ಬರಿ ದೊಸ್ತಿ ಜಾಲಾ...ತಿ ಪಪ್ಪಾಕ್ ಭರ್ತಿ ಕರುಂಕ್ ತಯಾರ್ ಆಸಾ ಖಿಯಾ...” ಪ್ರಮಿಳಾ ಉಲೊವ್ನ್.ಚ್ ಆಸ್ಲೆಂ. ಮ್ಹಾಕಾ ಏಕ್ ಸಬ್ದ ಉಲೊಂವ್ಕ್ ತಿಣೆಂ ಸೊಡ್ಲೆಂ ನಾಂ.

“ಮ್ಹಾಕಾ ಪಿಕ್-ಆಪ್ ಕರುಂಕ್ ಬಸ್-ಸೊಪಾರ್ ಯೆ...” ತಿಚೆಂ ಆಕ್ರೆಕ್ ಏಕ್ ಫರ್ಮಾಣ್. ಪ್ರಮಿಳಾಚೊ ಹೊ ಸ್ವಭಾವ್ ಪಳೆವ್ನ್ ಮ್ಹಾಕಾ ಕಶೆಂ ವಾಗ್ಣೆಂ ಮ್ಹಣ್ ಕಳೆಂ ನಾಂ. ಪಪ್ಪಾಚೆಂ ಆಯ್ಕುನ್ ಆನಿ ಆತಾಂ ಪ್ರಮಿಳಾಚೆಂ ಹೆಂ ಆಯ್ಕುನ್ ಹಾಂವ್ ಪಿಸಾಂತುರ್ ಜಾಲೊಂ.

“ಜಾಂವ್ ದಿ ಸಾಯ್ಲಾ...” ಹಾಂವೆಂ ಸುಸ್ಕಾರ್ ಸೊಡ್ಲೊ.

“ಪಪ್ಪಾನ್ಯಾ ವೆಚೆಂ ಮನ್ ಕೆಲೆಂ, ಪ್ರಮಿಳಾನ್ಯಾ ಇತ್ತಿ ಉಚಾಂಬಳಾಯ್ ಕೆಲ್ಯಾ...ತೊ ಮಾದ್ರಿ ಪಪ್ಪಾಕ್ ಬರೆಂ ಕರುನ್ ಪಳೊಂವ್ಡಿತ್” ಹಾಂವ್ಯಾ ಒಪ್ಪಲೊಂ. ಪ್ರಮಿಳಾಕ್ ಬಸ್-ಸೊಪಾರ್ ಹಾಂವ್ ಭೆಟೊಂ. ಮ್ಹಜೊ ಫೊನ್ ಕಾಡಿನಾಸ್ಲಾಕ್, ಕೊಣಾಕ್ಚ್ ಸಾಂಗಿನಾಸ್ತಾಂ ಘರ್ ಸೊಡ್ನ್ ಗೆಲ್ಲಾಕ್ ತಿಕಾ ಸಮಾ ದಿತಾಂ ಮ್ಹಣ್ ಮನ್ ಜಾಲ್ಲೆಂ ಮ್ಹಾಕಾ. ಮಾತ್, ಹಾಂವ್ ಕಾಂಯ್ ಉಲಯ್ಲೊ ನಾಂ.

“ಧರ್ ಹೆಂ ಫೊರ್ಮ್....ಪ್ರವೇಶ್ ಪತ್ರ್...” ಘರಾ ಭಿತರ್ ಮೆಟ್ ದವರ್ತಚ್ ಪ್ರಮಿಳಾ ಮ್ಹಣಾಲೆಂ. ತಿಚೆಂ ಹೆಂ ವರ್ತನ್ ಪಳೊವ್ನ್ ಮ್ಹಾಕಾ ಆನಿಕೆ ಅಜಾಪ್ ದಿಸ್ತಾಲೆಂ.

“ಇತ್ಲೊ ಆಮ್ಕರ್ ಕಿತ್ಯಾಕ್ ತುಕಾ?” ಹಾಂವೆಂ ಆತುರಾಯೆನ್ ವಿಚಾರ್ಲೆಂ ತಿಕಾ.

“ಪುರೊ ತುಜೆಂ, ಸಿರಿಲಾ....ತುಕಾ ಹಾಂವ್ ಜಾಯ್ಗಿ ಪಪ್ಪಾ ಜಾಯ್ ಮ್ಹಣ್ ತುಂ ಆಜ್ಚ್ ನಿರ್ಧಾರ್ ಕರ್.” ಚಾರ್ ವರಾಂಚ್ಯಾ ಕಾಚಾರಿ ಜಿವಿತಾಂತ್ ಮ್ಹಜೆ

ಬಾಯ್ಲೆಚಿಂ ಹಿಂ ಉತ್ತಾಂ ಆಯ್ಕತಾನಾ ಮ್ಹಜೆರ್ ದೊಂಗರ್ ಕೊಸ್ಕುನ್ ಪಡ್ಲೆ ಬರಿಂ ಭೊಗ್ಲೆಂ ಮ್ಹಾಕಾ.

ಪ್ರಮಿಳಾ ವಾ ಪಪ್ಪಾ, ಕೊಣ್ ಮ್ಹಜ್ಯಾ ಜಿವಿತಾಂತ್ ಮೊಲಾಧಿಕ್, ಹಾಚಿ ಜಾಪ್ ಹಾಂವೆಂ ಕಶಿ ಸಾಂಗ್ಲಿ. ಪ್ರಮಿಳಾನ್ ಪುಣಿ ಸಮ್ಜುನ್ ಘೆಜೆ...ಮ್ಹಜ್ಯೆ ಮತಿ ಭಿತರ್ ಹಿಂ ಚಿಂತ್ನಾ ವ್ಹಾಳ್ತಾಲಿಂ.

“ಪ್ರಮಿಳಾ....ಕಿತೆಂ ಉಲಯ್ತಾಯ್ ತುಂ?” ಹಾಂವೆಂ ತಿಕಾ ಸಮ್ಜೊಂವ್ಚೆಂ ನಿರ್ಫಳ್ ಪ್ರೇತನ್ ಕೆಲೆಂ.

“ತರ್ ಧರ್ ಹೆಂ ಫೊರ್ಮ್...” ತಿಕಾ ಕಳಿತ್ ಆಸ್ಲೆಂ. ಮ್ಹಜ್ಯಾ ಜಿವಿತಾಂತ್ ಮ್ಹಾಕಾ ಮ್ಹಜಿ ಬಾಯ್ಲೆ ಜಾಯ್ ಆಸ್ಲಿ ಮ್ಹಣ್. ಪುಮಾರುನ್ ಹಾಂವೆಂ ತೆಂ ಫೊರ್ಮ್ ಭರ್ದೆಂ.

ಆಸ್ರಾಚ್ಯಾ ಪ್ರವೇಶ್ ಪತ್ರಾಚೆರ್ ಪಪ್ಪಾಚಿ ದಸ್ಕತ್ ಮಾಗುಂಕ್ ಹಾಂವೆಂ ಪಪ್ಪಾಚ್ಯಾ ಕುಡಾಚೆಂ ದಾರ್ ಬಡಯ್ಲೆಂ. ಪಪ್ಪಾನ್ ದಾರ್ ಉಗ್ತೆಂ ಕೆಲೆಂ ನಾ. ಆಮ್ಚೆ ಮಧ್ಲೆಂ ಉಲೊವ್ಚೆಂ ತೊ ಆಯ್ಕತಾಲೊ ಕೊಣ್ಣಾ!

ಹಾಂವೆಂ ಪರತ್ ದಾರ್ ಬಡಯ್ಲೆಂ. ಮ್ಹಾಕಾ ಜಾಪ್ ಮೆಳ್ಳಿಂ ನಾ. ಹಾಂವ್ ಆಕಾಂತ್ಲೊಂ.

ಶೆಕಿಂ ಹಾಂವೆಂ ಭಿಯಾನ್ ದಾರ್ ಬಡೊವ್ನ್ ಹಾಂವ್ ಪಪ್ಪಾಚ್ಯಾ ಕುಡಾಂತ್ ರಿಗ್ಲೊಂ. ಕದಲಾರ್ ಬಾಗ್ಲೊನ್ ಬಸ್ಲಲ್ಲ್ಯಾ ಪಪ್ಪಾಕ್ ಹಾಂವೆಂ ಆಪುಡ್ಲೆಂ. ತಾಚಿ ಕೂಡ್ ಥಂಡ್ ಜಾಲ್ಲಿ.

ತಾಚ್ಯಾ ಹಾತಾಂತ್ ತೊಚ್ ಕಾಗ್ಡಾ ಕುಡೊ ಹಾಂವೆಂ ದೆಕ್ಲೊ.

ಸಕ್ಲಾ ಏಕ್ ಫೊನ್ ನಂಬರ್ ಆಸ್ಲೊ. ಹಾಂವೆಂ ತ್ಯಾ ನಂಬ್ರಾರ್ ತುರಂತ್ ಫೊನ್ ಕೆಲೆಂ. ಡೊ. ರಿಚ್ಚಿನ್ “ಹಾಂವೆಂ ತುಕಾ ಏಕ್ ಗಜಾಲ್ ಸಾಂಗುಂಕ್ ಆಸಾ ಸಿರಿಲಾ, ಪಪ್ಪಾಕ್ ಆದ್ಲೆ ಪಾವ್ಲಿಂ ಕಾಳ್ಜಾಚೊ ಸ್ಪೋಕ್ ಆಯಿಲ್ಲೊ ಆನೈಕ್ ಪಾವ್ಲಿಂ ಆಯ್ಲಾರ್ ತಾಣೆಂ ವಾಂಚ್ಚೆಂ ಕಷ್ಟ್” ಹಾಂವೆಂ ತಾಕಾ ವಿಚಾರ್ಲೆಂ ಪಯ್ಲೆಂ ತೊಚ್ ಉಲಯ್ಲೊ. ನಿಶಬ್ಡ್, ಹಾಂವೆಂ ಕೊಲ್ ಕಾತರ್ದೆಂ.

ಪ್ರಮಿಳಾಗಿ ಪಪ್ಪಾ... ಮ್ಹಜ್ಯಾ ಜಿವಿತಾಂತ್ ಕೊಣ್ ಮೊಲಾಧಿಕ್ ಮ್ಹಜ್ಯೆ ಜಾಪ್ ಪಪ್ಪಾನ್ ಆಪ್ಲ್ಯಾ ತ್ಯಾಗಾ ವರ್ವಿಂ ಮ್ಹಾಕಾ ದಿಲ್ಲಿ.

Rakno, November 17–23, 2017

ಭಾಸ್ ಆನಿ ಕಾಸ್

ಸಕಾಳಿಂ ಧಾ ವರಾ ಧಾವ್ನ್ ತ್ಯಾ ದಫ್ತರಾಂತ್ ಬಸುನ್ ಹಾಂವ್ ಕಾಂಟಾಳ್ಕೊಂ.
ಬಾರಾ ವಾಜ್ತಿಂ ತರಿ ತಿಚೊ ಪತ್ನೊ ನಾ. ಹಾಂವ್ ಪಿಸ್ವಲೊಂ. ತಿ ಆಯಿಲ್ಲ್ಯಾ ತಕ್ಷಣ್
ತಿಕಾ ಸಮಾ ವಾಜಯ್ತಾಂ ಮ್ಹಣ್ ಮ್ಹಾಕಾ ಭೊಗ್ಲೆಂ. ಮ್ಹಜ್ಯಾ ಪಿಕ್‌ಲ್ಲ್ಯಾಂ ಕೆಸಾಂಕ್
ತಿ ಥೊಡೊ ತರಿ ಮಾನ್ ದೀತ್.

ಹಾಂವ್ ಥಂಯ್ ಪೇಪರ್ ವಾಚ್ಚ್ಯಾ ಮ್ಹಜ್ಯಾ ಕಾಮಾಂತ್ ಬುಡ್ಲೊಂ.
ತಿ “ಮೇಡಮ್” ಭಿತರ್ ರಿಗ್ಲ್ಯಾ ಪಯ್ಲೆಂ ಸೆಂಟಾಚೊ ಗಮಗಮ ಪರ್ಮಳ್
ಥಂಯ್ ವಿಸ್ತಾರ್ಲೊ. ತೆದ್ನಾಂಚ್ “ಮೇಡಮ್ ಬಂದ್ರು” ಮ್ಹಳ್ಳೊ ಏಕ್ ತಾಳೊ
ಹಾಂವೆಂ ಆಯ್ಕಲೊ. ದಫ್ತರಾಂತ್ ಆಸ್‌ಲ್ಲ್ಯಾಂಚೊ ಜಿನ್ನೊಸ್‌ಚ್ ಬದಲೊ. ಬೆಕಾರ್
ಆಸ್‌ಲ್ಲೆ, ವೇಳ್ ಪಾಶಾರ್ ಕರ್ತಾಲೆ ಅಜಾನಕ್ ಕಾಮಾಂತ್ ಮಗ್ನ್ ಜಾಲ್ಲ್ಯೆ ಬರಿಂ
ಕರಿಲಾಗ್ಲೆ. ತಿಚ್ಯಾ ಯೆಣ್ಯೆ ವರ್ವಿಂ ತ್ಯಾ ರೈಮೆಲ್ಲ್ಯಾ ದಫ್ತರಾಕ್ ಜಾಗ್ ಜಾಲೆ.

ಹಾಂವ್ ತಿಕಾಚ್ ಪಳಯ್ತ್ ರಾವ್ಲೊಂ. ತಿಚೊ ದಾವೊ ಹಾತ್ ತಿಚ್ಯಾ ಕೆಸಾಂನಿ
ರಿಗ್‌ಲೊ ಆನಿ ಉಜೊ ಹಾತ್ ಮೊಬಾಯ್ಲಾಚ್ಯಾ ಸ್ತ್ರೀನಾರ್.

ತಿ ಆಯಿಲ್ಲ್ಯೆ ತಕ್ಷಣ್ ಸರ್ವ್ ಶಿಬ್ಬಂದಿ ಉಬೆ ರಾವ್ಲೆ. ಹಾತಾಂತ್ ಸೀತಮ್ಮ ಸಾರೊಣ್
ಘೆವ್ನ್ ಆಸ್ಲಿ, ತಿ ಸಾರೊಣ್ ಸೊಡುನ್ “ನಮಸ್ತೆ ಮೇಡಮ್, ನಮಸ್ತೆ ಮೇಡಮ್”
ಮ್ಹಣ್ ದೋನ್ ಪಾವ್ಪಿಂ ಉದ್ಗಾರ್ಲಿ, ಕದಲಾರ್ ಬಸುನ್ ರೈಮೆತಾಲೊ ರಾಮಣ್

ಅಜಾನಕ್ ನೀಟ್ ಜಾಲೊ ಆನಿ ತೊಯ್ ತಕ್ಲಿ ಬಾಗಾವ್ನ್ ಭಿಯಾನ್, ಕಾಂಪೆಯರ್ ಹಾತಾನಿ “ನಮಸ್ತೆ ಮೇಡಮ್” ಮ್ಹಣ್ ಉದ್ಗಾರ್ ಸೊಡಿಲಾಗ್ಲೊ.

ದಳ್ಳಾರಾ ಮಧೆಂ ರಾಣಿ ಪ್ರವೇಶ್ ಜಾಲ್ಲ್ಯೆ ಬರಿಂ “ಮೇಡಮ್” ಆಯ್ಲಿ. ಸರ್ವಾಂನಿ ನಮಸ್ತೆ ಕರ್ತಾನಾ ಮ್ಹಜೊಯ್ ಹಾತ್ ಹರ್ದಾಲ್ಯೆಂ ಗೆಲೊ. ಹಾಂವೆಂಯ್ ನಮಸ್ತೆ ಕೆಲೆಂ, ತಕ್ಲಿ ಮಾತ್ ಬಾಗಾಯ್ಲಿ ನಾ.

ನಾಕಾರ್ ಮಾತ್ಲೊ ಘಮಂಡ್, ದೊಳ್ಳಾಂನಿ ಸಳ್ಳೆಲ್ಲೊ ರಾಗ್, ವೊಂಟ್ ಚಾಬುನ್ ತಿ ಆಪ್ಲ್ಯಾ ಕೆಬಿನಾ ಭಿತರ್ ರಿಗ್ಲಿ. ತಿ ಭಿತರ್ ರಿಗ್ಲೆಚ್ ಆಮಿ ಸಕ್ಲೆಡ್ ಬಸ್ಲಾಂವ್.

“ನೀವು ಹೊಗಪ್ಪ!” ಮ್ಹಜ್ಯೆ ಬಗ್ಲೆಕ್ ಬಸ್ಲೆಂ ಎಕ್ಲೆ ಪ್ರಾಯೆಸ್ತ್ ಸ್ತ್ರೀಯೆನ್ ಮ್ಹಾಕಾ ಹಾತ್ ದಾಕೊವ್ನ್ ವಿನಯ್ಲೆಂ. ಹಾಂವ್ ಉಟೊಂ. ಮ್ಹಜೊ ಕುರ್ತಾ ಸಾರ್ಕೊ ಕೆಲೊ. ವೊಕ್ಲಾಚ್ಯೊ ಕಾಂಚಿ ಪುಸುನ್ ಹಾಂವೆಂ ಹಾಡ್ಲ್ಯಾ ಕಾಗ್ಡಾಂಚೆರ್ ಪರತ್ ಏಕ್ ಪಾವ್ಲಿಂ ದಿಶ್ ಫಾಲ್ಸ್ ಪಳಯ್ಲೆಂ. ಹಾಂವ್ ಮಾತ್ಲೊ ಕಾವ್ತಾಲೊಂ.

ಕಿತೆಂಯ್ ಚಡುಣೆಂ ಜಾವ್ನ್, ಪರ್ವಣಿ ಮೆಳನಾ ಜಾಲ್ಯಾರ್! ಮ್ಹಜ್ಯಾ ಕಾಳ್ಜಾಚಿ ಧಾಂವ್ಲಿ ಜರಾ ವಾಡ್ಲಿ.

ಮಾತ್ ಹಾಂವೆಂ ಮ್ಹಾಕಾಚ್ ಸಮ್ಜಯ್ಲೆಂ ಅನಿ ಹಾಂವ್ ತಿಚೆ ಮುಕಾರ್ ಪ್ರಕಟೊಂ.

ಹ್ಯಾ ಕನ್ನಡಿಗ ಗೌಡ ಲೊಕಾಂ ಲಾಗಿಂ ಉಲೊಂವ್ಕ್ ಮ್ಹಜಿ ಕನ್ನಡ ಉತ್ರಾಂ ಉಣಿಂ ಪಡ್ತಿತ್ ಮ್ಹಳೆಂ ಮ್ಹಾಕಾ ಎಕ್ಲೆ ರಿತಿಚೆಂ ಭೆಂ ಆಸ್ಲೆಂ. ಕನ್ನಡ ಫಕತ್ ಉಲೊಂವ್ಕ್ ಮಾತ್ ಶಿಕ್ಲೊಂ ಶಿವಾಯ್ ವಾಚುಂಕ್ ಬರೊಂವ್ಕ್ ಹಾಂವ್ ತಿ ನೆಣಾ ಆಸ್ಲೊಂ.

ಆಮಿ ಕೊಂಕ್ಣಿ...ಕಾರ್ತಾರಿ.

ಆಮ್ಚ್ಯಾ ಗಾಂವ್ಲಿ ಭಾಸ್, ಪೆಂಟಿಚಿ ಭಾಸ್, ಫರ್ಲಿ ಭಾಸ್...ಸಗ್ಳಿ ಕೊಂಕ್ಣಿಚ್ ಕೊಂಕ್ಣಿ ಆಸ್ತಾನಾ ತಾಂಚಿ ಕನ್ನಡ ಕಶಿ ಯೆಂವ್ಪಿ?

ಪೂಣ್ ಭಿತರ್ ಮೆಜಾರ್ ಬರಯಿಲ್ಲೆಂ ಮೇಡಮಾಚೆಂ ಆಡ್ ನಾಂವ್ ವಾಚ್ತಾನಾ ಕಾಳ್ಜಾಕ್ ಇಲ್ಲೆಂ ಸಮಾಧಾನ್ ಜಾಲೆಂ. “ಶ್ರೀಮತಿ ಶೀಲಾ ನಾರ್ವೆಕರ್”....ತಿಯ್ ಆಮ್ಲಿ ಮ್ಹಣ್ ಭೊಗ್ಲೆಂ ಮ್ಹಾಕಾ.

“ಮೇಡಮ್, ಮೇ ಆಯ್ ಕಮ್ ಇನ್...” ಹಾಂವೆಂ ಇಲ್ಲೆಂ ಇಂಗ್ಲಿಶ್ ತಾಸ್ಲೆಂ.

“ಒಳಗೆ ಬನ್ನಿ” ತಿಚೊ ತುರಂತ್ ಪ್ರತಿಸಾದ್.

“ಏನ್ ಬೇಕ್ ನಿಮ್ಗ್” ತಿ ಖಿಯಾಲ್ಯಾಗಿ ಎಕ್ಲೆ ಕನ್ನಡ ಬೊಲಿಯೆಂತ್ ಮ್ಹಾಕಾ ವಿಚಾರಿಲಾಗಿ.

“ನಿಮಗೆ ಕೊಂಕಣಿ.....ಯೆತಾ ವ್ಹಯ್?” ಹಾಂವೆಂ ಆಶೆವ್ನ್ ಜೇಬ್ ಚಾಬುನ್ ವಿಚಾರ್ಲೆಂ. ಮ್ಹಜೆಂ ಕಾಳಿಜ್ ಉಮಾಳುನ್ ಭರ್ಲೆಂ.

ಇತ್ತಿಂ ವರ್ಸಾಂ ಹಾಂವ್ ಹ್ಯಾ ದಪ್ಪರಾಂತ್ ಆಯ್ಲಾಂ, ಆನಿ ಕೊಂಕ್ಣಿಂತ್ ಹಾಂವೆಂ ಮ್ಹಜಿಂ ಸಗ್ಳಿಂ ಕಾಮಾಂ ಕರಯ್ಲಾಂತ್ ಮ್ಹಣ್ತಾನಾ, ಆಜ್ ಮ್ಹಾಕಾ ತಿಚ್ ಆಶಾ ಆಸ್ಲಿ, ಹ್ಯೆ ನವ್ಯೆ ಮೇಡಮಾ ಧಾವ್ನ್.

“ಕನ್ನಡ ಕನ್ನಡ...” ತಿಣೆಂ ಮ್ಹಾಕಾ ಮಧೆಂಚ್ ಕಾತರೆಂ. ಹಾಂವ್ ಸಗ್ಳೊ ನಿರಾಶ್ ಜಾಲೊಂ. ಮ್ಹಜೆರ್ ಗುಡೊ ಕೊಸಳ್ಳೆಲೆ ಬರಿಂ ಮ್ಹಾಕಾ ಭೊಗ್ಲೆಂ. ಮ್ಹಾಕಾ ಮ್ಹಜಿ ಮಾಂಯ್ ಭಾಸ್ ಕೊಂಕ್ಣಿ ಆನಿ ಇಂಗ್ಲಿಶ್ ಸೊಡುನ್ ಆನಿ ಖಿಂಚ್ಚಿಯ್ ಭಾಸ್ ಬರ್ಯಾ ಧರಾನ್ ಯೆನಾಸ್ಲಿ.

ಕಶೆಂಯ್ ಧಯ್ ಕರುನ್ ಹಾಂವೆಂ ಬಾಂಯ್ ಖೊಂಡುಂಕ್ ಆಸ್ಚಿ ಮ್ಹಜಿ ಅರ್ಜಿ ತಿಚ್ಚಿ ಪುಡೆಂ ದವ್ಲಿ. ಏಕ್ ಧಾಂವ್ಲಿ ನದರ್ ಮಾರುನ್ ತಿಣೆಂ ತಿ ವಾಚ್ಚಿ.

ಮ್ಹಾಕಾ ಆಧಾರ್ ದಿಲ್ಲ್ಯಾ ಮಾಧ್ವಾಚಿಂ ಕನ್ನಡ ಅಕ್ಷರಾಂ ನಿಜಾಯ್ಚಿ ಸೊಬಿತ್ ಆಸ್ಲಿಂ. ತಾಣೆಂಚ್ ಅನುವಾದ್ ಕರುನ್ ತಿ ಅರ್ಜಿ ಬರಯಿಲ್ಲೆ.

“ಕೇಳಿ...” ತಿಚೆಂ ಮುಕ್ಲೆಂ ಉಲೊವ್ಣೆಂ ಪರುನ್ ಕನ್ನಡ ಭಾಶೆಂತ್ ತಿಣೆಂ ಕೆಲೆಂ. ಹಾಂವೆಂ ತಿ ಕಾ ಸಮ್ಜುಂಕ್ ನಿರ್ಫಳ್ ಪ್ರೇತನ್ ಕೆಲೆಂ. ಹಾಂವೆಂ ಆನಿ ಮುಕಾರ್ ಕಿತೆಂ ಮ್ಹಣ್ಣೆಂ ಮ್ಹಳ್ಳೆಂ ಮ್ಹಾಕಾ ಕಳೆಂ ನಾ.

ಶೆಕಿಂ ಮ್ಹಾಕಾ ತುಕಲಾಯೆಲೆ ಪರಿಂ ತಿ ವಿಚಾರಿಲಾಗಿ, ಮ್ಹಾಕಾ ಅರ್ಥ್ ಜಾಲೆಂ ವಾ ನಾ ಮ್ಹಣ್, ವಾ ಕೊಣಾಕ್ ಆಪಯ್ಚೆ...ಕೊಂಕ್ಣಿಂತ್ ಸಮ್ಜೊಂವ್ಕ್. ಮ್ಹಾಕಾ ಆಯ್ಲೊ ರಾಗ್.

ಆಪುಣ್ ಖುದ್ ಏಕ್ ಕೊಂಕ್ಣಿ ಸ್ತ್ರೀ ಜಾವ್ನ್, ಆಪ್ಣಾಚಿ ಭಾಸ್ ಉಲೊಂವ್ಚ್ಯಾ ಬದ್ಲಾಕ್ ಮ್ಹಜಿಂ ಖೆಳ್ಳುಲಾಂ ಕರ್ತಾಗಿ!

“ನಮಸ್ಕಾರ್, ಅರ್ಥಾಯ್ತು”, ಮ್ಹಜಿ ಮೊಡ್ಕರ್ ಕನ್ನಡ ಉಲೊವ್ನ್ ಹಾಂವ್ ಥಂಯ್ಚೊ ನಿಕಳ್ಳೊಂ. ಮ್ಹಜೆಂ ಆಂಗ್ ಮಾತ್ ರಾಗಾನ್ ಶಿಜ್ತಾಲೆಂ. ಮ್ಹಾಕಾ....ಎಕಾ ಕೊಂಕ್ಣಿ ಮನ್ಯಾಕ್ ಹೊ ಅಕ್ಮಾನ್, ಸೊಸುಂಕ್ ಜಾಲೊ ನಾಂ...ಆನಿ ತೆಂಯ್ ಮ್ಹಜ್ಯಾಚ್ ಮಾಂಯ್ ಗಾಂವಾಂತ್.

1955 ವರ್ಸಾ ಸಂಯುಕ್ತ ಕರ್ನಾಟಕ ಚಳ್ಳಳ್ ಹುಂಬ್ರಾರ್ ಆಸ್ತಾನಾ ಹಾಂವ್ ಅರ್ಧಿ ಚಡಿ ಫಾಲ್ಸ್ ಕನ್ನಡ ಬಾವ್ಲೊ ಫೆವ್ನ್ ಭೊಂವ್ಲೊ, ಶಾಳೆಕ್ ವೆಚೊ ಲ್ಹಾನೊ ನೆಣ್ಣೊ ಭುರ್ಗೊ.

ಆಮ್ಚೆಂ ಕಾರ್ಡಾರ್, ಹೊ ಏಕ್ ಕೊಂಕ್ಣಿ ಗಾಂವ್ ಮ್ಹಳ್ಳ್ಯಾಂತ್ ಕಸಲೊಚ್ ದುಬಾವ್ ನಾ. 1939 ವರ್ಸಾ ಮಾಧವಾಬಾಬ್ ಶಾಣ್ಣಾಗಾನ್ ಆಪಯಿಲ್ಲಿ ಪಯ್ಲಿ ಕೊಂಕ್ಣಿ ಪರಿಶದ್ ಆಮ್ಚ್ಯಾಚ್ ಗಾಂವಾಂತ್ ಜಾಲ್ಲಿ. ತೆದ್ನಾಂ ಆಮ್ಚೊ ಹೊ ವತಾರ್ ಕೊಂಕಣ್ ರಾಜ್ಯಾಂತ್ ವಿಲೀನ್ ಜಾತಲೊ ಮ್ಹಳ್ಳೆ ಆಶೆನ್ ಹಾಂವ್ ಜಿಯೆತಾಲೊಂ. ಪೂಣ್ ಕೊಂಕಣ್ ರಾಜ್ಯಾಚೊ ಮುಖೆಲ್ ಅಂಶ್ ಗೊಂಯ್ ಮೆಕ್ಳೆಂ ಜಾಲ್ಲ್ಯೆ ಶಿವಾಯ್, ಹೆಂ ಸಪಣ್ ಜ್ಯಾರಿ ಜಾಂವ್ಕ್ ಆನಿಕ್ ವಗತ್ ಆಸ್ಲೊ. ದೆಕುನ್ ಹಾಂವೆಂ ತೆದ್ನಾಂ ಮ್ಹಣಸರ್ ಮ್ಹಜೊ ಪಾಟಿಂಬೊ ಸಂಯುಕ್ತ ಕರ್ನಾಟಕ ಚಳ್ಳಳ್ ದಿಲ್ಲೊ.

ಪೂರ್ಣ 1960 ವರಾ ಗೊಂಯ್ ಮೆಳ್ಳೆಂ ಜಾತಚ್ ಥಂಯ್ಚ್ಯಾ ಕಾಂಯ್ ಬುದ್ಧಂತಾನಿ ಆಪ್ಣಾಚಿ ಭಾಸ್ ಮರಾತಿ ಮ್ಹಣ್ ಪಾಚಾರ್ಲಿ ಆನಿ ಮಹರಾಷ್ಟ್ರಾಂತ್ ವಿಲೀನ್ ಜಾಂವ್ಕ್ ತೆ ಅತ್ರೆಗ್ಲೆ. ಆಮ್ಚೆಂ ಕಾರ್ವಾರಾಂಚೆಂ ಸಪಣ್ ತಶೆಂಚ್ ಉಲ್ಲೆಂ. ಮಾಗಿರ್ ಆಯ್ಲಿ ಆಮ್ಚೆರ್ ಕರ್ನಾಟಕ ಸರ್ಕಾರ್.

ಹ್ಯಾ ಸರ್ಕಾರಾನ್ ಆಪ್ಣಾ ಕನ್ನಡಿಗ ಲೋಕಾಂಕ್ ಹಾಂಗಾ ಹಾಡುನ್, ಆಸ್ಲಲ್ಯಾ ಸಕ್ಕಡ್ ಸರ್ಕಾರಿ ಪದ್ವೆಚ್ಯೊ ಸುವಾತಿ ತಾಂಚ್ಯಾಚ್ ಲೋಕಾಂಕ್ ನೇಮಕ್ ಕರುನ್ ಭರ್ಲೊ. ಆಮ್ಚ್ಯಾ ತಸಲ್ಯಾ ಫಕತ್ ಕೊಂಕ್ಣಿ ಜಾಣಾ ಆಸ್ಲಲ್ಯಾಂಕ್ ಕಾಂಯ್ ಮೆಳ್ಳೆಂ ನಾಂ.

ಪದ್ವೆ ಖಾತಿರ್ ಆಮ್ಚೊಯ್ ಲೋಕ್ ಕಾಂಯ್ ಪಾಟಿಂ ರಾವ್ಲೊ ನಾ. ಆಮ್ಚೆ ಮಧ್ಯಾ ಕಾಂಯ್ ಜಣ್ ಆಪ್ಲಿ ಭಾಸ್ ಸೊಡುನ್, ತ್ಯೆ ಪರ್ಕೆ ಭಾಶೆಚ್ಯೆ ಪಾಟ್ಲಾನ್ ಗೆಲ್ಲೆಯ್ ಆಸಾತ್.

“ಭಾಸ್ ಮಹತ್ವಾಚಿ ನ್ಹಯ್, ಪೂರ್ಣ ಕಾಸ್ ಜೊಡ್ಡೆಂ ಮಹತ್ವಾಚೆಂ” ಮ್ಹಣ್ ತಾಂಕಾಂ ಭೊಗ್ಲೆಂ ಕೊಣ್ಣಾ! ವಾ ದುಸ್ರ್ಯಾ ಉತ್ರಾಂನಿ ಸಾಂಗ್ಲೆಂ ಜಾಲ್ಯಾರ್ - ಮಾಂಯ್ ಭಾಸ್‌ಗಿ ಪೊಟಾಚಿ ಭಾಸ್, ಖಿಂಯ್ಲಿ ಆಮಿ ವಿಂಚ್ಚಿ?

ಭುರ್ಗ್ಯಾಪಣಾಚಿಂ ಹಿಂ ಚಿಂತಾಂ ಮ್ಹಜ್ಯೆ ಮತಿಂತ್ ಖೆಳುನ್ ಆಸ್ತಾನಾ ಮ್ಹಜ್ಯೆ ಘರ್ವಾರ್ಣಿಕೆಂ ಮ್ಹಾಕಾ ಕೊಲ್ ಆಯ್ಲೆಂ.

“ಘರಾ ಯೆತಾನಾ ಸಾಂಗ್‌ಲ್ಲೊ ಸಾಮಾನ್ ಆನಿ ಮಾಸ್ಕಿ ಹಾಡುಂಕ್ ವಿಸ್ತನಾಕಾ...ಉಗ್ಡಾಸಾನ್ ಸಕ್ಕಡ್‌ಯಿ ಹಾಡ್” ತಿಚೆಂ ಸದಾಂಚೆ ಬರಿಂ ಮ್ಹಾಕಾ ಫರ್ಮಾಣ್.

ದಫ್ತರಾ ಥಾವ್ನ್ ಹಾಂವ್ ಭಾಯ್ರ್ ಆಯ್ಲೊಂ. ಮ್ಹಜೊ ಫಾಮ್ ಪುಸ್ಲೊ ಆನಿ ಬೊಲ್ಗಾಂತ್ ಆಸ್ಲಿ ಬಾಯ್ಲೆನ್ ದಿಲ್ಲಿ ಪಟ್ಟಿ ಹಾಂವೆಂ ಕಾಡುನ್, ತಿಚೆರ್ ಮ್ಹಜಿ ನದರ್ ಚರಯ್ಲಿ. ರಾಂದ್ವಯ್ ಆನಿ ಮಾಸ್ಕಿ ಏಕ್ ಸೊಡುನ್, ಉರ್‌ಲ್ಲೊ ಸಗ್ಳೊ ಸಾಮಾನ್ ಶೆಣೈಮಾಮಾಲ್ಯಾ ಆಂಗ್ಡಿರ್‌ಚ್ ಘೆಂವ್ಪಿಂ ಹಾಂವೆಂ ಆಲೊಚನ್ ಕೆಲಿ.

ಶೆಣೈಮಾಮಾಕ್ ನಮಸ್ಕಾರ್ ಕರ್ತಾನಾ ತೊ ಖುಶೆನ್ ಪುಲ್ಲೊ. ಸಬಾರ್ ದಿಸಾ ಉಪ್ರಾಂತ್ ಆಮ್ಚಿ ಭೆಟ್ ಜಾಲ್ಲಿ.

“ತುಮ್ಗೆಲೆಂ ನಿವೃತ್ ಜಿವಿತ್ ಕಶೆಂ ಪಾಶಾರ್ ಕರ್ತಾತ್ ತುಮಿ?” ತೊ ಮ್ಹಾಕಾ ಮೊವಾಳಾಯೆನ್ ವಿಚಾರಿಲಾಗ್ಲೊ. “ಅಶೆಂಚ್ ಘೆಂ ಕಾಮ್ ಆನಿ ಇಶ್ವಾ ಮಂತ್ರಾಂಕ್ ಮೆಳುನ್ ದೀಸ್ ಕಾಡ್ತಾಂ...” ಮ್ಹಜಿ ತಾಕಾ ಮೊಟ್ಟಿ ಜಾಪ್.

ದಫ್ತರಾಂತ್ ಘಡ್‌ಲ್ಲಿ ಹಕೆಗತ್ ಆಜುನ್‌ಯಿ ಮ್ಹಜ್ಯೆ ಮತಿಂತ್ ಜಿವಾಳ್ ಆಸ್ಲಿ.

ತಾಚ್ಯೆ ಆಂಗ್ಡಿ ಥಾವ್ನ್ ಜಾಯ್ ಜಾಲ್ಲ್ಯೊ ವಸ್ತು ಘೆವ್ನ್ ಹಾಂವ್ ಪೆಂಟೆಕ್ ಪಾವ್ಲೊಂ, ಮಾಸ್ಕಿ ಘೆಂವ್ಕ್.

ಖಾರ್ವಿ ಬಾಯ್ಲೊ ಮ್ಹಾಕಾ ಪಳೆವ್ನ್ “ಹಾಂಗಾ ಯೆಯಾ, ಮಾಸ್ತಿ ಘೆಯಾ...ಎಕಾ ವಾಂಟ್ಯಾಕ್ ತೀಸಾ” ಮ್ಹಣ್ ಪಿಂಜ್ಕರ್ ತಾಳ್ಯಾನ್ ಮ್ಹಾಕಾ ಆಪಯ್ತಾಲೊ. ಹಾಂವೆಂ ದೋನ್ ತೀನ್ ಕಡೆ ಇಲ್ಲೆಂ ಮೊಲಾಯ್ಲೆಂ. ಮಾತ್ ತಾಂಣಿಂ ಠರಾಯಿಲ್ಲ್ಯಾ ಮೊಲಾ ಥಾವ್ನ್ ಸಕ್ಲಾ ದೆವುಂಕ್ ತ್ಯೊ ತಯಾರ್ ನಾಸ್ಲೊ. ಹಾಂವೆಂ ತಾರ್ಲೆ, ಬಾಂಗ್ಲೆ, ಧಡ್ಯಾರೆ ಆನಿ ಸುಂಗ್ಲಾಂ ಮ್ಹಣ್ ಏಕ್ ಚಾರ್ ಪಾಂಚ್ ನಮುನೆಚಿ ಮಾಸ್ತಿ ವಿಕ್ತಿ ಘೆತ್ಲಿ. ಬರಿ ತಾಜಾ ಮಾಸ್ತಿ ಫಾವೊ ಜಾಲ್ಲ್ಯಾಕ್ ದೆವಾಕ್ ಆರ್ಗಾಂ!

ಘರಾ ಬಾಯ್ಲೆಚಿ ಶಾಬಾಸ್ತಿ ಮೆಳ್ವಾಕ್ ಆಶೆಲೊಂ.

ಹಿಮ್ನಾಣೆಚ್ಯಾ ತ್ಯಾ ವಾಸಾಂತ್.....ಅಕಸ್ಮಾತ್ ತೊಚ್ ಸಕಾಳಿಂಚೊ ಪರ್ಮಳ್ ಮ್ಹಜ್ಯಾ ನಾಕಾಕ್ ಅಡ್ಲೆಲೊ.

ಕೋಣ್...ಖಿಯಾ ಥಾವ್ನ್ ಯೆತಾ ಹೊ ಪರ್ಮಳ್ ಮ್ಹಣ್ ಹಾಂವೆಂ ಪಾಟಿಂ ವಳುನ್ ಪಳಯ್ಲೆಂ.

ಮೇಡಮ್ ಲೊಕಾಟೊ ಘೆವ್ನ್ ತ್ಯಾ ಖಾರ್ವಿ ಬಾಯ್ಲಾಂ ಲಾಗಿಂ ಮೋಲ್ ಕರುನ್ ಆಸ್ಲಿ. “ತೈ ಅಶಿಕ್ವಿತ್ ಖಾರ್ವಾಂಕ್ ಕಾಂಯ್ ಕನ್ನಡ ಯೆನಾ”, ಹಾಂವ್ ಮ್ಹಜ್ಯಾ ಭಿತರ್‌ಚ್ ತರ್ಕ್ ಕರಿಲಾಗ್ಲೊಂ.

ತರ್ ಆತಾಂ ತಿ ಖಿಯ್ಚಿ ಭಾಸ್ ಉಲಯ್ತಾ ಗಾಯ್ ಮ್ಹಣ್ ಜಾಣಾ ಜಾಂವ್ಕ್ ಹಾಂವ್ ಅಶೆಗ್ಲೊಂ.

“ಕಿತೆಂ ಗೊ ಬಾಯ್, ಇತ್ಲೆಂ ಚಡ್ ಮೋಲ್ ಸಾಂಗ್ತಾಯ್ ತುಂ, ತುಮಿ ಆಮ್ಚಿಚ್ ಮುಗೊ...ಇಲ್ಲೆಂ ಕಮ್ಮಿ ಕರ್ನ್ ದಿ ಗೊ ಬಾಯ್” ಹೆಂ ಅಪುಟ್ ಕೊಂಕ್ಲಿ ವಾಕ್ಯ್ ಮ್ಹಜ್ಯಾ ಕಾನಾರ್ ಸಾಧ್ಲೆಂ.

“ತುಂ ಆಮ್ಚಿ ಮುಗೊ.....” ಹಿಂ ಉತ್ರಾಂ ಆಯ್ಕತಾನಾ ಮ್ಹಾಕಾ ಏಕ್ ಆಪ್ಲೆಪಣೆಂ ಭೊಗ್ಲೆಂ. ತೆದ್ನಾಂಚ್ ತಿಚಿ ನದರ್ ಮ್ಹಜೆರ್ ಪಡ್ಲಿ.

ಹಾಂವ್ ತಿಕಾ ಪಳಯ್ತಾಲೊಂ ಮ್ಹಣ್ ತಿಕಾ ಕಳೆಂ ದಿಸ್ತಾ.

ಆನಿ ಕಸಲೊಯ್ ವಿಷಯ್ ತಿ ಉಲಯ್ಲಿ ನಾ, ಮಾತ್ “ಕಿತೆಂ ಕರ್ಲೆಂ ಗೋಪಾಲ್‌ಮಾಮ್...ಕಾಸ್ ಜೊಡುಂಕ್ ಭಾಸ್ ಸಾಂಡ್ಲಿ ಪಡ್ತಾ....ಆಚ್ ಕೊಂಕ್ಲಿ ಸೊಡುನ್ ಕನ್ನಡ ವೆಂಗ್ಲಿ, ಫಾಲ್ಯಾಂ ಇಂಗ್ಲಿಶ್.....”

ಮಾಸ್ತೆಚಿ ಹಿಮ್ನಾಣ್ ತಿಚ್ಯಾ ಸೆಂಟಾಚೊ ಪರ್ಮಳ್ ಲಿಪಯ್ತಾನಾ, ತಿಚಿಂ ಉತ್ರಾಂ ಮ್ಹಾಕಾ ಚಿಂತ್ನಾಂಚ್ಯಾ ಎಕಾ ಗುಂಡ್ ಸಾಗೊರಾಂತ್ ಬುಡಯ್ತೆ ಗೆಲಿಂ. ಹಾಂವ್ ನಿಶಬ್ದ್ ಜಾವ್ನ್ ಥಂಯ್ಚ್ ರೂಕ್ ಜಾಲೊಂ.

Rakno, August 25–31, 2017

ಬರೊ ಪಾದ್ರಿ

“ತುಂ ಕರ್ಮಲೋಯ ತೆಂ ಸಮ್ಜುನ್ ಘೆ. ತುಂ ಹಾತಾಂತ್ ಘೆತಲೋಯ ತಾಚಿ ದೇಕ್ ಘೆ. ಆನಿ ಮಿರಾನ್ ಖಿಳಾಯ್ಲಾ ಜೆಜು ಸಾರ್ಕೆಂ ತುಜೆಂ ಜಿವಿತ್ ಜಾಂವ್” ಮ್ಹಜ್ಯಾ ಭಾಜ್ಯಾ ರೋಶನಾಚೆ ಜೊಡ್ಲೆ ಹಾತ್ ಧರುನ್ ಬಿಸ್ಪಾನ್ ತಾಚೆರ್ ಮಾಗ್ಣೆಂ ಕರ್ತಾನಾ ಮ್ಹಜಿ ಮತ್ ಮ್ಹಜ್ಯೆ ಒಡ್ಡಿ ದಿಸಾ ಪಾವ್ಲಿ. ಮ್ಹಾಕಾ ಒಡ್ಡ್ ದಿಲ್ಲ್ಯಾ ಮ್ಹಜ್ಯಾ ಬಿಸ್ಪಾನ್ ಮ್ಹಜ್ಯೆ ಲಾಗಿಂ ಉಲಯಿಲ್ಲೆ ಪರಿಂ ಮ್ಹಾಕಾ ಭೊಗ್ಣೆಂ.

ಆದ್ಲ್ಯಾ ವರ್ಸಾ ಮ್ಹಜ್ಯಾ ಯಾಜ್ಞಕವಣಾಚೊ ರುಪ್ಯೋತ್ಸವ್ ಹಾಂವೆಂ ಸಂಭ್ರಮ್ಲೊ. ವ್ಹಯ್... ಯಾಜಕ್ ಜಾವ್ನ್ ಮ್ಹಾಕಾ ಪಂಚ್ಚಿಸ್ ವರ್ಸಾಂ ಜಾಲ್ಲಿಂ. ಎಕಾ ಪನ್ನಾಸ್ ಸಾಟ್ ವರ್ಸಾಂಚ್ಯಾ ಪಾದ್ರ್ಯಾಚಾಕ್ ಆಸ್ಲೊ ಸರ್ವ್ ಪಿಡಾ ಶಿಡಾ ಮ್ಹಾಕಾಯ್ ಆಸ್ಲೊ...ಬ್ಲಡ್ ಪೆಶರ್, ಗೊಡ್-ಮೂತ್, ದೊಳೆ ವೊಳ್ಳೆ, ಸಟ್ಪ ಕರುನ್ ಯೆಂವ್ಚೊ ತೊ ರಾಗ್ ಆನಿ ವಿಗಾರ್ ಮ್ಹಣ್ ನೆಮ್ಲೆ ಉಪ್ರಾಂತ್ ಚಡ್ಲೊ ಹಂಕಾರ್...

ಗಲ್ಪಾ ಥಾವ್ನ್ ಚಾರ್ಲಿನ್, ರೊನಿನ್, ಬೆಂಗ್ಳುರ್ ಥಾವ್ನ್ ಜುಲಿಬಾಯೆನ್ ಆನಿ ಮುಂಬಯ್ ಥಾವ್ನ್ ಮೊದೊನಿನ್ ಸುಮಾರಾಚೊ ದುಡು ಜಮೊವ್ನ್ ಎಕ್ದಮ್ ಗದ್ದಳಾಯೆನ್ ಜುಬ್ಲೆವ್ ಆಚೆರೊ. ಹಾಂವೆಂ ನಾಕಾ ಮ್ಹಳ್ಯಾರ್ಯೆ ಬಾಯ್ ವತ್ತಾಯ್ ಕರಿಲಾಗ್ಣೆಂ.

ಮ್ಹಾಕಾ ಸಂಭ್ರಮ್ ನಾಕಾ ಆಸ್ಲೊ.

ಪಯ್ಶ್ಯಾಂಚೊ ವಿಬಾಡ್ ಜಾತಾ ಮ್ಹಣ್ ನ್ಹಯ್... ಬಗರ್ ಎಕಾ ವೆಗ್ಯಾಚ್ ಕಾರಣಾಕ್ ಲಾಗುನ್.

ರೋಶನಾಚೆ ಒಡ್ಡಿಚೆಂ ಮೀಸ್ ಚಲ್ತಾಲೆಂ... ಹಾಂವ್ ಮಾತ್ ಮ್ಹಜ್ಯಾಚ್ ಚಿಂತ್ನಾಂನಿ ಗುಲ್ಲ್ ಜಾಲ್ಲೊಂ.

...ಮ್ಹಜ್ಯೆ ಒಡ್ಡಿ ದಿಸಾ ಸಬಾರಾಂನಿ ಮ್ಹಾಕಾ ಬರೆಂ ಮಾಗ್ಣೆಂ. ಪೂಣ್ ಫಕತ್ ಮ್ಹಜ್ಯೆ ವ್ಹಡಿ ಮಾಯ್ಣಿಂ ಉತ್ರಾಂ ಮ್ಹಾಕಾ ಆಜುನ್ಯೆ ಉಗ್ಡಾಸ್ ಆಸಾತ್. ಪರತ್ ಪರತ್ ತಿಂ ಉತ್ರಾಂ ಮ್ಹಜ್ಯಾ ಮನಾಂತ್ ಖೆಳ್ತಾಲಿಂ.

ತಿಚ್ಯಾ ಕಾಂಪೆರ್ಯಾ ಆಂಗಾನ್ “ಪುತಾ ತುವೆಂ ಬರೊ ಪಾದ್ರಿ ಜಾಯ್ಜೆ” ಬೆಸಾಂವ್ ದಿವ್ನ್ ತ್ಯಾ ದಿಸಾ ಮಾಂಯ್ನ್ ಮ್ಹಾಕಾ ಮಾಗ್ಣೆಂ.

“ಬರೊ ಪಾದ್ರ್ಯಾಚ್....ಹಾ!?” ಹಾಂವ್ ಹಿಂ ಉತ್ರಾಂ ಆಟೊವ್ನ್ ತ್ಯಾಚ್ ಚಿಂತ್ನಾಂನಿ ಘೆಸ್ಲೊಂ.

ಮ್ಹಜ್ಯಾ ಭಾಜ್ಯಾಚೆಂ ಒಡ್ಡಿಚೆಂ ಮೀಸ್ ಆಕೆರ್ ಜಾವ್ನ್, ಇಗರ್ಜೆಚ್ಯಾ ಸಾಲಾಕ್ ವಚುಂಕ್ ವಿಗಾರಾನ್ ಸಮೆಸ್ತಾಂಕ್ ಕಳಯ್ಲೆಂ.

ಹಾಂವ್ ಕೊಣಾಯ್ ಕಡೆ ಉಲಯ್ತಾಂ ಶೀದಾ ಸಾಲಾಕ್ ಗೆಲೊಂ. ರೋಶನಾಕ್ ವಿಶ್ ಕರುಂಕ್ ಸಯ್ತ್ ಮ್ಹಾಕಾ ಅವ್ಯಾಸ್ ಮೆಳ್ಳೊ ನಾ.

ರೋಶನ್ ಮುಜೈ ಮ್ಹಾಲ್ಗಡೈ ಭಯ್ಲಿಚೊ, ಜುಲಿಬಾಯೆಚೊ ತಿಸ್ತೊ ಪೂತ್. ಬಾಯೆ ಉಪ್ರಾಂತ್ ಹಾಂವ್ ಆನಿ ಮ್ಹಜೈ ಪಾಟ್ಲಾನ್ ರೊನಿ ಆನಿ ಚಾರ್ಲಿ, ಕಿರೆಂ ಪಿಂತಾಗೆಲಿಂ ಆಮಿ ಚಾರ್ ನಕ್ಶಿರಾಂ.

...ಸಾಲಾಂತ್ ಕಾರ್ಯಂ ಸುರು ಜಾಲೆಂ.

ಜುಲಿಬಾಯೆನ್ ಏಕ್ ಪಾವ್ಲಿಂ ಮ್ಹಾಕಾ ಪಳಯ್ಲೆಂ. ತಿಣೆಂ ಮ್ಹಜಿಂ ಭೊಗ್ಲಾಂ ವಾಚ್ಚಿಂ ದಿಸ್ತಾ. ಹಾಂವ್ ಮಾತ್ಸೊ ನಿರಾಶಿ ಆಸ್ಲೊಂ.

ಪೂಣ್ ಮಾಗಿರ್ ಭಾವೊಜಿ ಸಾಂಗಾಂತಾ ಬಾಯ್ ಲೊಕಾಂಕ್ ಯೆವ್ಕಾರ್ ದಿಂವ್ಚ್ಯಾ ಕಾಮಾಂತ್ ಬುಡ್ಲಿಂ. ಪರತ್ ಏಕ್ ಪಾವ್ಲಿಂ ತಿಣೆಂ ಸಾಲಾಂತ್ ಮ್ಹಾಕಾ ಪಳಯ್ಲೆಂ. ಅವ್ಕಾಸ್ ಮೆಳ್ಳೈ ತಕ್ಷಣ್ ತಿ ಮ್ಹಜೈ ಲಾಗಿಂ ಆಯ್ಲಿ.

“ಕಿತೆಂ ಜಾಲೆಂ ಅನಿಲಾ, ಹೈ ವರ್ತೆ ಮುಶೆಚ್ಯಾ ದಿಸಾ ತುಜೆಂ ತೊಂಡ್ ಬಾವ್ಲೆ ಬರಿಂ ದಿಸ್ತಾ.. ಇಸ್ ಎವ್ಲಿಥಿಂಗೆ ಒಕೆ?” ಬಾಯೆನ್ ಮಾಯೆಸ್ತ್ ಜಾವ್ನ್ ಮ್ಹಾಕಾ ವಿಚಾರ್ತಾನಾ ಮಮಾಚೊ ಉಗ್ಡಾಸ್ ಆಯ್ಲೊ. ತಿಚೆಂಚ್ ರುಪ್ಲೆಂ ಬಾಯೆಕ್ ಆಸ್ಲೆಂ.

“ಕಾಂಯ್ ನಾ ಬಾಯೆ...ಅಶೆಂಚ್... ಕಾಲ್ ರಾತಿಕ್ ಪಯ್ಲೆ ಕರುನ್ ಆಯ್ಲಾಂ ನೆ...ದೆಕುನ್ ಇಲ್ಲಿ ಪುರಾಸಣ್ ಭೊಗ್ತಾ...ಆಯ್ ಒಕೆ” ಬಾಯೆಚ್ಯಾ ಭುಜಾಕ್ ಆಪ್ಡುನ್ ತಿಕಾ ಹಾಂವೆಂ ಖಾತ್ರಿ ದಿಲಿ.

ರೋಶನಾಕ್ ಸನ್ಮಾನ್ ಕಾರ್ಯಂ ಚಲ್ತಾನಾ ಹಾಂವ್ ಲೊಕಾ ಸಂಗಿಂ ಚಡ್ ಭರಲೊ ನಾಂ. ಬಾಯೆನ್ ಮ್ಹಾಕಾ ಆಪ್ಲ್ಯಾ ಘರಾ ಏಕ್ ಕೂಡ್ ದಿಲ್ಲೆಂ...ಜಿವಣ್ ಜಾತಚ್, ಹಾಂವ್ ಥಂಯ್ ವಚುನ್ ಖಿಟ್ಲಾರ್ ಆಡ್ ಪಡ್ಲೊಂ.

ಮ್ಹಜಿಂ ಚಿಂತ್ನಾಂ ಪಂಚ್ವಿಸ್ ವರಾಂ ಪಾಟಿಂ ಧಾಂವ್ಲಿಂ.

ಮ್ಹಜಿ ಒಡ್ಡ್ ಜಾತಚ್ ಪಯ್ಲೆಂ ವರಸ್ ಶಿಕಾರಿ ಪಾದ್ರಾಬಾ ಸಂಗಿಂ ಮ್ಹಜಿ ನೆಮ್ಣುಕ್ ಜಾಲ್ಲಿ. ಶಿಕಾರಿ ಪಾದ್ರಾಬ್ ಕಿತ್ಯಾಕ್‌ಗಿ ಮ್ಹಳ್ಯಾರ್ ತ್ಯಾ ಮಿಸಾಂವ್ ಸುವಾತೆರ್ ಕುರ್ಬಾಂ ಸಾಂಗಾಂತಾ ಸಕಾಳಿಂಚಿಂ ಮೀಸ್ ಭೆಟಯಿಲ್ಯಾ ಉಪ್ರಾಂತ್ ತಾಣೆಂ ಬಂದುಕ್ ಘೆವ್ನ್ ಶಿಕಾರೆಕ್ ವೆಚಿಂ ಆಸ್ಲೆಂ.

“ಅಳೆ ಅನಿಲಾ...ಹಾಂವ್ ಹೈ ಫಿರ್ಗಜೆಚೊ ವಿಗಾರ್...ಆಯ್ ಎಮ್ ದ್ ಬೊಸ್...” ಹರ್ದೆಂ ಪುಲೊವ್ನ್ ಬಂದುಕ್ ಸಾಫ್ ಕರುನ್ ತೊ ಉಲಯ್ತಾಲೊ.

“ಹಾಂವೆಂ ಸಾಂಗ್ಲೆಂ ಬರಿ ಹಾಂಗಾ ರಾವ್ಲ್ಯಾರ್, ಮ್ಹಾಕಾಯ್ ಸಮಾಧಾನ್ ತುಕಾಯ್ ಸಮಾಧಾನ್” ಬಂದುಕಾಂತ್ ಗುಳಿಯೊ ಭರುನ್ ತೊ ಮ್ಹಣಲಾಗ್ಲೊ, ಹಾಂವ್ ಥಂಯ್ ಆಯಿಲ್ಲ್ಯಾ ದುಸ್ರಾಚ್ ದಿಸಾ.

“ಅನಿಲಾ ತುಜ್ಯಾ ವ್ಹಡಿಲಾಂಕ್ ವಿಧೇಯ್ ಜಾವ್ನ್ ರಾವ್ ಪುತಾ...” ಮಮಾನ್ ಸದಾಂನೀತ್ ಮ್ಹಾಕಾ ಸಾಂಗ್ಲೆಂ ಆಸ್ಲೆಂ. ಪೂಣ್ ಹೆಂ ಕಸಲೆಂ ವಿಧೇಯ್ಣ್?

ದೋನ್ ವರಾಂ ಭೊವ್ ಕಷ್ಟಾಂನಿ ಹಾಂವೆಂ ಶಿಕಾರಿ ಪಾದ್ವಾಬಾ ಸಾಂಗಾತಾ ರಾವುನ್ ದೀಸ್ ಕಾಡ್ಲೆ. ತಾಕಾ ರಾಗ್ ಹಾಡಯ್ಲಾರ್ ತ್ಯೆಚ್ ಶಿಕಾರಿ ಬಂದುಕೆನ್ ಮ್ಹಾಕಾ ಮಾರಿತ್ ಮ್ಹಣ್ ಮ್ಹಾಕಾ ಥೊಡ್ಯೆ ಪಾವ್ಪಿಂ ಭೊಗ್ತಾಲೆಂ.

ಉಪ್ರಾಂತ್ ಬಿಸ್ಪಾನ್ ಮ್ಹಾಕಾ ಶೆರಾಕ್ ವರ್ಗ್ ದಿಲೊ. ಥಂಯ್ಚ್ಯಾ ಲೊಕಾಂಕ್ ವೇಳ್ ಮ್ಹಳ್ಯಾರ್ ಪಯ್ಲೊ. ಮ್ಹಜ್ಯಾ ಪಯ್ಲಾ ದಿಸಾ... ಮೀಸ್ ಜಾಲ್ಲೆಂಚ್ ಇಗರ್ಜೆಚೆಂ ಆಂಗಣ್ ಖಾಲಿ!

“ಸಕ್ಕಾಂ ಮೊಲಾಂನಿ ಆನಿ ಹೊಟೆಲಾಂನಿ ನಾಶ್ಚ್ಯಾಕ್ ಗೆಲ್ಯಾಂತ್ ಫಾದರ್” ಮಿರೊಣ್ ಮ್ಹಾಕಾ ಭುಜಯ್ಲಾಗ್ಲೊ. ಪೂಣ್...

“ಫಾದರ್ ತುಮ್ಚೆಂ ಇಂಗ್ಲಿಶ್ ಮಾತ್ ತುಮಿ ಇಂಪುರ್ವ್ ಕರಿಜೆ...” ಐಡಾ ಮೆಸ್ತ್ರಿಣ್ ಏಕ್ ದೀಸ್ ಘರ್ ಬೆಜೆತಾ ವೆಳಾರ್ ಮ್ಹಣಾಲಿ.

“ಟಿ. ವಿ.ರ್ ಪಳಯಾತ್.... ತಾಂಚೆಂ ಪಾಸ್ವರ್ಸ್ ಕಿತ್ಲೆ ಬರೈ ರಿಶಿನ್ ಪ್ರೀಚಿಂಗ್ ಕರ್ತಾತ್...ತಾಂಚಿ ಇಂಗ್ಲಿಶ್ ತುಮಿ ಶಿಕಜೆ”. ಮಾಗಿರ್ ಆನಿ ಇಲ್ಲೆಂ ಚಡೊವ್ನ್ “ಥೊಡ್ಯೆ ಪಾವ್ಪಿಂ ಆಯ್ತಾರಾ ಹಾಂವೆಂ ಮಿಸಾಕ್ ವೇಳ್ ಜಾಲ್ಯಾರ್ ಘರಾ ಬಸುನ್ ತಾಂಚೊ ಶೆರ್ಮಾಂವ್ ಆಯ್ಕುಂಚೊ...”

ತಿಚೆಂ ಆಯ್ಕುಲ್ಯಾ ಉಪ್ರಾಂತ್ ಸದಾಂನಿತ್ ಇಂಗ್ಲಿಶ್ ಚಾನೆಲಾಂ ಪಳೊಂವ್ಕ್ ಹಾಂವೆಂ ಸುರಾಕ್ಷಿಂ...ಇಂಗ್ಲಿಶ್ ಇಂಪುರ್ವ್ ಕರ್ಚ್ಯಾ ಇರಾದ್ಯಾನ್. ಶೆಕಿಂ ಇಂಗ್ಲಿಶ್ ಬರೆಂ ಶಿಕ್ಲೊಂ... ಮಾತ್ ನ್ಯೂಲೈಫಾಕ್ ಗೆಲ್ಲೆ ಐಡಾ ಟಿಚಿರಿಕ್ ಪರತ್ ಆಮ್ಚೆ ಇಗರ್ಜೆಕ್ ಹಾಡುಂಕ್ ಹಾಂವ್ ಸಕ್ಲೊ ನಾಂ.

ಗಾಂವಾಂತ್ ಲ್ಹಾನ್ ವ್ಹಡ್ ಜಾಲ್ಲ್ಯಾ ಮ್ಹಜ್ಯೆ ತಸಲ್ಯಾ ಗಾಂವ್ಕಾರಾಕ್ ತಾಣಿಂ ಚಡ್ ಮೊಲ್ ದಿಲೆಂ ನಾ. ಮ್ಹಾಕಾ ಗ್ರಾಮಿಣ್ ವಠಾರಾಂತ್ ವಾವ್ರ್ ಕರಿಜೆ ಮ್ಹಣ್ ಹಾಂವೆಂ ಬಿಸ್ಪಾ ಲಾಗಿಂ ಪರಾಕ್ಷೆಂ.

“ತ್ಯಾ ಪಿಂತಾಗೆಲ್ಯಾ ಚೆರ್ಕಾಕ್ ತಕ್ಲಿ ಸಮ ನಾ ದಿಸ್ತಾ”, ಹಾಂವ್ ಆಡ್ ಪಡ್ಲೆ ಕಡೆ ಎಕ್ಚೆ ಬಾಯ್ಲೆಚೊ ತಾಳೊ ಕಾನಾರ್ ಸಾದ್ಲೊ. ತಿ ಕಿತ್ಯಾಕ್ ಅಶೆಂ (ರೋಶನಾ ವಿಶಿಂ) ಮ್ಹಣ್ತಾಲಿ ಮ್ಹಣ್ ಹಾಂವ್ ಜಾಣಾ ಆಸ್ಲೊಂ.

ಪಂಚ್ಚಿಸ್ ವರಾಂ ಆದಿಂ ಹಾಂವೆಂ ಪಪ್ಪಾಕ್ ಮ್ಹಜಿ ಮುಕ್ತಿ ಆಲೊಚನ್ ಸಾಂಗ್ತಾನಾ, “ಪಿಪ್ಪಲಾಯ್ ರೆ...ತಕ್ಲಿ ಸಮಾ ಆಸಾ ಮೂ?.. ಪಾದ್ರಿ ಜಾಂವ್ಕ್ ವೆತಾಯ್ ಖಂಯ್...ಆಮ್ಚಿ ಇತ್ತಿ ಆಸ್ತಾ, ಶೆರಾಂತ್ ದೋನ್ ಬಂಗ್ಲೆ, ಲುಗ್ವಾಚೊ ವ್ಯಾಪಾರ್ ಆನಿ ದೋನ್ ಆಂಗ್ಲೊ ಕೊಣ್ ಸಾಂಬಾಳ್ತಲೊ? ಜುಲಿ ಕಾಜಾರ್ ಜಾಲಾಂ...ಚಾರ್ಲಿ ಆನಿ ರೊನಿ ನೆಣ್ಣೆ...ಆತಾಂ ತುಂಚ್ ಮ್ಹಾಲ್ತಲೊ ಆನಿ ತುಂ ಪಾದ್ರಿ ಜಾತಾಯ್ ಮ್ಹಣ್ತಾಯ್?” ಪಪ್ಪಾಕ್ ಮ್ಹಜಿ ಯೆವ್ಣಣ್ ಪಸಂದ್ ನಾಸ್ಲಿ.

ಮಮ್ಮಾನ್ ಕಶೆಂ ಪುಣಿ ಸಮ್ವಯಿಲ್ಲಾ ಉಪ್ರಾಂತ್ ಮ್ಹಾಕಾ ಸೆಮಿನರಿಕ್ ಧಾಡುಂಕ್ ತೊ ಕಬುಲ್ ಜಾಲೊ.

ಖಿಟ್ಟಾಚ್ಯೆ ದುಸ್ರೆ ಕುಶಿನ್ ಹಾಂವ್ ಪರ್ತಾಲೊಂ.

ಮೊಗ್ರ್ಯಾಂಚೊ ವಾಸ್ ಮ್ಹಜ್ಯಾ ನಾಕಾಕ್ ಆಪ್ಲೊ. ಅಸಲಿಂಚ್ ಪರ್ಮಳಿತ್ ಚಿಂತ್ನಾಂ ಮ್ಹಜ್ಯಾ ಮತಿಂತ್ ಉಬ್ಲಲಿಂ.

“ಜೆನ್ನಿ” ತಿಚೆಂ ನಾಂವ್, ಜೆನಿಫರಾಚೆಂ ಮೊಟ್ಟೆಂ ರೂಪ್.

ಮ್ಹಜ್ಯಾ ಮನಾಂತ್ ತಿಚ್ಯೆ ವಿಶಿಂ ಭೊಗ್ಲಾಂ ನಾಸ್ಲಿಂ, ಪೂಣ್ ಕೊಲೆಜಿಕ್ ವೆತಾನಾ ತಿಚೆಂ ವರ್ತನ್ ಪಳೆವ್ನ್ ಹಾಂವ್ ಮಾತ್ಸೊ ದುಬಾವ್ಲೊಂ. ಲ್ಹಾನ್ವಣಾ ಥಾವ್ನ್ ಆಮಿ ಸಾಂಗಾತಾಚ್ ಇಸ್ಕೂಲಾಕ್ ವೆಚೆಂ ಆಸ್ಲೆಂ. ಜೆನ್ನಿ ಆಮ್ಚ್ಯಾಚ್ ವಾಡ್ಯಾಂತ್ಲೆಂ.

ಮ್ಹಜಿ ಇಶ್ಟಾಗತ್... ತಿಚ್ಯೆ ಧಂಯ್ ಆಸ್ಲೊ ಮ್ಹಜೊ ಮೋಗ್ ಮ್ಹಣ್ ತೆಂ ಚಿಂತ್ತಾಲೆಂ ದಿಸ್ತಾ. ದೆಕುನ್ ಆಮ್ಚ್ಯಾ ವಿಗಾರಾನ್ ಹಾಂವ್ ಸೆಮಿನರಿಕ್ ವೆಚೊ ಆಸಾಂ ಮ್ಹಣ್ ಲೊಕಾಂಕ್ ಕಳಯ್ತಾನಾ ಜೆನ್ನಿ ಮ್ಹಾಕಾ ತ್ಯಾ ದಿಸಾ ಥಾವ್ನ್ ದಿಷ್ಟಿ ಪಡ್ಲೆಂ ನಾ.

ಏಕ್ ದೀಸ್ ಮಮ್ಮಾನ್ ಪುಲಾಂ ಬಾಂದ್ತಾನಾ ಮೊಗ್ರ್ಯಾಂಚೊ ಏಕ್ ಪುಂಚೊ ಹಾಂವೆಂ ತಾಕಾ ದಿಲ್ಲೊ. ಹಾಸ್ತ್ಯಾ ತೊಂಡಾನ್ ತಾಣೆಂ ತೊ ಸ್ವಿಕಾರ್ಲೊ. ಮ್ಹಾಕಾ ತೊ ಗೋಡ್ ಉಗ್ಡಾಸ್ ಆಜ್ ಉಮಾಳ್ಳೊ.

ಸೆಮಿನರಿಂತ್ ರಿಗ್ಲೆ ಉಪ್ರಾಂತ್ ಹಾಂವ್ ತಾಕಾ ಕೆದ್ನಾಂಚ್ ಭೆಟ್ಲೊ ನಾ. ಯೆಂವ್ಚ್ಯಾ ಮಹಿನ್ಯಾಂತ್ ತಿಚ್ಯಾ ಪುತಾಚೆಂ ಕಾಜಾರ್ ಕೆನಡಾ ಆಸಾ ಮ್ಹಣ್ ಜುಲಿಬಾಯೆನ್ ವಾಟ್ಲಾಪ್ಪಾರ್ ಕಳಯ್ಲೆಂ. ತರ್ಬೆತಿಚಿಂ ವರಾಂ ಕಶಿಂ ಪಾಶಾರ್ ಜಾಲ್ಲಿಂ ಮ್ಹಣ್ ಕಳಿಂಚ್ ನಾಂತ್.

ರೋಶನಾಕ್ ಹಾಂವ್ ಆನಿಕಿ ವಿಶ್ ಕರುಂಕ್ ಸಕ್ಲೊ ನಾಂ. ಖಿಟ್ಟಾರ್ ಆಡ್ ಪಡ್ಲೊಂ ಮಾತ್ರ ತಿ ದೊನ್ವಾರಾಚಿ ಮೊಟ್ಟಿ ನೀದ್ ಪಡ್ಲಿ ನಾ.

ಧಾ ವರಾಂ ಕಾಜಿತೊರ್ ಜಾಲ್ಲ್ಯಾ ಉಪ್ರಾಂತ್ ಹಾಂವ್ ವಿಗಾರ್ ಜಾಲ್ಲೊಂ. ಆತಾಂ ಇಲ್ಲೆಂ ಖಾಡ್ ಮಿಶ್ಯೊ ದವರುಂಕ್ ಲಾಗ್ಲೊಂ.

“ಆಮ್ಕಾಂ ಹೈ ಪಾವ್ಪಿಂ ಬರೊ ಪಾದ್ರ್ಯಾಚ್ ಮೆಳ್ಳಾ... ಇಗರ್ಜ್ ಬಾಂದುಂಕ್ ಪಯ್ಲೆ ಜಮೊಂವ್ಕ್ ಎಕ್ಸ್‌ಪೆರ್ಟ್ ಖಿಯ್...”

“ವ್ಹಯ್, ವ್ಹಯ್...ಬರೊ ಪಾದ್ರ್ಯಾನ್ ಖಿಯ್... ಇಗರ್ಜ್ ಬಾಂದ್ಲ್ಯಾ ಉಪ್ರಾಂತ್ ಆಮ್ಕಾಂ ಏಕ್ ಹೊಲ್ ಬಾಂದುನ್ ದಿಲ್ಯಾರ್ ಬರೆಂ ಜಾಯ್... ಆತಾಂಚೆಂ ಹೊಲ್ ಪಳಯ್ತಾನಾ ಕೊಣಿ ಫಿರ್ಗಜ್‌ಗಾರಾಂ ಆಪ್ಲೆಂ ಕಾರ್ಯಂ ಧಂಯ್ ಸಂಭ್ರಮುಂಕ್ ತಯಾರ್ ನಾಂತ್”, ಮ್ಹಜ್ಯಾ ಮಿರೊಣಾನ್ ಲೊಕಾಂಚ್ಯೊ ಚಾಡಿಯೊ ಸಾಂಗ್ತಾನಾ ತಾಚೆಂಯ್ ಇಲ್ಲೆಂ ಜೊಡ್ಲೆಂ ಆಸ್ಲೆಂ.

ಮ್ಹಜ್ಯಾ ಫಿರ್ಗಜ್‌ಗಾರಾಂಚ್ಯೊ ದೋನ್‌ಚ್ ವಿನಂತ್ಯೊ? ಏಕ್ ನವಿ ಇಗರ್ಜ್ ಜಾಯ್ ಆನಿ ದುಸ್ರೆಂ ಕಾಜಾರಾಂ ಸೊಭಾಣಾಂ ಕರ್ಚೆ ಖಾತಿರ್ ಏಕ್ ಅಲಂಕೃತ್ ನವೆಂ ಹೊಲ್.

ಸ ವರಾಂ ಹಾಂವ್ ಥಂಯ್ ಘೊಳ್ಳೊಂ, ಪೂಣ್ ಇಗರ್ಜೆಂ ಪಾಕೆಂ ಸಮಾ ಕರ್ಚೆ ಶಿವಾಯ್ ಆನಿ ಕಾಂಯ್ಚ್ ಕರುಂಕ್ ಸಕ್ಲೊ ನಾ. ತಾಂಚ್ಯೊ ಹ್ಯೊ ಗರ್ಜೊ ಭಾಗೊಂವ್ಚ್ಯಾ ಬದ್ಲಾಕ್ ಹಾಂವೆಂ ಕಾಜಾರಿ ಜಿವಿತಾಂತ್ ಫುಟ್ ಪಡ್‌ಲ್ಲಾ ಜೊಡ್ಯಾಂ ಥಂಯ್ ಗುಮನ್ ದಿಲೆಂ.

ದೆಕುನ್ “ಆಮ್ಚೊ ಅನಿಲ್ ಪಾದ್ರ್ಯಾಬ್ ಕಾಂಯ್ ಫಾಯ್ದ್ಯಾಚೊ ನ್ಹಯ್‌ಯಾ..” ಮ್ಹುಕಾ ಆನೈಕ್ ಕಡೆ ವರ್ಗ್ ಜಾತಾನಾ ದೋನ್ ಬಾಯ್ಲಾಂ ಮಧ್ಲೆಂ ಉಲೊವ್ಣೆಂ ಮಿರೊಣಾನ್ ಮ್ಹಜ್ಯಾ ಕಾನಾಂತ್ ಫುಕ್‌ಲೆಂ.

“ಫಾದರ್ ತುಮ್ಚೊ ಶೆರ್ಮಾಂವ್ ತುಮಿ ಇಲ್ಲೊ ಮೊಟೊ ಕರಿಜೆ...ಕೀಪ್ ಇಟ್ ಶೊರ್ಟ್ ಎಂಡ್ ಸ್ಟೀಟ್.” ಪರತ್ ಏಕ್ ಪಾಪ್ಲಿಂ ಮ್ಹುಕಾ ಶೆರಾಂತ್ ವರ್ಗ್ ಮೆಳ್ಳೊ.

“ಆಮ್ಚೊ ಪಯ್ಲಾಂಚೊ ವಿಗಾರ್ ಬರೊ ಆಸ್‌ಲ್ಲೊ. ಪಾಂಚ್ ಮಿನುಟಾಂ ಭಿತರ್ ಶೆರ್ಮಾಂವ್ ಕಾಬಾರ್ ಕರ್ತಾಲೊ ಆನಿ ಪಾವ್ಣೆಂ ವರಾ ಭಿತರ್ ಆಯ್ತಾರಾಚೆಂ ಮೀಸ್!”

ಹಾ!!.. ನಿಜಾಯ್ತಿ ಲೊಕಾಂಚೊ “ಬರೊ ಪಾದ್ರ್ಯಾಬ್” ಹಾಂವ್ ಜಾಂವ್ಕ್ ಸಕ್ಲೊ ನಾಂ....ಮ್ಹಜೆ ಆಟಿ ವಿಟೆ ದೆವಾಕ್‌ಚ್ ಕಳಿತ್.

ತೆದ್ನಾಂಚ್ ಹಾಂವೆಂ ನಿಧ್ಲಲ್ಯಾ ಕುಡಾಚೆಂ ದಾರ್ ಥಾಪಡ್ಲೆ ಬರಿಂ ಜಾಲೆಂ. ಪಳಯ್ತಾನಾ ರೋಶನ್. “ಅಂಕಲ್...ತುವೆಂ ಮ್ಹುಕಾ ಆನಿಕಿ ವಿಶ್ ಕರುಂಕ್ ನಾಂಯ್....ಬ್ಲೆಸ್ ಮೀ”

“ರೋಶು ಲೊಕಾಂ ಖಾತಿರ್ ವ್ಹಯ್...ಪೂಣ್ ದೆವಾಕ್ ಮಾನ್ವತಾ ತಸಲೊ ಬರೊ ಪಾದ್ರಿ ಜಾ.”

ಭೊಗ್ಲಾಭರಿತ್ ಕಾಳ್ಜಾನ್, ಜಡ್ ಜಾಲ್ಲ್ಯಾ ಮನಾನ್... ಪೂಣ್ ದುಬಾವ್ ನಾಸ್ಲಲ್ಯಾ ಭಾವಾರ್ಥಾನ್ ಹಾಂವೆಂ ರೋಶನಾಕ್ ಮ್ಹಜೊ ಆಶಿರ್ವಾದ್ ದಿಲೊ. ತಕ್ಲಿ ಬಾಗಯಿಲ್ಲಾ ರೋಶನಾಕ್ ಮ್ಹಜ್ಯಾ ದೊಳ್ಯಾ ಥಾವ್ನ್ ದೆಂವ್ಚೊ ಥೆಂಚೊ ದಿಸ್ಲೊ ನಾ.

Rakno, September 29-October 05, 2017

ಧಾ ಜಣ್

“ಕಿತೆರೆ ವ್ಹಡ್ಲೊ, ಶೆರಾಂತ್ ಶಿಕುನ್ ಆಯ್ಲಾಯ್ ಮ್ಹಣ್ ಹುಶಾರಿ ದಾಕಯ್ತಾಯ್‌ಗಿ ಆಮ್ಕಾಂ? ಆಮ್ಚ್ಯಾ ಬುದ್ಧಂತಾ ಪ್ರಾಸ್ ಚಡ್ ಬುದ್ಧಂತ್ ಮ್ಹಣ್ ಚಿಂತ್ತಾಯ್‌ಗಿ ತುಂ ಆಪ್ಣಾಕ್? ಆತಾಂಚ್ ವಚುನ್ ಕೇಜ್ ಪಾಟಿಂ ಘಾಲ್...ನಾ ಜಾಲ್ಯಾರ್ ಧಾ ಜಣಾಂಚೊ ನಿರ್ಧಾರ್ ತುಕಾ ಮ್ಹಾರ್ಗ್ ಪಡ್ತಲೊ”... ಮ್ಹಾಕಾ ಬೊಟ್ ಜೊಕುನ್ ದುಮ್ಗಾ ನಾಯ್ಕಾಚಿ ಶೆಂಪಿ ಮಿಂಗೆಲ್ ಕಾಂಪಿ ಖುಬ್‌ಲೊ.

ಮಾಂಯ್ಸ್ ಆನಿ ಬಾಯೆನ್ ಮ್ಹಾಕಾ ಸಮಾಧಾನ್ ಕರುಂಕ್ ಪ್ರೇತನ್ ಕೆಲೆಂ, ಪೂಣ್ ಹಾಂವ್ ಒಪ್ಪಲೊ ನಾಂ. ತ್ಯಾ ಧಾ ಜಣಾಂಕ್ ಬೂದ್ ಶಿಕಯ್ಲೆ ಬಗರ್ ಹಾಂವ್ ರಾಂವ್ಲೊ ನಾಂ...ಹಾಂವೆಂಯ್ ಹಟ್ ಧರ್ರೆಂ.

ಆಯ್ಚ್ಯಾ ಹ್ಯಾ ಆಧುನಿಕ್ ಕಾಳಾರ್ ಜೆದ್ನಾಂ ಹುಕುಮ್‌ಶಾಹಿ, ರಾಜ್‌ಶಾಹಿ ಆನಿ ಹೆರ್ ಧರಾಚಿ ರಾಜಕೀಯ್ ವ್ಯವಸ್ಥಾ ಲೊಕಾಂನಿ ನಾಕಾರುನ್ ಲೋಕ್‌ತಾಂತ್ರಿಕ್ ಸಿದ್ಧಾಂತಾಚೆರ್ ಆಧಾರುನ್ ಆಪ್ಣಾಕ್‌ಚೆ ಹೈ ಪ್ರಾಗಾಮಿ ವ್ಯವಸ್ಥೆ ಖಾಲ್ ಘಡೊವ್ನ್ ಹಾಡ್ತಾನಾ ಮ್ಹಜ್ಯಾಚ್ ಗಾಂವಾಂತ್ ಲೋಕ್‌ತಂತ್ ಕಿತ್ಯಾಕ್ ಸುಫಳ್ ಜಾಲೆಂ ನಾಂ? ಹಾಕಾ ಎಕ್‌ಚ್ ಏಕ್ ಕಾರಣ್ ಮ್ಹಳ್ಯಾರ್ ತೆ, “ಧಾ ಜಣ್”.

ಗಾಂವ್ಚೆಂ ಕಾರ್ಬಾರ್ ಚಲೊವ್ನ್ ವ್ಹರುಂಕ್ ಕೊಂಕ್ಣಿ ಲೊಕಾಂಚಿ ಹಿ ಏಕ್ ಖಾಶೆಲಿ ಪುರ್ವಿಲ್ಲಿ ಮಾಂಡಾವಳ್ ಮ್ಹಣ್ಣೆತ್. ಮಾತ್ ಆಯ್ಚ್ಯಾ ಹ್ಯಾ ಕಾಳಾರ್ ಗಾಂವ್ಚೆ ಸಮಸ್ಯೆ ಸುಟಾವೆ (solve) ಕರುಂಕ್ ಫಕತ್ ಹ್ಯಾ “ಧಾ ಜಣಾಂಚೆ” ಬುದ್ಧಂತಾಯೆಚೆರ್ ಹೊಂದೊನ್ ಆಸ್ಚೆಂ ಸಾರ್ಕೆಂಗೆ?

ತರ್ ಕೊಣ್ ಹೆ ಧಾ ಜಣ್?

ಆದಿಂಮಾಗಾಂ ಕಾನಡಿ, ತುಳುವ, ಮರಾಠಾ ಆನಿ ಫ್ರಿಂಗಿ ರಾಯಾಂಚೊ ಪ್ರಭಾವ್ ಆಮ್ಚ್ಯಾ ಕೊಂಕಣ್ ಭುಂಯ್ಚೆರ್ ಪಡ್ಚೆ ಆದಿಂ? ಗಾಂವ್ಚ್ಯಾ ದಾದ್ಲ್ಯಾಂ ಪಯ್ಕಿಂ ಧಾ ಜಣಾಂಚೊ ಏಕ್ ಆಪ್-ನೇಮಕ್ (self appointed) ಪಂಗಡ್ ಕೊಂಕಣಾಂತ್ಲಾ ಹರೆಕಾ ಗಾಂವಾಂತ್, ಗಾಂವ್ಚೆಂ ಕಾರ್ಬಾರ್ ಚಲೊವ್ನ್ ವ್ಹರ್ತಾಲಿ. ಹ್ಯಾ ಧಾ ಜಣಾಂಚ್ಯಾ ಮುಖೆಲ್ಯಾಕ್ “ಬುದ್ಧಂತ” ಮ್ಹಳ್ಳೊ ಬಿರುದ್ ಗಾಂವ್ಕಾರಾಂನಿ ದಿಲ್ಲೊ ಆನಿ ತಶೆಂಚ್ ಗಾಂವ್ಕಾರಾಂನಿ ತಾಕಾ ಉಲೊ ಕರ್ತಾನಾ ಸಯ್ “ಬುದ್ಧಂತಾಂನೊ...” ಮ್ಹಣ್ ಮಾನಾನ್ ಉಲೊ ಕರಿಚೆ ಆಸ್ಲೆಂ. “ಬುದ್ಧಂತ” ಜಾಂವ್ಕ್ ಫಕತ್ ದಾದ್ಲ್ಯಾಂಕ್ ಮಾತ್ ಪಾತ್ರತಾಯ್ ಆಸ್ಲೆಲಿ. ಎಂ.ಎ. ಎಲ್.ಎಲ್.ಬಿ ಪದ್ವಿ ಜೊಡ್ಲೆಲೆ ಐರಿನ್‌ಬಾಯೆಕ್ ಸಯ್ ಆಪ್ಲಿ ಬೂದ್ ದಿಂವ್ಕ್ ಆಡ್ಕರ್ಲೆಂ, ತ್ಯಾ ಬುದ್ಧಂತಾಂನಿ ಆನಿ ತಾಚ್ಯಾ “ವಾಂಗ್ಡಾ” ಆಸ್ಚ್ಯಾ ತ್ಯಾ ಸವಾಯ್ ಬುದ್ಧಂತಾಂನಿ...ಉರ್‌ಲ್ಲಾ ನವ್ ಜಣಾಂನಿ.

ಘೊಡ್ಯೆ ಕಡೆನ್ ಹ್ಯಾ ಪಂಗಡ್ಕ್ “ವಾಂಗಡ್”, ಆನಿ ಹ್ಯಾ ವಾಗ್ಡಾಂತ್ ಆಸ್ಲಲ್ಯಾ ಸಾಂದ್ಯಾಂಕ್ “ವಾಂಗ್ಡಿ” ಮ್ಹಣ್ ಆಪಯ್ತಾಲೆ. ಹಿ ವ್ಯವಸ್ಥಾ ಆತಾಂ ಖಿಂಯ್ಸರಾಯಿ ನಾ, ಪೂಣ್ ತಾಂಕಾಂ ಸಂಬಂದ್ ಜಾಲ್ಲಿಂ ತಿಂ ಉತ್ರಾಂ ಆಜುನ್‌ಯಿ ಕೊಂಕ್ಣಿ ಲೊಕಾಂಚೆ ಜಿಬೆರ್ ಘೊಳ್ತಾನಾ ಆಮ್ಕಾಂ ಆಯ್ಕುಂಕ್ ಮೆಳ್ತಾತ್. ದೆಕಿಕ್ “ಧಾ ಜಣಾಂ ಮುಕಾರ್ ನಾಂವ್ ಪಾಡ್”, “ವಚ್ ಆನಿ ಧಾ ಜಣಾಂಕ್ ವಿಚಾರ್”, “ಹಾ! ತೊ ಆಪ್ಣಾಕ್ ಬುದ್ಧಂತ ಮ್ಹಣ್ ಚಿಂತ್ತಾ” ಆನಿ “ಮ್ಹಜ್ಯಾ ವಾಂಗ್ಡಾ ರಾವ್”, “ತಾಚ್ಯಾ ವಾಂಗ್ಡಾ ಭರ್‌ಸಾನಾಕಾ”, ಇತ್ಯಾದಿ.

ಬ್ರಿಟಿಶಾಂಚ್ಯಾ ಶೆಕಾಖಾಲ್ ಭಾರತ್ ಮೆಕ್ಳೆಂ (independent) ಜಾಲ್ಲೆ ಉತ್ರಾಂತ್ ಅಸಲ್ಯಾ ಸಬಾರ್ ಪ್ರಾದೇಶಿಕ್ ಆನಿ ಧಳಾವ್ಣೊ ಚಾಲಿ ರಿತಿ ಬಹಿಶ್ಚತ್ ಕರುನ್ ತಾಂಚೆ ಸುವಾತೆರ್ ಪಂಚಾಯತಿ ರಾಜ್ ಭಾರತ್ ಸರ್ಕಾರಾನ್ ಆಸಾ ಕೆಲೆಂ. ದೆಕುನ್ ಸಕ್ಕಡ್ ನವಾಬ್, ಧಳಾವೆ ರಾಯ್-ರಾಣಿಯೊ ಆನಿ ಹೆರ್ ರಾಯಾಳ್ ಚಾಲಿ ಖಾಲ್ ಆಡ್ಲೆಂ

ಚಲಯ್ಯಲಯ್ಯಾನಿ ಆಪ್ತಿ ರಾಜ್ ಪದ್ವಿ ಆನಿ ಬಿರುದಾಂ ಸಾಂಡುನ್, ಸಾದ್ಯಾ ಭಾರತೀಯ್ ನಾಗರಿಕಾಂ ಬರಿಂ ತಿಂ ಜಿಯೆಂವ್ಕ್ ಲಾಗ್ಲಿಂ.

ಪೂಣ್ ಆಮ್ಚ್ಯಾ ಗಾಂವ್ಕಾರಾಂಕ್ ಭಾರತೀಯ್ ಸಂವಿಧಾನಾಚಿ ಹಿ ಮಾಂಡ್ಣಿ ಕಿತ್ಯಾಕ್ ರುಚ್ಚಿನಾ ಮ್ಹಣ್ ದೇವ್ ಎಕ್ಲೊ ಜಾಣಾ! “ಆಮ್ಚ್ಯಾ ಗಾಂವ್ಚ್ಯಾ ಲೋಕಾಂಚೆಂ ಕಾರ್ಬಾರ್ ಆಮ್ಚೆಚ್ ಚಾಲಿ ರಿತಿ ಪರ್‌ಮಾಣೆಂ ಚಲಯ್ಚೆ” ಮ್ಹಳ್ಳೊ ತಾಂಚೊ ಹಂಕಾರಿ ಮನೋಭಾವ್. ಮಾತ್, ಮ್ಹಜ್ಯಾ ವಾಡ್ಯಾಚೊ ಲೋಕ್ ಹಾಕಾ ಆಡ್ವಾದ್.

ಅಸಲ್ಯಾ ಮೊಸ್ತಿ ಚಿಂತ್ಪಾಕ್ ಸರ್‌ಕಾರಿ ಕಾರ್ಬಾರ್‌ಯಾಂಕ್ ಲೆಗುನ್ ಕಾಂಯ್ ಕರುಂಕ್ ಜಾಲೆಂ ನಾ. ಆದ್ಲೆ ಪಾವ್ಣಿಂ ರಾಜ್ಯಾಚೊ ಮುಖೆಲ್ ಮಂತ್ರಿ ಹಿ ವ್ಯವಸ್ಥಾ ಬದಲುನ್ ಹಾಡುಂಕ್ ಪರಾತುಂಕ್ ಆಯ್ಲಲ್ಯಾ ವೆಳಾರ್ ತ್ಯಾ ಧಾ ಜಣಾಂಚ್ಯಾ ಉತ್ರಾಕ್ ಪಾಳೊ ದಿವ್ನ್ ಆಮ್ಚ್ಯಾ ಗಾಂವ್ಚೊ ಸಕ್ಕಡ್ ಲೋಕ್ ಕಾಳೆ ಬಾವ್ಲೆ ಘೆವ್ನ್ ಗಾಂವ್ಚ್ಯಾ ಪ್ರವೇಶ್-ದಾರಾಶಿಂ ಉಬೊ ರಾವ್ಲಲೊ ಖಿಯೆಂ.

ಇಗರ್ಜೆಚ್ಯಾ ಕಾಮಾಂತ್ ಜಾಂವ್, ದೇವಸ್ಥಾನಾಚೆ ಮಾಂಡಾವಳಿಂತ್ ಜಾಂವ್, ಹೆ ಧಾ ಜಣ್ ಆಪ್ಲಿ ದಾಯ್ ಘಾಲುನ್ ಆಸ್ಲೆ. ದೆಕುನ್ ಆಮ್ಚ್ಯಾ ಗಾಂವ್ಚ್ಯಾ ದೊನ್ಯಿ ಸಮುದಾಯಾಚ್ಯಾ ಕಾಂಯ್ ಲೋಕಾಂ ಮದೆಂ ಧಾ ಜಣಾಂ ಥಂಯ್ ಇಲ್ಲೊ ರಾಗ್ ಶಿಜ್ತಾಲೊ. ಪ್ರತ್ಯೇಕ್ ಜಾವ್ನ್ ಆಮ್ಚ್ಯಾ ಪಾದ್ರಾಚ್ಯಾಚ್ ಆನಿ ತಾಂಗೆಲ್ಯಾ ಮಠಾಧಿಕಾರಿಕ್ ತ್ಯಾ ಧಾ ಜಣಾಂಕ್ ಪಳಯ್ಲ್ಯಾರ್ ಜಾಯ್ನಾಸ್ಲೆಂ. “ಧಾರ್ಮಿಕ್, ಸಾಂಸ್ಕೃತಿಕ ಆನಿ ಸಾಮಾಜಿಕ್ ಚಾಲಿ ರಿತಿಂನಿ ಆಮಿ ಧಾ ಜಾಣಾಂನಿ ಸಾಂಗ್ಲಲ್ಯೆ ಬರಿ ಕಿತ್ಯಾಕ್ ಚಲಜೆ?” ಮ್ಹಳ್ಳೆಂ ತಾಂಚೆಂ ರಾಜಾಂವ್.

ತಶೆಂಚ್ ಸ್ತ್ರಿಯಾಂಕ್ ಆನಿ ಚಲಿಯಾಂಕ್ ಆಪ್ಲ್ಯಾ ವಿತರ್ಕ್ ಸಿದ್ಧಾಂತಾಂ ಖಾಲ್ ದಾಂಬುನ್ ದವರುಂಕ್ ತಾಂಣಿಂ ಜಾತಾ ತಿತ್ಲೆ ನೇಮ್-ಕಾಯ್ಲೆ ಘಡುನ್ ಹಾಡ್ಲಲೆ ಆನಿ ತಾಂಕಾಂ ಕೊಣೆಂಯ್ ವಿರೋಧ್ ಕೆಲ್ಯಾರ್ “ಗಾಂವ್ ಸೊಡುನ್ ವಚಾ, ಆಜ್ ಥಾವ್ನ್ ತುಮ್ಕಾಂ ಆಮಿ ಭಾಯ್ರ್ ಘಾಲ್ತಾಂವ್” ಅಸಲ್ಯಾ ಖಡಕ್ ಉತ್ರಾಂನಿ ತಾಂಣಿಂ ಲೋಕಾಂಕ್ ಭೆಶ್ಟಾಂವ್ಚೆಂ ಆಸ್ಲೆಂ. ತಾಂಚೆ ನಿಮ್ತಿಂ ಆಮ್ಚ್ಯಾ ಗಾಂವಾಂತ್ ಕಸಲಿಚ್ ಉದರ್ಗತ್ ಜಾಲಿ ನಾ. ಜಾಯ್ತೊ ಲೋಕ್ ಕಾಂಟಾಳುನ್, ಗಾಂವ್ ಸೊಡುನ್ ಗೆಲೊ ಆನಿ ಹೆರ್ ಗಾಂವಾಂನಿ ತಾಂಣಿಂ ವಸ್ತಿ ಕೆಲಿ.

ದುಮ್ಗಾ ನಾಯ್ಕಾಕ್ ಗೆಲ್ಲ್ಯಾ ಜನರಾಂತ್ ಗಾಂವ್ಕಾರಾಂನಿ “ಬುದ್ಧಂತ್” ಮ್ಹಣ್ ಪಾಚಾರ್‌ಲೊ. ತಾಚೆ ಆನಿ ಆಮ್ಚೆ ಮದೆಂ ಜಾಯ್ನಾಸ್ಲೆಂ. ಮ್ಹಜೊ ಆನ್ ಆನಿ ಆಚೊ ಮೊವಾಳ್ ಸ್ವಭಾವಾಚಿ ಆಸ್ಲಲ್ಯಾನ್ ತಾಂಕಾಂ ಫಟೊವ್ನ್ ಆಮ್ಚೊ ಸುಮಾರ್ ದೋನ್ ಎಕ್ರೆ ಜಾಗೊ ಭಿತರ್ ಘಾಲುನ್ ಏಕ್ ವ್ಹಡ್ಲೊ ಪಾಗೊರ್ ಬಾಂದುನ್ ತಾಣೆಂ ಆಮ್ಕಾಂ ಫಸಯ್ಲೆಂ.

ಮಂಗ್ಳುರ್ ಥಾವ್ನ್ ಮ್ಹಜೆಂ ಶಿಕಪ್ ಸೊಂಪೊವ್ನ್ ಯೆತಾನಾ ಮ್ಹಾಕಾ ಹಿ ಹಕಿಗತ್ ಬಾಯೆನ್ ಕಳಯ್ಲಿ. ಹಾಂವೆಂ ವಚುನ್ ಕೊಡ್ತೊತ್ ಕೇಜ್ ಮಾಂಡ್ಲಿ. ದುಸ್ರ್ಯಾ ದಿಸಾ ತೆ ಅನ್ನಾಡಿ ಧಾ ಜಣ್ ತೊಣ್ಣೆ ಕುರಾಡ್ ಘೆವ್ನ್ ಆಮ್ಚ್ಯಾ ದಾರಾ ಮುಕಾರ್ ಹಾಜರ್ ಜಾಲ್ಲೆ.

ದುಮ್ಗಾ ನಾಯ್ಕಾಚಿ ಧುವ್ ಅಲಿಶಾ ಮ್ಹಜ್ಯಾಚ್ ವರ್ಗಾಂತ್ ಶಿಕ್ಲೆ ಗುಣೆಸ್ತ್ ಚೆಡುಂ. ಬಾಪಾಯ್ಚ್ಯಾ ಧಾರುಣಾಯೆಕ್ ಲಾಗುನ್ ಧಾವಿ ಉಪ್ರಾಂತ್ ತಿಚೆಂ ಶಿಕಪ್ ಮುಕಾರುಂಕ್ ತಿಕಾ ಜಾಲೆಂ ನಾ. ಅಯಿಂ ಟಕ್ಕೆ ಜೊಡುನ್ಯಿ ಆಖ್ಣೊ ದೀಸ್ ಶೆತಾಂತ್ ಕರ್ಪತಾಲೆಂ.

“ಧಾವಿ ಉಪ್ರಾಂತ್ ಚೆಡ್ವಾಂ ಭುರ್ಗಿಂ ಕೊಲೆಚೆಕ್ ಗೆಲ್ಯಾರ್ ಮೊಗಾರ್ ಪಡ್ತಾತ್” ಮ್ಹಳ್ಳೊ ಏಕ್ ವಿತರ್ಕ್.ವಾದ್ ಧಾ ಜಣಾಂನಿ ಮಾಂಡುನ್ ಹಾಡುನ್, ವೀಸ್ ವರ್ಸಾಂ ಭರ್ಲಾ ಆಮ್ಚ್ಯಾ ಗಾಂವ್ಚ್ಯಾ ಚಲಿಯಾಂ ಥಂಯ್ ಅನ್ಯಾಯ್ ಕೆಲ್ಲೊ. ತಾಂಕಾಂ ಫುಡ್ಲೆಂ ಶಿಕಪ್ ಕರುಂಕ್ ಆಡ್ವಾರ್ಲೆಂ.

ತ್ಯಾ ಧಾ ಜಣಾಂ ಮಧ್ಲೆ ದುಮ್ಗಾ ನಾಯ್ಕಾ ಮಿಂಗಲ್ ಕಾಂಪ್ತಿ, ದಾಮು ಪರ್ಬು ಖುದ್ಲೆ ಪಾಂಚ್ಚಿ ನಾ ಪಾಸ್ ಜಾಲ್ಲೆ ಗ್ರಾಯ್ಕ್...ಹೆರಾಂನಿ ಕಿತ್ಲೆ ಶಿಕಜೆ ಮ್ಹಣ್ ತೆ ಕೊಣ್ ಆಮ್ಕಾಂ ಸಾಂಗುಂಕ್? ಐರಿನ್‌ಬಾಯ್ ಕಾಜಾರ್ ಜಾಂವ್ಚೆ ಪಯ್ಲೆಂಚ್ ವಕಿಲ್‌ಪಣಾಚಿ ಪದ್ವಿ ಜೊಡುನ್ ಆಯ್ಲಾನ್ ಬಚಾವ್!

ಅಲಿಶಾ ವರ್ವಿಂಚ್ ಕಿತೆಂ ಪೂಣಿ ಕರುಂಕ್ ಜಾತಾ ಮ್ಹಣ್ ಹಾಂವೆಂ ಯೆವ್ಪಿಲೆಂ.

ಅಲಿಶಾಚೊ ಆನಿ ಆಮ್ಚ್ಯಾ ಮುಕ್ಲಾ ಲಾದ್ಲು ಪಟೆಲಾಗೆಲ್ಯಾ ಮ್ಹಗ್ಡ್ಯಾ ಪುತಾ ಅಶ್ವಿನಾ ಮದೆಂ ಮೋಗ್ ಕಿರ್ಲೆಲ್ಲೊ ಮ್ಹಳ್ಳಿ ಖಬರ್ ಮ್ಹಜ್ಯಾ ಕಾನಾರ್ ಪಡ್ಲಿ. ಅಶ್ವಿನ್ ಆನಿ ಹಾಂವ್ ಆಪ್ತೆ ಮಿಶ್ರ್ ಜಾವ್ನಾಯಿ ಅಶ್ವಿನಾನ್ ಮ್ಹಾಕಾ ಆಪ್ಲ್ಯಾ ಕಾಳ್ಜಾಚೆ ಉಮಾಳೆ ಸಾಂಗ್ಲೆ ನಾಂತ್. ಬಹುಶ ಧಾ ಜಣಾಂಚ್ಯೆ ಭಿರಾಂತೆನ್.

“ಮೊಗಾರ್ ಪಡುನ್ ಆಮ್ಚ್ಯಾ ಗಾಂವಾಂತ್ ಕೊಣೆಯ್ ಲಗ್ನಾಚೊ ಸಂಸ್ಕಾರ್ ಜೊಡುಂಕ್ ನಜೊ” ಮ್ಹಳ್ಳೊ ಆನೈಕ್ ವಿತರ್ಕ್ ನೇಮ್ ತಾಂಚೊ... “ಮೋಗ್ ಆನಿ ಪೋಗ್ ಫಕತ್ ಲಗ್ನಾ ಉಪ್ರಾಂತ್”.

ಅಲಿಶಾ ಥಂಯ್ ಮ್ಹಾಕಾ ಭಿರ್ಮತ್ ದಿಸ್ಚಿ ಆಸ್ಲಿ? ಪಯ್ಲೆ ಸುವಾತೆರ್ ಇತ್ಲೆಂ ಹುಶಾರ್ ಆಸುನ್ಯಿ ಉಂಚ್ಲೆಂ ಶಿಕಪ್ ಶಿಕುಂಕ್ ತಿಕಾ ತ್ಯಾ ಅನ್ನಾಡ್ಯಾಂನಿ ಆಡ್ವಾರ್ಲೆಂ ಆನಿ ದುಸ್ರೆ ಸುವಾತೆರ್ ಆನೈಕಾ ವರಾ ಭಿತರ್ ತಿಕಾ ಪರಿಚಿತ್ ನಾಸ್ಲ್ಯಾ ಎಕಾ ಚಲ್ಯಾ ಲಾಗಿಂ ಕಾಜಾರ್ ಕರೊಂವ್ಚೆ ಆಲೊಚೆನೆರ್ ಬುದ್ಧಂತ್ ದುಮ್ಗಾ ನಾಯ್ಕಾ ಆಸ್ಲೊ.

ಗುಪ್ತಿಂ ಏಕ್ ದೀಸ್ ಹಾಂವ್ ಅಲಿಶಾಕ್ ಭೆಟ್ಲೊಂ. ಕರೋಸ್ತೊಂಡೆನ್ ಕೋರ್ಸಾ ವಿಶಿಂ ತಿಕಾ ಮಾಹೆತ್ ದಿಲಿ. ತೆಂ ಒಪ್ಪಲೆಂ.

ಅಲಿಶಾನ್ ಚೇತ್ ದಿವ್ನ್ ಆಪ್ಲೆಂ ಶಿಕಪ್ ಕೆಲೆಂ. ತಿಕಾ ಚಡಿತ್ ಗರ್ಜ್ ಆಸ್ಲೆಲೆ ನೋಟ್ಸ್ ಹಾಂವೆಂ ಹಾಡುನ್ ದಿಲೆ. ದುಮ್ಗಾ ನಾಯ್ಕಾಕ್ ಹಾಚೊ ವಾಸ್ ಸಯ್ತ್ ಆಯ್ಲೊ

ನಾಂ. ತಶೆಂಚ್ ಆಮ್ಚ್ಯಾ ಜಾಗ್ಯಾಚಿ ಕೇಜ್ ಝುಜುಂಕ್ ಹಾಂವೆಂ ಐರಿನ್‌ಬಾಯೆಕ್ ವಿನಯ್ಲೆಂ.

ದೋನ್ ವರಾಂ ರೊಕ್ಡಿಂಚ್ ಧಾಂವ್ಲಿಂ. ಪೂಣ್ ಹ್ಯಾ ದೋನ್ ವರ್‌ಸಾಂ ಭಿತರ್ ಜಾಯ್ತಿ ಬದ್ಲಾವಣ್ ಜಾಲ್ಲಿ.

ಅಲಿಶಾ ಫಕತ್ ಪಾಸ್ ಜಾಲ್ಲೆಂ ಮಾತ್ ನ್ಹಯ್, ತಿಕಾ ಆಖ್ಯಾ ರಾಜ್ಯಾಂತ್ ಪ್ರಥಮ್ ಸ್ಥಾನ ಫಾವೊ ಜಾಲೆಂ. ಹಾಂವೆಂ ಮ್ಹಜ್ಯಾ ಸಪ್ಲಾಂತ್ ಸಯ್ತ್ ಅಶೆಂ ಅಪೇಕ್ಷುಂಕ್ ನಾ...ದುಸ್ರೆ ವಾಟೆನ್ ಕೊಡ್ತಿಂತ್ ಐರಿನ್‌ಬಾಯೆನ್ ಮಾಡ್ಲೆಂ ರಾಜಾಂವಾಂ ಆಮ್ಕಾಂ ಫಾಯ್ಲ್ಯಾಕ್ ಪಡ್ಲಿಂ. ಆಮ್ಚೊ ಜಾಗೊ ಆಮ್ಕಾಂ ಪಾಟಿಂ ಮೆಳ್ಚ್ಯಾರ್ ಆಸ್ಲೊ. ಕೊಡ್ತಿಚೆಂ ಫಯ್ಲ್ ಆಯ್ಕುನ್ ದುಮ್ಗಾ ನಾಯ್ಕ್ ಆಕಾಂತ್ಲೊ. ಹಾಂವೆಂಯ್ ಫಾಯ್ಲ್ಯೊ ಘೆತ್ಲೊ....

ದುಸ್ರ್ಯಾ ದಿಸಾ ಅಲಿಶಾಚೆಂ ರಿಜಲ್ಟ್ ಹಾಂವೆಂ ದುಮ್ಗಾ ನಾಯ್ಕಾಚ್ಯಾ ಮುಸ್ಕರಾರ್ ಮಾರ್ಲೆಂ. “ಪಳೆಯಾ ಬುದ್ಧಂತಾಂನೊ, ತುಮ್ಮಿ ಧುವ್ ಪ್ರಥಮ್ ಆಯ್ಲ್ಯಾ ಆನಿ ತಿಕಾ ರಾಜ್ಯಾಚ್ಯಾ ಪಾಂವ್ಚ್ಯಾರ್ ಭಾಂಗಾರಾಚೆಂ ಪದಕ್ ಮುಖೆಲ್ ಮಂತ್ರಿ ಹಾತಾಂತರ್ ಕರ್ತಲೊ... ಆತಾಂ ಪೂಣಿ ತುಮ್ಮೊ ಹಂಕಾರ್ ಸೊಡಾ... ಪುರೊ ತುಮ್ಮಿ ತಿ ಸಾಂಪ್ರದಾಯಿಕ್ ಆಬ್ಲೆಶಿ ರೀತ್” ಹಾಂವೆಂ ಮ್ಹಜಿಂ ಭೊಗ್ಲಾಂ ಉತ್ರಾಯ್ಲಿಂ. ದುಮ್ಗಾ ನಾಯ್ಕ್ ನಿಶಬ್ದ ರಾವ್ಲೊ. ಮ್ಹಜಿಂ ಉತ್ರಾಂ ತಾಕಾ ಅಜೀರ್ಣ್ ಜಾಲಿಂ.

ತಶೆಂಚ್ ಮ್ಹಜ್ಯೆ ಪಾಟ್ಲಾನ್ ತಾಕಾ ವಿರೋಧ್ ಆಸ್ಲೆ ಸರ್ವ್ ತಾಚ್ಯಾ ಘರಾ ಹುಜಿರ್ ಜಮ್ಲೆಲೆ. ಲೊಕಾಂಚಿ ಲೂಟ್ ಪಳೊವ್ನ್ ತೊ ಆಂಕುಡ್ಲೊ. ಕಾರಣ್ ಆತಾಂ ಕಾಳೆ ಬಾವ್ಣೆ ತಾಚ್ಯೆ ಮುಕಾರ್ ಝುಳ್ತಾಲೆ.

ಶೆಕಿಂ ದೆದೆಸ್ಪಾರ್ ಜಾವ್ನ್ ತೊ ಉದ್ಗಾರ್ಲೊ. “ಆಜ್ ಥಾವ್ನ್ ಹ್ಯಾ ಗಾಂವಾಂತ್ ಧಾ ಜಣಾಂಚಿ ವ್ಯವಸ್ಥಾ ಸಾಸ್ಲಾಕ್ ಹಾಂವ್ ರದ್ದ್ ಕರ್ತಾಂ. ಜೊ ದುಡು ಆಮ್ಕಾಂ ಮೆಳ್ಚಾ ತೊ ಆಮಿ ಆಮ್ಚ್ಯಾ ಗಾಂವ್ಚ್ಯಾ ಚಲಿಯಾಂಚ್ಯಾ ಉಂಚ್ಚ್ಯಾ ಶಿಕ್ವಾ ಖಾತಿರ್ ಖರ್ಚತಲ್ಯಾಂವ್ ಮ್ಹಣ್ ಹಾಂವ್ ಭಾಸ್ ದಿತಾಂ.”

ದುಮ್ಗಾ ನಾಯ್ಕಾಚೊ ನಿರ್ಧಾರ್ ಆಯ್ಕುನ್ ಸರ್ವಾಂನಿ ಹುಸ್ಕಾರ್ ಸೊಡ್ಲೊ. ಮ್ಹಜ್ಯಾ ಉರ್‌ಮಾಲಾರ್ ಪಾಕ್ ಫುಲ್ಲಾ ಬರಿ ಮ್ಹಾಕಾ ಭೊಗ್ಲೆಂ. ತ್ಯಾ ದಿಸಾಚೊ ಸುರ್ಯೊ ಅಸ್ತಮ್ಲೊ.

ದುಸ್ರ್ಯಾ ದಿಸಾಚ್ಯಾ ಉಜ್ವಾಡ್ತ್ಯಾ ಸುರ್ಯಾ ಸಂಗಿಂ ಮ್ಹಜೊ ಗಾಂವ್ ನವ್ಯಾ ಭಾರತಾಚ್ಯೆ ಚರಿತ್ರಂತ್ ಮೆಟ್ ತೆಂಕುನ್ ಆಸ್ಲೊ. ಧಾ ಜಣಾಂಚೆಂ ರಾಜ್ ಸೊಂಪ್ಲೆಂ ಆನಿ ಪಂಚಾಯ್ತಿ ರಾಜ್ ಲಾಗು ಜಾಲೆಂ.

Rakno, October 28? November 03, 2016

ಏಕ್ ದೀಸ್, ಪಾಟಿಂ

ಶಾಲಿನಿ ಮ್ಹಜ್ಯೆ ಕಡೆ ಲಗ್ನ್ ಜಾಂವ್ಕ್ ಪಯ್ಲೆಂ ರಾಜಿ ನಾಸ್ಲೆಂ. ಅಶೆಂ ಕಿತ್ಯಾಕ್ ಮ್ಹಣ್ ಮ್ಹಾಕಾಯ್ ಪಯ್ಲೆಂ ಕಳೆಂ ನಾ.

ಆಮಿ ಸಾಂಗಾತಾ ಕೊಲೆಜ್ ಶಿಕ್ತಾನಾ ಮ್ಹಜಿ ಆನಿ ಶಾಲಿನಿಚಿ ವಳಕ್ ಜಾಲ್ಲಿ. ವಳಕ್ ಇಶ್ಟಾಗತಿಂತ್ ಬದಲ್ಲಿ ಆನಿ ಥಂಯ್ ಥಾಂಚಿ. ತಿಚ್ಯೆ ಲಾಗಿಂ ಲಗ್ನ್ ಜಾಂವ್ಕ್ ತಿಚ್ಯೆ ಸಾಂಗಾತಾ ಸಂಸಾರ್ ಕರುಂಕ್ ಹಾಂವೆಂ ಕೆದ್ನಾಂಚ್ ಚಿಂತುಂಕ್ ನಾ.

ಮಾಗಿರ್ ಏಕ್ ದೀಸ್ ತಿಚ್ಯಾ ಘರ್ಟಿಂ ಲಗ್ನಾಚೊ ಪ್ರಸ್ತಾವ್ ಘೆವ್ನ್ ಆಮ್ಚ್ಯಾ ದಾರಾರ್ ಪಾವ್ಲಿಂ. ಭಟಾಕ್ ಹಾಡುನ್ ನೆಕೆತ್ರಾಂ ಜುಳಯ್ಲಿಂ. ಪೂಣ್ ಹ್ಯೆ ವಿಶಿಂ ಪಪ್ಪಾ ಮಮ್ಮಿನ್ ಮ್ಹಾಕಾ ಏಕ್ ಉತರ್ ಸಯ್ತ್ ಸಾಂಗ್ಲೆಂ ನಾ.

ಹಾಕಾ ಏಕ್ ಕಾರಣ್ ಆಸ್ಲೆಂ. ಹಾಂವ್ ಏಕ್ ಸಡಿಲ್ ಚಾಲಿಚೊ ಮನಿಸ್ ಮ್ಹಣ್ ಲೋಕ್ ಮ್ಹಾಕಾ ದುಬಾವ್ತಾಲೊ. ದೆಕುನ್ ಮ್ಹಜಿ ಪ್ರಾಯ್ ಭರ್ತಾನಾ ಮ್ಹಾಕಾ ಏಕ್ಯಾ ಸಯ್ತಕ್ ಆಯ್ಲಿ ನಾ.

ವಿದೇಶಾಂತ್ ಆನಿ ಹಾಂಗಾ ಭಾರತಾಂತ್ ಕರೊಡಾಂಚೊ ವ್ಯಾಪಾರ್ ಕರ್ಚೊ ಮ್ಹಜೊ ಬಾಪುಯ್ ಹೆಂ ಸೊಸುಂಕ್ ತಯಾರ್ ನಾಸ್ಲೊ. ಆಮ್ಚೆಚ್ ಜಾತಿಚಿ ಆನಿ ಆಮ್ಚೆಚ್ ಕುಳಿಯೆಚಿ ಏಕ್ ಚಲಿ ಪಳೆವ್ನ್ ವೆಗಿಂಚ್ ಮ್ಹಜೆಂ ಲಗ್ನ್ ಕರುಂಕ್ ತೊ ಚಡ್ಪಡ್ತಾಲೊ.

ಸಂಸಾರ್.ಭರ್ ಸೊದುನ್ ತಾಕಾ ಮೆಳ್ಳೆಂ ಶಾಲಿನಿ. ಶಾಲಿನಿಕ್ ಮ್ಹಜಿ ವಳಕ್ ಆಸ್ಲಿ.....ದೆಕುನ್ ಬಹುಶಾ ತಿಕಾ ಮ್ಹಜ್ಯೆ ಸಂಗಿಂ ಲಗ್ನ್ ಜಾಂವ್ಕ್ ಖುಶಿ ನಾಸ್ಲಿ. ಹೆರಾಂ ಭಾಶೆನ್ ತಿಕಾಯ್ ಮ್ಹಜೆರ್ ದುಬಾವ್ ಆಸ್ಲೊ. ದೆಕುನ್ ಸಬಾರ್ ಸಂಗಿ ಹಾಂವೆಂ ತಿಚ್ಯೆ ಥಾವ್ನ್ ಲಿಪೊಂವ್ಚೊ ಆಸ್ಲೊ.

ಸದಾಂ ಮ್ಹಜಿ ದಿಸ್‌ಪಟ್ಟಿ (ಡೈರಿ) ಹಾಂವ್ ಬರಯ್ತಾಲೊಂ. ಆಜಯಿ ಹಾಂವೆಂ ಬರಯ್ಲ್ಯಾ ಪೂಣ್ ತಾಂತುಂ ಹಾಂವ್ ಏಕ್ ದೀಸ್ ಪಾಟಿಂ ಪಡ್ಲಾಂ. ಏಕ್ ಆಖೊ ದೀಸ್ ಮ್ಹಜ್ಯೆ ಜಿಣಿಯೆಂತ್ಲೊ ನಾಂಚ್ ಜಾಲಾ! ಖಿಯಾ ಗೆಲೊ ತೊ ದೀಸ್?

....ಆಜ್ ಮಂಗ್ಲಾರ್... ಹಾಂವೆಂ ಸಗ್ಳೆಂ ಪ್ಯಾಕ್ ಕರುನ್ ಹಾಂವ್ ದೋನ್ ವರಾರ್ ಬೆಂಗ್ಲಾರ್ ವಚುಕ್ ಭಾಯ್ ಸರಾಂ...ಹಾಂವೆಂ ಮ್ಹಜ್ಯೆ ಡೈರಿಂತ್ ಬರಯ್ಲೆಂ. ದೋನಾಂಕ್ ಸುಟ್ಲಾರ್ ರಾತಿಕ್ ಧಾ ವರಾರ್ ಪಾವ್ತಾಂ ಮ್ಹಳ್ಳೊ ಮ್ಹಜೊ ಅಂದಾಜ್.

“ತಾಲಿನಿ, ಮ್ಹಜೆಂ ವಸ್ತುರ್ ಆನಿ ಫಾಯ್ಲ್ ಸಾಕೆಂ ಬೆಗಾಂತ್ ಫಾಲಾಯ್ ಮೂ?” ಹಾಂವೆಂ ತಿಕಾ ಆಮ್ಲೊರಿ ತಾಳ್ಯಾನ್ ವಿಚಾರ್ಲೆಂ. ತಿಚ್ಯೆ ಧಾವ್ನ್ ಹಾಂವ್ ಕಸಲಿಚ್ ಜಾಪ್ ಅಪೇಕ್ಷಿಸ್ಲೊಂ. ಆಮ್ಚ್ಯಾ ಲಗ್ನಾ ಜಿವಿತಾಂತ್ ವಾಡಳ್ ತುಫಾನ್ ಉಪ್ರಾಸ್ಲೆಂ. ದೋನ್ ಪಾವ್ತಾಂ ಮ್ಹಾಕಾ ಡಿವೊರ್ಸಾಚಿ ಧಮ್ಮಿ ಲೆಗುನ್ ತಿಣೆಂ ದಿಲ್ಲಿ. ಇತ್ಲೊ ದುಡು ಆಸುನ್ಯಾ ಮ್ಹಜ್ಯಾ ಜಿವಿತಾಂತ್ ಎಕ್ಸರ್.ಪಣ್ ಹಾಂವ್ ಭೊಗ್ತಾಲೊಂ.

“ಬರೆಂ ಹಾಂವ್ ವೆತಾಂ ತರ್.....” ತಿಕಾ ಮ್ಹಜಿ ಪಾಟ್ ವಳುನ್ ಹಾಂವೆಂ ಮ್ಹಳೆಂ. ತಿಚಿಂ ಉತ್ತಾಂ ಮೊನೆಲಿಂ.

ದೊನ್ವಾರಾಚಿಂ ಜುಸ್ತ್ ದೋನ್ ಜಾಲ್ಲಿಂ....ಹಾಂವೆಂ ಯೆವ್ಹಿಲ್ಲೆಂ ಬರಿಂ.

ಕಾರ್ ಸುರು ಕೆಲೆಂ ಆನಿ ಥಂಯ್ಚೊ ಸುಟ್ಲೊಂ. ಏಕ್ ಧಾ ವೀಸ್ ಕಿ.ಮಿ. ಆರಾಮಾನ್ ಗಾಡಿ ಚಲಯ್ತಾಂ ಚಲಯ್ತಾಂ ಮ್ಹಾಕಾ ರ್ಪೇಮ್ ಯೆಂವ್ಕ್ ಲಾಗ್ಲಿ. ಹಾಂವೆಂ ಕಾರ್ ಥಾಂಬಯ್ಲೆಂ....ವರಾಂ ತೀನ್.

ದೊನ್ವಾರಾಚೊ ವೇಳ್ ಪೂಣ್ ತ್ಯಾ ಜಾಗ್ಯಾರ್ ನರ್ ಮನಿಸ್ ಕೊಣ್ಚ್ ನಾಸ್ಲೊ. ಮಾತ್ಲೊ ಪುಡೆಂ ಗೆಲೊಂ. ಮ್ಹಾಕಾ ಏಕ್ ಚಾ ವಿಕ್ಟಾಚಿ ಗುಡಾ ಆಂಗಡ್ ದಿಸ್ಲಿ. ಮ್ಹಜ್ಯಾ ನಿದ್ನುರ್ಯಾ ದೊಳ್ಯಾಂಕ್ ಚಾಚ್ ವಕತ್. ಹಾಂವೆಂ ಕಾರ್ ಥಂಯ್ಚ್ ಸಾಮ್ಯಾರ್ ಹಾಡುನ್ ರಾವಯ್ಲೆಂ. ಚಾಯೆಚೊ ಏಕ್ ಪೆಲೊ ಮಾಗ್ಲೊ. ಹಾಸ್ತ್ಯಾ ತೊಂಡಾನ್ ತಾಣೆಂ ಮ್ಹಾಕಾ ಚಾಯೆಚೊ ಏಕ್ ಸಳ್ಳೆಲೊ ಗೊಬ್ಲೊ ದಿಲೊ. ಪೂಣ್ ತಾಚಿ ದಿಶ್ಟ್ ಆಜುನ್ಯಾ ಮ್ಹಜೆರ್ ಆಸ್ಲಿ. ಗಜಾಲ್ ಕಿತೆಂ ಮ್ಹಣ್ ಮ್ಹಾಕಾ ಸಮ್ಜಲಿ ನಾ. ಪಯ್ಚ್ಯಾಂಕ್ ರಾಕ್ತಾ ಮ್ಹಣ್ ಹಾಂವೆಂ ಲೆಕ್ಲೆಂ!

“ಸಾಯ್ಬಾಂನೊ....” ತೊ ಮ್ಹಜ್ಯೆ ಗಾಡಿಯೆಚೆಂ ನಂಬರ್ ಪಳೆವ್ನ್ ಮ್ಹಾಕಾ ಜಾಣಾ ಆಸ್ಲಿ ಭಾಸ್ ಉಲಯ್ಲೊ.

“..... ಹೈ ಸೊಬಿತ್ ಸಾಂಜೆ ವೆಳಾರ್ ತುಮಿ ಎಕ್ಲೆಚ್ ಭೊಂವ್ತಾತ್....” ತೊ ಆನಿ ಕಿತೆಂಗಿ ಸಾಂಗುಂಕ್ ಸೊದ್ತಾಲೊ, ಮ್ಹಾಕಾ ತುರಂತ್ ಗಮ್ಲೆಂ.

ಹಾಂವೆಂ ಚಾಯೆಚ್ಯಾ ಗೊಬ್ಲಾಂತ್ ಫುಂಕುನ್ ಮ್ಹಳೆಂ. “...ಆಮ್ಚ್ಯಾ ವ್ಯಾಪಾರಾಚ್ಯಾ ಕಾಮಾ ಸಂದರ್ಭಿಂ ಮ್ಹಾಕಾ ಆಜ್ ರಾತಿಂ ಬೆಂಗ್ಲಾರ್ ಪಾವುಂಕ್ ಆಸಾ.” ತಾಚೆ ದೊಳೆ ಪರ್ಜಳ್ಳೆ.

“ಆಂಬ್ಲಿ ರಾತ್ ತುಮಿ ಎಕ್ಲೆಚ್ ಸಾರ್ತಾತ್‌ಗಿ ಛೆ ಛೆ....ತುಮ್ಯಾಂ ಕಿತೆಂಯ್ ಚಡುಣೆಂ ಜಾಲ್ಯಾರ್?” ತಾಚ್ಯಾ ಸವಾಲಾಂತ್ ಬಳ್ ಆಸ್ಲೆಂ. ಪೂಣ್ ತಶೆಂ ಹಾಂವ್ ಸಬಾರ್ ಪಾವ್ತಾಂ ಜಾಯ್ತ್ಯಾ ಜಾಗ್ಯಾಂನಿ ರಾತಿಕ್ ಪಾವ್ಲಾಂ. ಅಶೆಂ ಆಸ್ತಾಂ ಭಿರಾಂತ್ ಕಸಲಿ?

“ತುಮಿ ಮ್ಹಜೆಂ ಸವಾಲ್ ಸಮ್ಜುಂಕ್ ನಾತ್ ಶ್ರಿಮಾನ್.....” ತಾಚೆ ದೊಳೆ ಮಿಣ್ಣೆಣ್ಣೆ. ಮ್ಹಜ್ಯಾ ಭುಜಾಂಚೆರ್ ತಾಣೆಂ ಹಾತ್ ಫಾಲೊ.

“...ತುಮ್ಜಾ ತಸಲ್ಯಾ ತರ್ನಾಟ್ಕಾಕ್ ಮ್ಹಜ್ಯೆ ಲಾಗಿಂ ಏಕ್ ತೋಫಾ ಆಸಾ ಹುಜೂರ್...” ತಾಚ್ಯೆ ಭಾಶೆಂತ್ಲಾನ್ ತಾಕಾ ಹಾಂವೆಂ ಪಾರ್ಕಿಲೆಂ. ಪೂಣ್ ತೊ ಕಿತೆಂ ಸಾಂಗುಂಕ್ ಸೊದ್ತಾಲೊ ಮ್ಹಣ್ ಹಾಂವ್ ಆಜುನೆಯಿ ಸಮ್ಜುಂಕ್ ನಾ.

“ಮಾತ್ಯೆಂ ಮುಕಾರ್ ಗೆಲ್ಯಾರ್ ಹಾಂವ್ ತುಮ್ಕಾಂ ಸಾಂಗ್ತಾಂ,” ಮ್ಹಜ್ಯಾ ಕಾನಾಂತ್ ತೊ ಗುಣ್ಣಣ್ಣೊ.

ಏಕ್ ಪಾಂಚ್ ಮೆಟಾಂ ತಾಚ್ಯಾ ಸಾಂಗಾತಾ ಚೆಲ್ಲೊಂ. ಎಕ್ಯೆ ನಿರ್ಜನ್ ಸುವಾತೆರ್ ರಸ್ತಾಚ್ಯೆ ದೆಗೆರ್ ದೋನ್ ಝಾಡಾಂ ಮಧೆಂ ಗುಲಾಬಿ ರಂಗಾಚಿ ಸಾಡಿ ನ್ಹೆಸ್ಲೆಲಿ ಏಕ್ ಬಾಯ್ಲ್ ಮ್ಹಾಕಾ ದಿಸ್ಲಿ. ಮ್ಹಾಕಾ ಪಳೆವ್ನ್ ತಿ ಲಜೆಲಿ. ಹಾಂವ್ ತಿಕಾ ಚಡ್ ಪಳೆಂವ್ಕ್ ವಚುಂಕ್ ನಾ. ಕಿತ್ಯಾಕ್ ತಸಲೊ ಮನಿಸ್ ಹಾಂವ್ ನ್ಹಯ್. ಲೊಕಾಂಚಿ ಮ್ಹಜ್ಯೆ ವಿಶಿಂ ಏಕ್ ಚೂಕ್ ಸಮ್ಜಣಿ ಆಸ್ಲಿ!

ಮ್ಹಾಕಾ ಥಂಯ್ ಸೊಡುನ್ ತೊ ಚಾವಾಲೊ ಥಂಯ್ಚೊ ಮಾಯಾಗ್ ಜಾಲೊ. ತ್ಯೆ ಬಾಯ್ಲೆಕ್ ಪಳೆವ್ನ್ ಹಾಂವೆಂ ಮ್ಹಜಿ ಪಾಟ್ ವಳ್ಳಿ.

“ರಾವಾ....” ತಿಣೆಂ ಮ್ಹಜೊ ಹಾತ್ ಧರೊ. “ತುಮ್ಜೆ ಖಾತಿರ್ ಹಾಂವ್ ಕಿತೆಂಯ್ ಕರುಂಕ್ ತಯಾರ್ ಆಸಾಂ.....ದುಡು ಅಪೇಕ್ಷೆನಾಂ...”

ಅಸಲ್ಯಾ ಫಾಸಾಂತ್ ಹಾಂವೆಂ ಕಿತ್ಯಾಕ್ ಪಡ್ಡೆಂ? ಹಾಂವ್‌ಯ್ ಏಕಾ ಬರ್ಯಾ ಘರಾಣ್ಯಾಂತ್ಲೊಂ. ಮ್ಹಾಕಾಯ್ ಬಾಯ್ಲ್ ಆಸಾ. ಪೂಣ್ ಮಾಗಿರ್...

“ತುಂ ಹಾಂಗಾ ಕಿತೆಂ ಕರ್ತಾಯ್.....ಆನಿ ತೆಂಯ್ ಹ್ಯೆ ಎಕ್ಸುರೈ ಸುವಾತೆರ್” ಹಾಂವೆಂ ತಿಕಾ ವಿಚಾರ್ಲೆಂ.

“ಮ್ಹಜಿ ಏಕ್ ಲಾಂಬ್ ಕಥಾ ಸಾಯ್ಪಾಂನೊ....ತುಮ್ಕಾಂ ಹಾಂವ್ ಸವಿಸ್ತಾರ್ ಸಕ್ತಡ್ ಸಾಂಗ್ತಾಂ.....ಪೂಣ್ ಪ್ಲಿಜ್ ಮ್ಹಾಕಾ ಹ್ಯಾ ಯಮ್ಕೊಂಡಾ ಥಾವ್ನ್ ಸುಟ್ಕಾ ದಿಯಾತ್...” ತಿ ಅವ್ಜಿತ್‌ಚ್ ಅಶೆಂ ಕಿತ್ಯಾಕ್ ಉಲಯ್ತಾ ಗಾಯ್ ಮ್ಹಣ್ ಹಾಂವ್ ಚಿಂತುಂಕ್ ಪಡ್ಲೊಂ.

“.....ತ್ಯಾ ಚಾವಾಲ್ಯಾಕ್ ಏಕ್ ದೋನ್ ಹಜಾರ್ ದಿಯಾತ್ ಆನಿ ತುಮ್ಜೆ ಗಾಡಿಯೆಂತ್ ಮ್ಹಾಕಾ ವ್ಹರಾತ್...ಪ್ಲಿಜ್.” ತಿಚ್ಯಾ ದೊಳ್ಯಾಂತ್ ದುಕಾಂಚೆ ದೋನ್ ಥೆಂಬೆ ಹಾಂವೆಂ ದೆಕ್ಲೆ. ಪೂಣ್ ಹೊ ತಾಣೆಂ ಕರ್ಚೊ ಡೋಂಗ್ ಜಾಲ್ಯಾರ್?

ಕಿತೆಂ ಕರ್ಚೆಂ ಮ್ಹಾಕಾ ಸಮ್ಜಲೆಂ ನಾ. ದೋನ್ ಹಜಾರಾಂಚೊ ಏಕ್ ನೋಟ್ ಗಾಡಿಯೆ ಲಾಗಿಂ ಉಬೊ ಆಸ್ಲಲ್ಯಾ ಚಾವಾಲ್ಯಾಕ್ ಹಾಂವೆಂ ದಿಲೊ. ತೊ ಕಾಂಯ್ಚ್ ಉಲಯ್ಲೊ ನಾ.

“ಹಾಂವ್ ಬಿಜ್ಜಿ....ಕಾಜಾಪುರ್‌ಗಾರ್,” ಉಸ್ತಡುನ್ ತಿ ಮ್ಹಣಾಲಿ... ಹಾಂವ್ ಗಾಡಿ ಸುರು ಕರ್ತಾನಾ.

ಪಯ್ಯಾಚಿಂ ಲೆಕ್ ಹಾಂವ್ ಮ್ಹಜ್ಯೆ ದಿಸ್ವಟೆಚ್ಯಾ ನಿಮಾಣ್ಯಾ ಪಾನಾರ್ ಬರಯ್ತಾಲೊಂ.... ಏಕ್ ರುಪ್ಯಾಚಿಂ ಲೆಕ್ ಲೆಗುನ್. ಕಿತೆಂ ಬರೊಂವ್ ಆಜ್.....ದೋನ್ ಹಜಾರಾಂಚಿ ಚಾ?

“ಪ್ಲೀಜ್ ಗಾಡಿಯೆಚಿಂ ಜನಲಾಂ ಬಂದ್ ಕರಾತ್.....” ತಿಚಿ ನದರ್ ಆಪ್ಲ್ಯಾ ಹ್ಯಾಂಡ್ ಬೆಗಾರ್ ಆಸ್ಲಿ. ತೊಂಡ್ ಪುಸುಂಕ್ ತುವಾಲೊ ಸೊದ್ತಾಲಿ ತಿ.

“ತುಂ ಕೊಣ್” ಹಾಂವೆಂ ವಿಚಾರ್ಲೆಂ ತಿಕಾ... ಪರತ್ ಏಕ್ ಪಾವ್ಲಿಂ. ಶಾಲಿನಿ ಬರಿಂ ಮೊನೆಲಿಂ ಜಾಪ್ ತಿ ದಿಂವ್ಚಿ ನಾ ಮ್ಹಣ್ ಮ್ಹಾಕಾ ಖಾತ್ರಿ ಆಸ್ಲಿ.

“ಸಾಯ್ಬಾಂನೊ....ಮ್ಹಾಕಾ ಹೆಲ್ಪ್ ಕರಾ....” ಬೆಗಾಂತ್ ತಿಕಾ ತುವಾಲೊ ಮೆಳ್ಳೊ ನಾ.

“ಹಾಂವ್ ತ್ಯಾ ಚಾವಾಲ್ಯಾಚಿ ಭಾಚಿ....ಆಮಿ ಕಾಜಾಪುರ್.ಚಿಂ. ಹಾಂವ್ ಹಾಂಗಾ ಕಾಮ್ ಸೊದುಂಕ್ ಮ್ಹಣ್ ಆಜ್ ಸಕಾಳಿಂ ಆಯಿಲ್ಲಿಂ. ಮಾಮಾನ್ ಮ್ಹಾಕಾ ಏಕಾ ಹೊಟೆಲಾಂತ್ ವ್ಹಲೆಂ ಆನಿ ಮ್ಹಜ್ಯೆ ಲಾಗಿಂ ಆಸ್ಲೆ ಪಯ್ಕೆ ಕಮಿಷನ್ ಮ್ಹಣ್ ಮಾಗ್ಲೆ. ನೆಣ್ಣ್ಯಾ ಪರಿಂ ಹಾಂವೆಂ ತೆ ತಾಕಾ ದಿಲೆ...” ಗಾಡಿ ಚಲಯ್ತಾನಾ ತಿಚಿಂ ಉತ್ತಾಂ ಹಾಂವ್ ಚೀತ್ ದಿವ್ನ್ ಆಯ್ಕತಾಲೊಂ. ಸ್ ವರಾಂ ಜಾಲ್ಲಿಂ, ಹಾಂವ್ ಆಜುನ್ಯಾ ಮ್ಹಜ್ಯಾ ಶೆರಾ ಭಾಯ್ರ್ ವಚುಂಕ್ ನಾಸ್ಲೊಂ.

“ಮಾಗಿರ್ ಏಕ್ ದಾದ್ಲೊ ತ್ಯಾ ಕುಡಾಂತ್ ಆಯ್ಲೊ....ಮ್ಹಜಿಂ ಸರ್ವೆಸ್ ಲುಟುಂಕ್ ತೊ ಮ್ಹಜೆರ್ ಬಳ್ ಕರಿಲಾಗ್ಲೊ...ಪೂಣ್ ಹಾಂವೆಂ ತಾಕಾ ತಶೆಂ ಕರುಂಕ್ ದಿಲೆಂ ನಾ...ಹಾಂವ್ ಥಂಯ್ ಥಾವ್ನ್ ಪಳ್ಳೆ ಬಸ್ ಸ್ಪಾಂಡಾರ್ ಆಯ್ಲಿಂ. ಮ್ಹಜ್ಯಾ ಮಾಮಾನ್ ಮ್ಹಾಕಾ ಸೊದ್ಲೆಂ.....ಆನಿ ಹಾಂವ್ ಮೆಳ್ಳಚ್ ಮ್ಹಾಕಾ ಥಾಪ್ಡಾಯ್ಲಿಂ...” ತಾಚೆಂ ಹೆಂ ಉಲೊವ್ಣೆಂ ಆಯ್ಕತಾನಾ ಮ್ಹಜಿಂ ಕಾಳಿಜ್ ಮೊಂವಾಳೆಂ.

“ತುಮಿ ಮ್ಹಾಕಾ ಬರೆ ಗುಣೆಸ್ತ್ ಸ್ವಭಾವಾಚಿ ಮ್ಹಣ್ ಭೊಗ್ಲೆಂ...ದೆಕುನ್ ತುಮ್ಚೆ ಸಾಂಗಾತಾ ಹಾಂವ್ ಯೆಂವ್ಕ್ ಕಬುಲ್ ಜಾಲಿಂ.... ಮ್ಹಜೊ ಮಾಮ್ ಮ್ಹಜ್ಯೆ ಕುಡಿಚೊ ಧಂದೊ ಕರುಂಕ್ ಸೊದ್ತಾ. ಮ್ಹಾಕಾ ಮ್ಹಜ್ಯಾ ಘರಾ ವಚುಂಕ್ ಜಾಯ್.” ರಡ್ಕುರೆಂ ತಾಚೆಂ ಮುಖಮಳ್ ಗುಂಡ್ ಚಿಂತಾನಿ ಘುಸ್ಪಲ್ಲೆಂ ಹಾಂವೆಂ ದೆಕ್ಲೆಂ.

“ತಿ ತುಕಾ ಶಿಕಾರ್ವ್ ಪುಣಿ ಸೊದಿನಾ ಮೂ!”.... ಮ್ಹಜ್ಯಾ ಭಿತರ್ಲೊ ತಾಳೊ ಮ್ಹಜ್ಯೆ ಲಾಗಿಂ ಉಲಯ್ಲೊ.

“ಬರೆಂ ಬಾಯ್ ಹಾಂವ್ ತುಕಾ ಬಸ್ ಸ್ಪಾಂಡಾರ್ ಸೊಡ್ತಾಂ....ಬಸ್ ಯೆತಾ ಮ್ಹಣಸರ್ ರಾವ್ತಾಂ ಆನಿ ಮಾಗಿರ್ ತುಜಿ ಮುಕ್ತಿ ವಾಟ್ ತುಂ ಪಳೆ.....” ತಿಕಾ ಹಾಂವೆಂ ಭುಜಯ್ಲೆಂ.

ಮ್ಹಜಿ ಗಾಡಿ ಬಸ್ ಸ್ಪಾಂಡಾರ್ ರಾವೊವ್ನ್ ಥಂಯ್ ಆಸ್ಲಲ್ಯಾ ಕಂಡಕ್ಕಾರಾ ಕಡೆ ಕಾಜಾಪುರ್ ವೆಚ್ಯಾ ಬಸ್ಸಾ ವಿಶಿಂ ವಿಚಾರ್ಲೆಂ ಹಾಂವೆಂ. ಸಾಂಜೆಚಿಂ ಸಾಡೆ ಸಾತ್ ಜಾಲ್ಲಿಂ

“...ಕಾಜಾಪುರ್ ವೆಚಿಂ ಬಸ್ ಆಜ್ ಯೆಂವ್ಚೆಂ ನಾ.... ಆಜ್ ಸ್ತ್ರಾಯ್ಕ್ ಖಿಯ್...ಫಾಲ್ಯಾಂ ಸಕಾಳಿಂ ಬಾರಾ ವರಾರ್ ಹಾಂಗಾ ಥಾವ್ನ್ ಬಸ್ ಸುಟಿತ್,” ತಾಣೆಂ ಮ್ಹಾಕಾ ಕಳಯ್ಲೆಂ.

ಗಾಡಿಯೆಂತ್ ಮ್ಹಜಿ ನದರ್ ತಿಚೆರ್ ಪಡ್ಲಿ. ಅರ್ದೆಂ ಭುಕೆನ್ ಆನಿ ಅರ್ದೆಂ ಭಿಯಾನ್ ತಿಚೆ ನಿರ್ದೆಸ್ ದೊಳೆ ಖಾಟಿಯೆಕ್ ಲಾಲೆತಾಲೆ.

ಕಿತೆಂ ಕರ್ಚೆಂ ಆತಾಂ? ಹೊಟೆಲಾಂತ್ ಗೆಲ್ಯಾರ್ ತಿಚ್ಯಾ ಸಾಂಗಾತಾ ರಾವಜೆ ಪಡತ್! ಹಾಂವೆಂ ಧಯ್ರಾನ್ ತಶೆಂಚ್ ಕೆಲೆಂ. ತಿಕಾ ಖಿಟ್ಲಾರ್ ನಿದಾವ್ನ್ ಹಾಂವ್ ಸಕ್ಲೆ ನಿರ್ದೊಂ. ಗಾಡಿ ಹೊಟೆಲಾ ಭಾಯ್.

ಪುರಾಸಣೆನ್ ಮ್ಹಾಕಾ ತಕ್ಷಣ್ ನೀದ್ ಪಡ್ಲಿ. ಹಾಂವೆಂ ಉಟ್ತಾನಾ ಧಾ. ಬಿಜ್ಜಿ ಆಜುನ್ಯಾ ನಿರ್ದೆಲ್ಲೆಂ.

ತಿಕಾ ಉಟೊವ್ನ್ ತ್ಯಾಚ್ ಹೊಟೆಲಾಂತ್ ಆಮಿ ನಾಶೆಲ್ಲೊ ಕರುನ್ ನಿಕಳ್ಯಾವ್. ಬಸ್ ಯೆತಚ್ ತಿಣೆಂ ಮ್ಹಾಕಾ ವೆಂಗ್ ಮಾರ್ಲಿ ಆನಿ ರೊಕ್ಡಿಚ್ ತಿ ಬಸ್ಸಾ ಭಿತರ್ ರಿಗ್ಲಿ.

ಬಾರಾ ವರಾಂಚೆಂ ಬಸ್ ಪಾವ್ಲೆಂ ಎಕಾಕ್ ಆಯಿಲ್ಲೆಂ. ಮಾತ್ ದೋನ್ ಮಿನುಟಾಂ ಭಿತರ್ ಕಾಜಾಪುರಾಕ್ ಸುಟ್ಲೆಂ.

ಮ್ಹಜೆಂ ಜೆವಣ್ ಕರ್ತಾನಾ ತಿಚ್ಯಾಚ್ ಚಿಂತ್ನಾಂನಿ ಹಾಂವ್ ಘುಸ್ಪಲ್ಲೊಂ. ಮ್ಹಜ್ಯಾಚ್ ಲೊಕಾಂನಿ ಮ್ಹಾಕಾ ಸಾರ್ಕೆಂ ವಳ್ಕುಂಕ್ ನಾ, ಪೂಣ್ ಹ್ಯಾ ಪರ್ಕಾನ್ ಮ್ಹಜೆರ್ ಇತ್ಲೊ ಭರ್ವಸೊ ದವರೊ. ಹೆಂ ಕೊಣಾಕ್ ಸಾಂಗ್ಚೆಂ ಹಾಂವೆಂ?

ಘಡಿಯಾಳ್ ಪಳೆತಾನಾ ದೊನ್ವಾರಾಚಿಂ ದೋನ್ ವರಾಂ.

ಏಕ್ ಆಖೊ ದೀಸ್ ಅಸೊಚ್ ಪಾಶಾರ್ ಜಾಲೊ ಆನಿ ಹಾಂವ್ ಆಜುನ್ಯಾ ಬೆಂಗ್ಕುರ್ ವಚುಂಕ್ ಸುಟುಂಕ್ ನಾ.

ಬೆಂಗ್ಕುರ್ ಹಾಂವ್ ಬುದ್ಧಾರಾ ರಾತಿಕ್ ಪಾವ್ಲೊಂ....ಪಯ್ಲೆ ಬರೆಂ ಜಾಲೆಂ....ಕಸಲಿಚ್ ಅಡ್ಡಣ್ ಮ್ಹಾಕಾ ಭೊಗ್ಲಿ ನಾ....ಕೊಣೆಯಿ ಮ್ಹಾಕಾ ಮೆಳ್ಳಿಂ ನಾಂತ್.....ಡೈರಿಂತ್ ಬರೊವ್ನ್ ಮ್ಹಜ್ಯಾ ಪೆನ್ನಾಚೆಂ ಕವರ್ ಫಾಲ್ತಾನಾ ಮ್ಹಜ್ಯೆ ಗಾಡಿಯೆ ಭಿತರ್ ಪಡ್ಲೆಲೊ ಬಿಜ್ಜಿಚೊ ತುವಾಲೊ ಹಾಂವೆಂ ಕಚೆಂ ಪೆಟೆಂತ್ ಉಡಯ್ಲೊ.

Raknno, May 25-31, 2018

ಹಾಂವ್ ಆನಿ ಮ್ಹಜೊ ವ್ಹಡ್ಲೊ ಭಾವ್

(ಹಿಂದಿ ಜ್ಯೇಶ್ವ್ ಲೇಖಕ್ ಮುನ್ಯಿ ಪ್ರೇಮ್‌ಚಂದ್ ಹಾಣೆಂ ಬರಯ್ಲಲ್ಯಾ “ಬಡೇ ಭಾಕ್ ಸಾಹಾಬ್” ಹ್ಯಾ ಮೂಳ್ ಹಿಂದಿ ನಾಟ್ಯಾಚೆಂ ಭಾಶಾಂತರ್)

ಆಪ್ಲೊಸ್? ಆಮ್ಚ್ಯಾ ಜಿವಿತಾಂತ್ ಪುಸ್ತಕೀಯ್ ಗಿನ್ಯಾನಾ ಸಾಂಗಾತಾ, ಜಿವಿತಾಂತ್ಲಾ ಅನ್ಬೊಗಾ ದ್ವರಿಂಯ್ ಜಾಯ್ತೆಂ ಶಿಕುಂಕ್ ಮೆಳ್ತಾ ಮ್ಹಳೆಂ ಸತ್, ಹ್ಯಾ ದೊಗಾ ಜಣಾಂ ಭಾವಾಂಚ್ಯಾ ಜಿಣಿಯೆ ಶಯ್ಲಿ ಮಾರಿಫತ್ ಬರಯ್ಲಾರಾನ್ ವ್ಯಕ್ತ್ ಕೆಲಾಂ.

ಮ್ಹಜೊ ವ್ಹಡ್ಲೊ ಭಾವ್ ಪ್ರಾಯೆನ್ ಮ್ಹಜ್ಯೆ ಪ್ರಾಸ್ ಪಾಂಚ್ ವರ್ಸಾಂ ವ್ಹಡ್ ಆನಿ ತೀನ್ ವರ್ಗಾಂ ಮುಕಾರ್. ಮ್ಹಜ್ಯಾ ಸಾಂಗಾತಾ ತಾಣೆಂಯ್ ಆಪ್ಲೆಂ ಶಿಕಪ್ ಸುರ್ವಾತ್ಲಲೆಂ. ಪೂಣ್ ಶಿಕ್ಪಾ ವಿಶಿಂ ತಾಚೊ ಆಮ್ಲೊರಿ ಮನೋಭಾವ್ ನಾಸ್ತ್ಯೆ ವರ್ವಿಂ ಎಕಾಚ್ ವರ್ಗಾಂತ್, ದೋನ್ ವರ್ಸಾಂ ತರ್ ಕಾಂಯ್ ಪಾವ್ಪಿಂ ತೀನ್ ವರ್ಸಾಂ ಸಯ್ತ್ ತ್ಯಾಚ್ ಬಾಂಕಾರ್ ಬಸುನ್ ತಾಣೆಂ ರ್ಪುರಯ್ಲಾಂತ್.

ಅಸಲೊ ಮ್ಹಜೊ ದಾಟ್ಪಿ, ಮ್ಹಜೊ ವ್ಹಡ್ಲೊ ಭಾವ್. “ಅಸ್ಕತ್ ಬುನ್ಯಾದಿಚೆರ್ ಏಕ್ ಮಜ್ಬುತ್ ಬಾಂದಪ್ ಕಶೆಂ ಉಬಾರ್ಕೆತ್?” ಅಶೆಂ ತಾಚೆಂ ತರ್ಕ್. ಹಾಕಾಚ್ ಲಾಗುನ್ ಮ್ಹಾಕಾ ಆನಿ ತಾಕಾ ತಾಳ್ ಪಡನಾಸ್ಲೊ.

ಹಾಂವ್ ಧಾಕ್ಲೊ ತೊ ವ್ಹಡ್ಲೊ. ಮ್ಹಾಕಾ ನವ್ ವರ್ಸಾಂ ಭರ್ತಾನಾ, ತಾಚಿ ಪ್ರಾಯ್ ಚೊವ್ಡಾ. ಮ್ಹಾಕಾ ಬೂದ್‌ಬಾಳ್ ಸಾಂಗ್ಚಿ, ತಾಚೊ ಜಲ್ಮಾಧಿಕಾರ್ (birth right) ಮ್ಹಣ್ ತೊ ಲೆಕ್ತಾಲೊ. ಆನಿ ತಶೆಂಚ್, ಹಾಂವೆಂಯ್ ತಾಣೆಂ ಫರ್ಮಾಯ್ಲೊಲ್ಯೊ ಸರ್ವ್ ಸಂಗಿ ಖಾಲ್ತಿಕಾಯೆನ್ ಕಾನುನ್ ಪಾಳ್ಳೆ ಬರಿಂ ಪಾಳಿಜೆ ಮ್ಹಳೆಂ ತಾಕಾ ಜಾಯಾಸ್ಲಲೆಂ.

ಸಕಾಳಿಂ ಥಾವ್ನ್ ಸಾಂಚ್ ಪರ್ಯಾಂತ್ ಬೂಕ್ ವಾಚ್ಪಾಂತ್ ವೇಳ್ ಖರ್ಚಿತಾಲೊ. ಥೊಡ್ಯೆ ಪಾವ್ಪಿಂ ತ್ಯಾ ಬುಕಾಚ್ಯೆ ದೆಗೆರ್ ಸುಕ್ಲೆಂ, ಸುಣೆಂ, ಮಾಜ್ರಾಂ ಹಾಂಚಿಂ ಪಿಂತುರಾಂ ಪಿಂತ್ರಾವ್ನ್ ಆಪ್ಲೆ ಮತಿಕ್ ಸಮಾಧಾನಿ ಕರ್ತಾಲೊ. ಆನಿ ಥೊಡ್ಯೆ ಪಾವ್ಪಿಂ ಏಕ್‌ಚ್ ಉತರ್ ವಾ ವಾಕ್ಯ ಧಾ-ವೀಸ್ ಪಾವ್ಪಿಂ ತೊ ಬರಯ್ತಾಲೊ. ತಾಣೆಂ ಬರಯ್ಲಲೆಂ ಸಮ್ಜುಂಕ್ ಹಾಂವೆಂ ನಿರ್ಫಳ್ ಪ್ರೇತನ್ ಕರ್ಚೆಂ ಆಸ್ಲೆಂ. ತೊ ನವ್ವೆ ಕ್ಲಾಶಿಕ್ ಪಾವ್ತಾನಾ, ಹಾಂವ್ ಪಾಂಚ್ಚೆಕ್ ಪಾವ್ಲೊಂ.

ಮ್ಹಾಕಾ ಬೂಕ್ ವಾಚ್ಚೆಂ ಮ್ಹಳ್ಯಾರ್ ಜಿವಾರ್ ಯೆತಾಲೆಂ. ಬುಕಾಂ ಸಂಗಿ ಏಕ್ ವರ್ ಸಾರ್‌ಚೆಂ ಮ್ಹಳ್ಯಾರ್ ಗುಡೊ ಚಡ್ಲೆ ಬರಿಂ. ಪೂಣ್ ಹೊಸ್ಪೆಲಾಚ್ಯಾ ಉಗ್ಡಾ ಮಯ್ದಾನಾರ್ ಧಾಂವ್ಚೆಂ, ವಾರ್ಯಾರ್ ಫಾತರ್ ಉಡೊಂವ್ಚೆಂ, ಆನಿ ಕಾಗ್ಡಾಚೆಂ ಪಿಸೊಳಿಂ ಕರ್ನ್ ಉಬೊಂವ್ಕ್ ಮ್ಹಾಕಾ ಭಾರಿ ಖುಶಿ. ಹ್ಯಾ ಕಾಮಾಂತ್ ಮ್ಹಜೆ ಹೆರ್ ಸಾಂಗಾತಿ ಮೆಳ್ಳ್ಯಾರ್ ಮಜಾಚ್ ಮಜಾ. ಪೂಣ್ ದಾಟ್ಪುಕ್ ಪಳಯ್ಲೆಂಚ್ ಹಾಂವ್

ರೂಕ್ ಜಾವ್ನ್, ತಾಚೆಂ ಸ್ಥಳೆಂ ಮುಖಮಳ್ ಪಳೆವ್ನ್ ಶಿದಾ ಮ್ಹಜ್ಯಾ ಕುಡಾ ಭಿತರ್ ರಿಗ್ತಾಲೊಂ.

“ಖಿಯೆ ಗೆಲ್ಲೊಯ್?” ತೆಂಚ್ ಸದಾಂಚೆಂ ಸವಾಲ್ ಘಡ್ಲೆಡ್ಯಾ ತಾಳ್ಯಾನ್ ಸದಾಂನೀತ್ ಮ್ಹಾಕಾ ತೊ ವಿಚಾರಿ. ಆನಿ ಹಾಂವ್ ಮೊನೆಯ್ಯಾ ಉತ್ರಾಂನಿ ತಾಕಾ ಜಾಪ್ ದಿತಾಲೊಂ. ತಾಚ್ಯೆ ಮುಕಾರ್ ಮ್ಹಜ್ಯೆ ಜಿಬೆಂತ್ಲ್ಯಾನ್ ಉತ್ರಾಂ ಸುಟನಾ ಜಾಲಿಂ. ಮ್ಹಜೆಂ ಹೆಂ ಮೊನೆಪಣ್ ಮ್ಹಜ್ಯೆ ಚುಕಿಕ್ ರುಜ್ವಾತ್ ದಿಲ್ಲೆ ಬರಿಂ ಜಾಲೆಂ. ಹಾಂವ್‌ಚ್ ನೆಣಾಂ, ತಾಕಾ ಭಿಯೆನಾಸ್ತಾಂ “ಭಾಯ್, ಖೆಳುಂಕ್ ಗೆಲ್ಲೊಂ” ಮ್ಹಳಿಂ ಉತ್ರಾಂ ಮ್ಹಜ್ಯಾ ತೊಂಡಾಂತ್ಲ್ಯಾನ್ ಹಾಂವ್ ಕಿತ್ಯಾಕ್ ಮ್ಹಣ್ ಭಾಯ್, ಕಾಡುಂಕ್ ಸಕ್ಲೊ ನಾಂ! ಏಕ್ ದೀಸ್...

“ಹೈ ರಿತಿನ್ ಇಂಗ್ಲಿಶ್ ಶಿಕ್ಲಾರ್ ತುಕಾ ಕಾಂಯ್ಚ್ ಮೆಳ್ಚೆಂ ನಾ. ಇಂಗ್ಲಿಶ್ ಶಿಕ್ಚೆಂ ಮ್ಹಳ್ಯಾರ್ ಭುರ್ಗಾಂಚೊ ಖೆಳ್ ಮ್ಹಣ್ ಚಿಂತ್ತಾಯ್‌ಗಿ ತುಂ? ತುಜೆಂ ರಗತ್ ಪಿಳ್ಸ್, ಫಾಮ್ ಕಾಡ್ನ್ ಇಂಗ್ಲಿಶ್ ಶಿಕ್ಲಾರ್ ಮಾತ್ ಇಂಗ್ಲಿಶ್ ಶಿಕ್ಯೆತ್. ಸಂಸಾರಾಂತ್ ಆಸ್ಲಲ್ಯಾ ಜಾಣಾರ್ಯಾಂಕ್ ಸಯ್ ಇಂಗ್ಲಿಶ್ ಭಾಸ್ ಸುಡಾಳ್ ಯೆನಾ. ಮ್ಹಜಿಚ್ ದೇಕ್ ಘೆ, ಪುನೆಕೆಲ್ಲ್ಯಾ!” ಆತಾಂ ತಾಚೆಂ ದೀರ್ಗ್ ಪ್ರವಚನ್ ಚಾಲು...

“ಸದ್ಲಾಂ ಕ್ರಿಕೆಟ್ ಆನಿ ಹಾಕ್ಚಿ ಖೆಳ್ ಆಸ್ತಾತ್. ಹಾಂವ್ ತಾಂಚ್ಯೆ ಥಾವ್ನ್ ಪಯ್ಸ್ ರಾವುನ್, ಮ್ಹಜೆಂ ಧ್ಯಾನ್ ಮನ್ ಫಕತ್ ಶಿಕ್ಲಾಚೆರ್‌ಚ್ ಖಿಂಚಯ್ತಾಂ. ಆನಿ ಇತ್ಲೆಂ ಶಿಕ್ತುನ್‌ಯ್ ಹಾಂವ್ ಎಕಾಚ್ ವರ್ಗಾಂತ್ ದೋನ್ ತಿಂ ತೀನ್ ವರ್ಸಾಂ ಘಷ್ಟೊ ಕಾಡಿತ್ ಆಸಾಂ...ತುಕಾ ಕಿತೆಂ ಜಿವಿತ್‌ಭರ್ ಎಕೆಚ್ ಕ್ಲಾಶಿಂತ್ ರಾವಜೆಗಿ? ಪಪ್ಪಾಚೆ ಪಯ್ ವಿಬಾಡ್ಚ್ಯಾ ಬದ್ಲಾಕ್ ಇಸ್ಕೊಲ್ ಸೊಡುನ್ ಕೊಂಯ್ಚೆಬಾಲ್ (tip cat) ಖೆಳುಂಕ್ ವಚ್”. ತಾಚೆಂ ಹಿಂ ಜಡಾಯೆಚೆಂ ಉತ್ರಾಂ ಮ್ಹಜ್ಯಾ ಕಾನಾರ್ ಸಾದ್ತಾನಾ ಹಾಂವ್ ಘಳಿಲೊ ರಡ್ಲೊಂ.

ಮ್ಹಾಕಾ ಬುದಿ ಸಾಂಗ್ಚ್ಯಾಂತ್ ದಾಟ್ಪು ಲ್ಲೊ ಫಿಶಾಲಿ. ಮ್ಹಜ್ಯೊ ಖೊಡಿ ಕಾಡುನ್, ಮ್ಹಾಕಾ ತೊಪ್ಪಾತ್ ತಸಲಿಂ ಉತ್ರಾಂ ವಾಪುನ್ ಮ್ಹಾಕಾ ತಾಣೆಂ ಕಂಗಾಲ್ ಕರುನ್ ಸೊಡ್ಚೆಂ ಆಸ್ಲೆಂ.

ಮ್ಹಜಿ ಚೂಕ್ ಕಿತೆಂ? ಮ್ಹಾಕಾ ನಾಕಾ ಜಾಲ್ಲ್ಯಾ ಸಂಗಿಂನಿ ಹಾಂವೆಂ ಕಿತ್ಯಾಕ್ ಮೆತೆರ್ ಜಾಂವ್ಚೆಂ? ಹಾಂವೆಂ ಮ್ಹಜ್ಯಾ ಇತ್ಲಾಕ್‌ಚ್ ಚಿಂತ್ಲೆಂ ಆಸ್ಲೆಂ.

ಏಕ್ ದೀಸ್ ಹಾಂವೆಂ ನಿರ್ಧಾರ್ ಘೆತ್ಲೊ ...ಏಕ್ ವೆಳಾವಳ್ ಕರೈತ್ ಮ್ಹಣ್. ಸಕಾಳಿಂ ಸ ವರಾರ್ ಉಟಾಂ... ದಾಂತ್ ಫಾಸುನ್ ನಾಶ್ಲೊ ಕರ್ತಾಂ ಆನಿ ಮಾಗಿರ್ ಲಿಸಾಂವ್ ಕರುಂಕ್ ಬಸ್ತಾಂ. ಸ ಥಾವ್ನ್ ಆಟ್ ಪರ್ಯಾನ್ ಇಂಗ್ಲಿಶ್, ಆಟ್ ಥಾವ್ನ್ ನವ್ ಗಣಿತ್, ನವ್ ಥಾವ್ನ್ ಸಾಡೆ ನವ್ ಮ್ಹಣಸರ್ ಇತಿಹಾಸ್, ಮಾಗಿರ್ ಜೆಂವ್ಚೆಂ ಆನಿ ಇಸ್ಕೊಲಾಕ್ ವೆಚೆಂ. ಸಾಡೆ ತಿನಾಂಕ್ ಇಸ್ಕೊಲಾ ಥಾವ್ನ್ ಪಾಟಿಂ ಯೆವ್ನ್, ಇಲ್ಲೆಂ

ಆರಾಮ್ ಕರ್ನ್, ಚಾರ್ ಥಾವ್ನ್ ಪಾಂಚ್ ಪರ್ಯಾಂತ ಭುಗೋಲ್, ಪಾಂಚ್ ಥಾವ್ನ್ ಸ ವ್ಯಾಕರಣ್, ಅರ್ದೆಂ ವರ್ ಹೊಸ್ಲೆಲಾ ಮುಕಾರ್ ಪಾಸಯೊ ಮಾರ್ನ್, ಜೆವಣ್ ಕರ್ನ್, ಆಟ್ ಥಾವ್ನ್ ನವ್ ಭಾಶಾಂತರ್ ಕರ್ತಾಂ. ಮಾಗಿರ್ ನವ್ ಥಾವ್ನ್ ಧಾ ಹಿಂದಿ. ಹೆರ್ ವಿಶಯ್ ಧಾ ಥಾವ್ನ್ ಇಕ್ರಾ ವರಾ ಮ್ಹಣಸರ್ ಸೊಂಪೊವ್ನ್ ನಿದುಂಕ್ ವೆತಾಂ. ಅಸಲಿ ಮ್ಹಜಿ ವೆಳಾವಳ್ ಹಾಂವೆಂ ಮಾಂಡುನ್ ಹಾಡ್ಲಿ.

ಪೂಣ್ ತಿಂ ಪಾಚ್ಚಿಚಾರ್ ಶೆತಾಂ ಭಾಟಾಂ, ಥಂಡ್ಗಾರ್ ವಾರೆಂ, ಕಬಡ್ಡಿಚೊ ಆನಿ ವಾಲಿಬಾಲ್ಚೊ ಖೆಳ್ ಮ್ಹಣ್ತಾನಾ, ತಿ ವೆಳಾವಳ್ ಕಾಗ್ದಾರ್ಚೆ ಉರ್ಲಿ ಶಿವಾಯ್, ಮ್ಹಾಕಾ ತಿ ಕಾರ್ಯಾ ರುಪಾರ್ ಹಾಡುಂಕ್ ಜಾಲೆಂ ನಾಂ. ಆನಿ ಮಾಗಿರ್ ಸದಾಂಚ್ಯೆ ಬರಿಂ ದಾಟ್ಪುಚ್ಯಾ ಉತ್ರಾಂಚೊ ಬೊವಾಳ್. ತಾಚಿ ದಿಶ್ಟ್ ಮ್ಹಜೆರ್ ಪಡ್ತಚ್ ಮ್ಹಾಕಾ ಶೆಳೊ ಘಾಮ್ ಸುಟ್ಲೊ.

ವಾರ್ಶಿಕ್ ಪರಿಕ್ಷಾ ಸೊಂಪ್ಲಿ. ದಾಟ್ಪು ನಾಪಾಸ್. ಪೂಣ್ ಹಾಂವ್ ಪಾಸ್ ಜಾವ್ನ್ ಕ್ಲಾಶಿಂತ್ ಪ್ರಥಮ್ ಆಯ್ಲೊಂ. ಆತಾಂ ಮ್ಹಜ್ಯೆ ಮಧೆಂ ಆನಿ ದಾಟ್ಪು ಮಧೆಂ ಫಕತ್ ದೋನ್ ವರ್ಗಾಂಚೊ ಫರಕ್ ಆಸ್ಲೊ. ಖಂಡಿತ್‌ಜಾವ್ನ್ ಘರಾ ಯೆವ್ನ್ ದಾಟ್ಪುಕ್ ಸಮಾ ದಿಯಾಂ ಮ್ಹಣ್ ಮನ್ ಜಾಲೆಂ.

“ಆತಾಂ ಖಿಯಾ ಗೆಲಿ ತುಜಿ ಶಿಸ್ಟ್ ಆನಿ ಪಿಸ್ಟ್ ಅರೆ ಮ್ಹಾಕಾ ಪಳೆ, ಹಾಸುನ್ ಖೆಳುನ್ ಹಾಂವೆಂ ಪಯ್ಲೆಂ ಸ್ಥಾನ ಆಪ್ಲಾಯ್ಲಾಂ”.

ಪೂಣ್ ದಾಟ್ಪುಕ್ ಪಳಯ್ತಾನಾ ಹಾಂವ್ ಕರ್ಗಾಲೊಂ. ತಾಚಿಂ ತೆಂ ನಿಶೆಲ್ಲೆಂ ಮುಖಿಮಳ್ ಪಳೆವ್ನ್ ಮ್ಹಾಕಾ ತಾಚಿ ಕಾಕುಳ್ ದಿಸ್ಲಿ. ತರಯಿ ಮ್ಹಾಕಾ ಎಕ್ಯೆ ರಿತಿಚೊ ಹಂಕಾರ್ ಭೊಗ್ಲೊ.

ಆನಿ ಹಾಂವೆಂ ಮ್ಹಜೆಂ ಖೆಳ್ಳೆಂ ಕಾರ್ಯಂ ಪರ್ತುನ್ ಮುಕಾರ್ಲೆಂ. ತಾಚಿ ಭಿರಾಂತ್ ಮ್ಹಾಕಾ ಆತಾಂ ನಾಸ್ಲಿ.

ಏಕ್ ದೀಸ್ ಅಶೆಂಚ್ ಕೊಂಯ್ಡೆಬಾಲ್ ಖೆಳುನ್ ಹಾಂವ್ ದೊನ್ವಾರಾ ಜೆವ್ಣಾಕ್ ಪಾವ್ಲೊಂ ತೆದ್ನಾಂ?

“ಕ್ಲಾಶಿಂತ್ ಪಯ್ಲೊ ಆಯ್ಲಾಯ್ ಮ್ಹಣ್ ಹಂಕಾರ್‌ನಾಕಾಯ್...ರಾವಣಾ ವಿಶಿಂ ವಾಚ್ಲಾಂ ಮೂ ತುವೆಂ?”, ತಾಚೊ ಉಪದೇಶ್ ಸುರು..

“ಫಕತ್ ಪರಿಕ್ಷೆಂತ್ ಪಾಸ್ ಜಾಂವ್ಚೆಂ ವ್ಹಡ್ಲೆಂ ನ್ಹಯ್, ತುಜ್ಯಾ ಜಿವಿತಾಂತ್ ಜಾಣ್ವಾಯ್ ಆಟಾಪುಂಕ್ ತುವೆಂ ವಾವ್ರಿಚೆ. ರಾವಣಾನ್ ಆಖ್ಯೆ ಪೃಥ್ವಿರ್ ಧನಿಪಣ್ ಚಲಯ್ಲೆಂ, ದೆಕುನ್ ತಾಕಾ 'ಚಕ್ರವರ್ತಿ' ಆನಿ 'ಸಂಸಾರಾಚೊ ರಾಯ್', ಮ್ಹಣ್ ತಾಕಾ ವಲಾಯ್ಲೆಂ...ಕರ್ಮಾ ತಾಚಿಂ! ಆಯ್ಲೆವಾರ್ ಬ್ರಿಟಿಶಾಂಚೆಂ ರಾಜ್ ಸಗ್ಳ್ಯಾಂನಿ ವಿಸ್ತಾರ್ಲಾಂ, ತರಯಿ ಆಖ್ಯೆ ಸಂಸಾರಾಚೆರ್ ರಾಜ್ವಟ್ಕಿ ಚಲೊಂವ್ಕ್ ತೆ ಸಕ್ಲೆ ನಾಂತ್. ಕಿತ್ಯಾಕ್ ಜಾಣಾಂಯ್?” ಜಾಪ್ ನಾಸ್ಲೆಂ ದಾಟ್ಪುಚೆಂ ಮ್ಹಾಕಾ ಸಪಾಲ್.

“ಕಾರಣ್ ತಾಂಚಿ ರಾಜ್ವಟ್ಟಿ ಆಪ್ಣಾಂವ್ಕ್ ಹೆರ್ ರಾಷ್ಟ್ರಾಂ ತಯಾರ್ ನಾಂತ್. ರಾವಣಾಕ್ ಸಂಸಾರ್‌ಭರ್ ಆಸ್ಲಲ್ಯಾ ರಾಯಾಂಚೊ ಪಾಟಿಂಜೊ ಆಸ್ಲಲೊ ತೆಂ ಖರೆಂ. ತಾಕಾ ತೆ ಸುಂಕ್ ದಿತಾಲೆ ಖಂಯ್. ಪೂಣ್ ಶೆಕಿಂ ಕಿತೆಂ ಜಾಲೆಂ ತಾಕಾ?” ಮ್ಹಾಕಾ ಪಳೆವ್ನ್ ಪರ್ತುನ್ ತೊ ವಿಚಾರಿ.

ಮಾಗಿರ್ ಮ್ಹಾಕಾ ಬೊಟ್ ಜೊಕುನ್ ತೊ ಮ್ಹಣಾಲೊ, “ತಾಕಾ ಉದಕ್ ದಿಂವ್ಕ್ ಸಯ್ತ್ ಕೊಣ್‌ಯಿ ನಾಸ್ಲೊ. ಹಂಕಾರ್ ಭೊವ್ ಮಾರೆಕಾರ್ ಮ್ಹಳ್ಳೆಂ ಉಗ್ಡಾಸ್ ದವರ್...ಸಮ್ಜಲೆಂ ಗೀ!?”

ಆನಿ ಪರ್ತ್ಯಾನ್ ಘಂವುನ್...“ಹಂಕಾರಾನ್ ಜಿಯೆವ್ನ್ ಪಳೆ ಆನಿ ಖಂಡಿತ್ ಜಾವ್ನ್, ತುಂ ಸಲ್ವತಲೊಯ್”, ತಾಚಿಂ ತಿಂ ಜಿರ್ಗಿಂ ಉತ್ರಾಂ ಮ್ಹಜ್ಯಾ ಕಾಳ್ಜಾ ಮನಾಕ್ ಲಾಗ್ಲಿಂ...ಆಹ್!

ಉಸ್ವಾಸಾಚೊ ಏಕ್ ಘೊಟ್ ಗಿಳ್ನ್ ಪರ್ತ್ಯಾನ್ ಸುರು...“ಸಯ್ತಾನಾಕ್‌ಯ್ ತಶೆಂಚ್ ಜಾಲೆಂ. ಸಂಸಾರಾಂತ್ ತಾಚ್ಯೆ ಪ್ರಾಸ್ ವರ್ತೊ ದೆವಾಚೊ ಭಕ್ತ್ ಕೊಣ್‌ಯಿ ನಾ ಮ್ಹಣ್ ತೊ ಚಿಂತ್ತಾಲೊ. ದೆಕುನ್ ತಾಕಾ ಸರ್ಗಾ ಧಾವ್ನ್ ಧಾಂವ್ಡಾವ್ನ್ ನರ್ಕಾಕ್ ಧಾಡ್ಲೊ. ರೊಮಾಚೊ ಪಾತ್ಯಾ ಸಯ್ತ್ ತಶೆಂಚ್ ಹಂಕಾರಾನ್ ಫುಲ್ಲಲೊ. ತೊಯ್ ಗರಿಬ್ ಭಿಕಾರಿ ಜಾವ್ನ್ ಮೆಲೊ”, ತಾಣೆಂ ದಿಲ್ಲ್ಯಾ ಉದಾಹರಾಂಚಿಂ ಪಟ್ಟಿ ವಾಡತ್ ಗೆಲಿ.

“ತುಜಿಂ ನಶಿಬ್ ಬರೆಂ ಆಸ್ಲಲೆಂ ದೆಕುನ್ ತುಂ ಪಾಸ್ ಜಾಂವ್ಕ್ ಸಕ್ಲೊಯ್. ಅಸಲೆಂ ನಶಿಬ್ ಘಡ್ಯೆ ಘಡ್ಯೆ ಯೆನಾ. ಕೊಂಯ್ಬೆಬಾಲ್ ಖೆಳ್ತಾನಾಯ್ ತುಜಿಂ ನಶಿಬ್ ಬರೆಂ ಆಸ್ಲಾರ್ ಮಾತ್ ಜಯ್ತ್ ಲಾಭ್ತಾ. ಪೂಣ್ ತೊ ವರ್ತೊ ಖೆಳ್ತೊ ಜಾಯ್ತಾ...ಕಳ್ಳೆಂಗೆ?” ದಾಟ್ಪು ಮ್ಹಾಕಾ ಅಣ್ಣಿಲಾಗ್ಲೊ.

“ಹಾಂವ್ ಅಸೊಚ್ ನಾಪಾಸ್ ಜಾಲಾಂ ಮ್ಹಣ್, ಚಿಂತ್ತಾಯ್‌ಗೀ ತುಂ? ಮ್ಹಜ್ಯೆ ಕ್ಲಾಶಿಕ್ ಪಾವ್ತಾನಾ ತುಕಾ ಸಮ್ಜತಲೆಂ. ಆಲ್ತೆಬ್ರಾ ಆನಿ ಜೊಮೆಟ್ಟಿ ಶಿಕೊಂವ್ಕ್ ತುಕಾ ಬಾಂಯ್ ಖೊಂಡಿಜೆ ಪಡತ್.” ಆತಾಂ ತಾಚ್ಯಾ ಉತ್ರಾಂನಿ ಎಕಾ ಧರಾಚಿ ಗುಂಡಾಯ್ ಮ್ಹಾಕಾ ಭೊಗ್ಲಿ. ಹಾಂವ್ ತಾಕಾಚ್ ಪಳಯ್ ರಾವ್ಲೊಂ.

ಮಾಗಿರ್ ಅಡ್ಜುನ್ ಅಡ್ಜುನ್ ತೊ ಮುಕಾರಿಲಾಗ್ಲೊ, “...ತ್ಯಾ ಇಂಕ್ಲೆಂಡಾಚ್ಯೆ ಚರಿತ್ರಂತ್ ಆಟ್ ಜಣ್ ಹೆನ್ರಿ ಆಸಾತ್. ತುಂ ಕಿತೆಂ ಚಿಂತ್ತಾಯ್ ಎಕಾ ಹೆನ್ರಿಚ್ಯಾ ಜಿವಿತಾಂತ್ ಘಡ್ಲೆಂ ಘಡಿತ್ ಖಂಯ್ಚ್ಯಾಯ್ ಹೆನ್ರಿಕ್ ಧಾವ್ಪೆತ್‌ಗೀ? ಚುಕ್ಲ್ಯಾರ್ ಮಾರ್ಕ್ಸ್ ಕಾತರ್ನಾತ್. ತುಜ್ಯಾ ತಸಲ್ಯಾಕ್ ಸೊನ್ನೆ ಸಯ್ತ್ ದಿಂವ್ಚಿಂ ನಾಂ ತುಜಿ ಟಿಚೆರ್. ಡಜನ್‌ಭರ್ ಜೈಮ್ಸ್, ಡಜನ್‌ಭರ್ ವಿಲ್ಯಮಾಂ ಆನಿ ಇಸ್ವಾ ಭಾಯ್ತ್ ಚಾರ್ಲ್ಸ್ ಮ್ಹಣ್ತಾನಾ ತಕ್ಲೆ ಫಡಾಫಡ್ ಸುರು ಜಾತಾ...ತ್ಯಾ ಮಾಲ್ತಿಸಾಂವಾಂಕ್ ದೋನ್ ವೆಗ್ಳಿಂ ನಾಂವಾಂ ದವರುಂಕ್ ಕಿತೆಂ ಮಾರ್ ಆಯ್ಲಿಲೀ?...ಪಯ್ಲೊ, ದುಸ್ರೊ, ತಿಸ್ರೊ, ಚೊವ್ರೊ, ಪಾಂಚೊ ತ್ಯಾಚ್ ನಾಂವಾಕ್ ಕುಡ್ಪುಂಚ್ಯಾ ಬದ್ಲಾಕ್. ಅರೆ, ಮ್ಹಾಕಾ

ವಿಚಾರ್‌ಲಲೆಂ ಜಾಲ್ಯಾರ್ ಹಜಾರ್ ನಾಂವಾಂ ಹಾಂವ್ ಸುಚಯ್ತೊಂ ಆಸ್ಲೊಂ”, ತಾಚೆಂ ತೊಂಡ್ ತಶೆಂಚ್ ಚಿರ್ಮುಟುನ್ ತೊ ಮ್ಹಣಾಲೊ. ಮ್ಹಜ್ಯಾ ಸುಫಳ್ತಾಯೆಚೊ ತಾಚ್ಯೆ ವಾಗ್ಣುಕೆಂಕ್ ಕಸಲೊಚ್ ಫರಕ್ ಮ್ಹಾಕಾ ದಿಸ್ಲೊ ನಾಂ.

ಪರ್ತುನ್ ತಾಚಿ ಲದಿನ್ ಸುರು...

“ಜೊಮೆಟ್ರಿಚ್ಯಾ ವಿಶಯಾಂತ್ ದೆವಾನ್‌ಚ್ ತುಕಾ ಬಜಾವ್ ಕರೈತ್.... ABC ಬರೊಂವ್ಚ್ಯಾ ಬದ್ಲಾಕ್ ACB ಬರೊಂವ್ಕ್ ಪಳೆ...ಕಶೆಂ ಕಾತರ್ತಾತ್ ತುಜೆ ಅಂಕ್. ಆನಿ ತ್ಯಾ ಪರಿಕ್ಷಕಾಂಕ್ ಂಅಃ ಆನಿ ಂಃಅ ಮಧ್ಲೊ ಫರಕ್ ಕಿತೆಂ ಮ್ಹಳೆಂ ವಿಚಾರುಂಕ್ ಕೊಣೆಂ ಧಯ್ತ್ ಕರೈತ್ ಸಾಯ್ತಾ?...ಅಸಲ್ಯಾ ಚಿಲ್ಲರ್ ಸಂಗ್ತಿನಿ ಕಿತ್ಯಾಕ್ ಆಮ್ಚೊ ವೇಳ್ ವಿಬಾಡ್ಲೊ?”

ಆನಿ ತೆಂಚ್ ಮುಕಾರ್ ವಿವರುನ್ ತೊ ಮ್ಹಣಾಲೊ? “ಆತಾಂ ದಾಳ್, ಶೀತ್ ಆನಿ ಭಾಕ್ರಿ ಖಾಂವ್ಚ್ಯಾಂತ್ ಆನಿ ಶೀತ್, ದಾಳ್ ಆನಿ ಭಾಕ್ರಿ ಖಾಂವ್ಚ್ಯಾಂತ್ ಕಿತೆಂ ಫರಕ್ ಆಸಾ?...” ಮಾಗಿರ್ ಚಿಂತೆಸ್ತ್ ಜಾವ್ನ್... “ತಾಂಕಾಂ ಫಕತ್ ಬುಕಾರ್ ಆಸ್ಲಲೆಂ ಸತ್ ಮ್ಹಣ್ ದಿಸ್ತಾ. ಉತ್ರಾಕ್ ಉತ್ರಂ ಬರೊಂವ್ಚ್ಯಾಕ್ ಆನಿ ಸಗ್ಳೆಂ ತೊಂಡ್‌ಪಾಟ್ ಕರ್ಚ್ಯಾಕ್ ಶಿಕಪ್ ಮ್ಹಣ್ಣೆಂ ತಾಂಣೆಂ...ಹಾ!.. ಎಕಾ ಲಾಯ್ನಿರ್ ಏಕ್ ಲಾಂಬ್ಕೋಣ್ ರೇಗ್ (perpendicular) ಸೊಡಯ್ಚ್ಯಾರ್ ತಾಚೆಂ ಮೂಳ್ ದೊಡ್ಡೆಂ ಜಾತಾ ಖಿಂಯ್... ಆತಾಂ ದೊಡ್ಡೆಂ ಜಾಂವ್, ತಿದೊಡೆಂ ಜಾಂವ್ ವಾ ಅರ್ದೆಂಚ್ ಜಾಂವ್, ತಾಂತುಂ ತುಕಾ ಆನಿ ಮ್ಹಾಕಾ ಕಿತೆಂ ಫರಕ್ ಪಡ್ತಾ? ಪೂಣ್ ತಿ ದಳ್ಡಿರ್ ಪರಿಕ್ಷಾ ಪಾಸ್ ಜಾಂವ್ಕ್ ಹ್ಯೊ ಸರ್ವ್ ಸಂಗ್ತಿ ಉಗ್ಡಾಸ್ ದವರಿಜೆ ಪಡ್ತಾತ್”. ತೊ ಉಬ್ಲೊಂವ್ಕ್ ಮ್ಹಾಕಾ ಮ್ಹಣಾಲೊ.

ಆನಿ ಮಾಗಿರ್... “ಪರಿಕ್ಷೆ ವೆಳಾರ್ ತುಕಾ ವೆಳಾಚಿ ಶಿಸ್ತ್ (punctuality) ಹ್ಯಾ ವಿಶಯಾಚೆರ್ ಏಕ್ ಪ್ರಬಂಧ್ ಬರೊಂವ್ಕ್ ಸಾಂಗ್ತಾತ್”...ತೊ ಇಲ್ಲೆಂ ಹುಸ್ಕಾರುನ್ ಮ್ಹಣಲಾಗ್ಲೊ. “...ಚಾರ್ ಪಾನಾಂ ಮಿಕ್ಲನಾಶೆಂ.. ತುಮ್ಚೊ ಪ್ರಬಂಧ್ ಬರಯಾತ್. ಆತಾಂ ತುಂ ತುಜಿ ಲೆಖ್ಣಿ ಘೆವ್ನ್, ತುಜಿ ಜಾಣ್ವಾಯ್ ತ್ಯಾ ಪಾನಾಂಚೆರ್ ವೊತ್ತಾಯ್... ಅರೆ! ಹ್ಯಾ ಸಂಸಾರಾಂತ್ ಕೊಣಾಕ್ ವೆಳಾಚೊ ಮಹತ್ವ್ ಕಿತೆಂ ಮ್ಹಳೆಂ ಕಳಿತ್ ನಾಂ? ತಾಚ್ಯೆ ವರ್ವಿಂ ತುಜ್ಯಾಯ್ ಜಿವಿತಾಂತ್ ಶಿಸ್ತ್ ಹಾಡ್ಲೆತ್, ಲೋಕ್ ತುಕಾ ಮಾನ್ತಾತ್, ತುಜ್ಯಾ ವ್ಯಾಪಾರಾಂತ್ ತುಕಾ ಫಾಯ್ಲೊ ಜಾತಾ, ಇತ್ಯಾದಿ... ಹ್ಯಾ ಸೊಂಪ್ಯಾ ಗಜಾಲಿಂ ವಿಶಿಂ ಚಾರ್ ಪಾನಾಂ ಕಶಿಂ ಮ್ಹಣ್ ಬರೊಂವ್ಪಿಂ? ಎಕಾಚ್ ವಾಕ್ಯಾಂತ್ ಸಾಂಗ್ತಿ ಗಜಾಲ್ ಚಾರ್ ಪಾನಾಂ ಬರೊಂವ್ಕ್ ಬೆಶೆಂ ತರೀ ವೇಳ್ ಕಿತ್ಯಾಕ್ ಪಾಡ್ ಕರೊಂವ್ಕ್? ಶಿಕ್ಪಾಂಚೆರ್ ಅತ್ಯಾಚಾರ್ ನ್ಹಯ್‌ಗಿ? ಆನಿ ತಾಚ್ಯೆ ವಯ್ಲಾನ್ ತುವೆಂ ಮೊಟ್ಯಾನ್ ಬರಯ್‌ಜೆ ಖಿಂಯ್, ಛೆ!... ಬರೆಂ ಜಾಲೆಂ ಚಾರ್ ಪಾನಾಂ ಮೊಟ್ಟಿಂ, ನಾ ತರ್ ಶೆಂಬರ್ ದೆಡ್ಡಿಂ ಪಾನಾಂ ಬರೊಂವ್ಕ್ ಸಾಂಗ್ತಿ ಆಸ್ಲೆ. ವೆಗಿಂ ಧಾಂವ್, ಮಾತ್ ಸವ್ಯಾಸ್! ಪಿಶೆಪಣ್‌ಚ್ ಸಯ್?” ತೊ ಹಾಸ್ಲೊ.

ಮಾಗಿರ್ ತಾಂಕಾಂ ಕೆಂಡುನ್ ತೊ ಮ್ಹಣಾಲೊ...“ಎಕಾ ಬಾಳ್ಕಾಕ್ ಸಯ್ ಸಮ್ಜತಾ, ಪೂಣ್ ತ್ಯಾ ಶಿಕೊವ್ಪಾಂಕ್ ಕೊಣೆಂ ಸಮ್ಜೊಂವ್ಚೆಂ? ಆನಿ ವಯ್ಲಾನ್ ಆಮಿ ಶಿಕ್ವಣಾಂ ಮ್ಹಣ್ ಆಪ್ಣಾಕ್ ಪಾಚಾರ್ತಾ...ಧು...”

“ದೆಕುನ್ ತುಕಾ ಪ್ರಥಮ್ ಸ್ಥಾನ್ ಮೆಳ್ಳಾ ಮ್ಹಣ್ ಚಡ್ ಪುಗನಾಕಾ. ಹಾಂವ್ ಸಬಾರ್ ಪಾಪ್ಲಿಂ ನಾಪಾಸ್ ಜಾಲಾಂ ಜಾಂವ್ಕ್ ಪುರೊ, ಪೂಣ್ ಪ್ರಾಯೆನ್ ತುಜ್ಯೆ ಪ್ರಾಸ್ ವ್ಹಡ್ಲೊ ಆನಿ ತುಜ್ಯೆ ಪ್ರಾಸ್ ಚಡ್ ಅನ್ಭೊಗ್ ಮ್ಹಾಕಾ ಆಸಾ. ದೆಕುನ್ ಹಾಂವೆಂ ಸಾಂಗ್ಲೆಂ ಚೀತ್ ದಿವ್ನ್ ಆಯ್ಕ್, ನಾಂ ತರ್ ಮಾಗಿರ್ ತುಂಚ್ ರಡ್ತಲೊಯ್”. ಮ್ಹಜಿಂ ಭುಜಾಂ ಸಡಿಲ್ ಕರ್ನ್ ತೊ ಮ್ಹಣಾಲೊ.

ಇಸ್ರೊಲಾಕ್ ವೆಚೊ ವೆಳ್ ಜಾಲೊ. ದಾಟ್ಕುಚೊ ಶೆರ್ಮಾಂವ್ ಆಯ್ಕಲ್ಲಾ ಉಪ್ರಾಂತ್ ಪೊಟಾಕ್ ಆನಿ ಖಿಂಯ್ಚಿ ಭೂಕ್ ಲಾಗಿ? ಪಾಸ್ ಜಾವ್ನ್ ಮ್ಹಜಿ ಹಿ ಗತ್ ಜಾಲಾರ್, ನಾಪಾಸ್ ಜಾಲೊಂ ತರ್?

ದಾಟ್ಕುನ್ ಸಾಂಗ್ಲಲ್ಯಾ ಉತ್ರಾಂಚೊ ಮ್ಹಜೆರ್ ಕಾಂಯ್ ಫರಕ್ ಪಡ್ಲೊ ನಾಂ. ಹಾಂವೆಂ ಮ್ಹಜೆಂ ಖೆಳ್ಚೆಂ ಕಾಮ್, ಆನಿ ಶಿಕ್ವೆಂ ಕಾಮ್ ಸಾಂಗಾತಾಚ್ ಕೆಲೆಂ.

ಆಂವ್ಲಚಿ ವಾರ್ಷಿಕ್ ಪರಿಕ್ಷಾ ಸೊಂಪ್ಲಿ. ಪರ್ತುನ್ ಹಾಂವ್ ಪಾಸ್ ಜಾಲೊಂ ಆನಿ ದಾಟ್ಕು ನಾಪಾಸ್.

ತಶಿ ಹಾಂವೆಂ ಚಡ್ ಮ್ಹಿನತ್ ಕರುಂಕ್ ನಾಸ್ಲಿ, ತರ್ಯಿ ಹಾಂವ್ ಪಾಸ್ ಜಾವ್ನ್ ಪರ್ತುನ್ ಪ್ರಥಮ್ ಆಯ್ಲೊಂ. ದಾಟ್ಕು ಧಾ ವರಾ ಮ್ಹಣಸರ್ ರಾಶಿಕ್ ಆನಿ ಸಕಾಳಿಂ ಚಾರ್ ವರಾರ್ ಉಟುನ್, ಆನಿ ಸಾಂಜೆರ್ ಸ ಥಾವ್ನ್ ಸಾಡೆ ನವ್ ವರಾ ಮ್ಹಣಸರ್ ಲಿಸಾಂವ್ ಕರಿ. ತರ್ಯಿ ತೊ ನಾಪಾಸ್ ಕಸೊ ಜಾಲೊಗಿ? ಮ್ಹಾಕಾ ತಾಚಿ ಚುರ್ಚುರೆ ದಿಸ್ಲೆ. ಹಾಂವೆಂಯ್ ನಾಪಾಸ್ ಜಾಯ್ಚೆ ಆಸ್ಲೆಂ, ಮ್ಹಣ್ ಮ್ಹಾಕಾ ಭೊಗ್ಲೆಂ. ತಾಚ್ಯಾ ವಿಳಾಪಾಂತ್ ವಾಂಟಿಲಿ ಜಾವ್ನ್ ಆಸ್ಲೆಂ. ಪೂಣ್ ನಶಿಬಾಚೊ ಖೆಳ್ ಹೊ, ಕೊಣೆಂ ಕಿತೆಂ ಕರ್ಯೆತ್? ಆತಾಂ ದಾಟ್ಕು ಮ್ಹಜ್ಯಾಕಿ ಎಕ್ ಚ್ ವರ್ಗ್ ಮುಕಾರ್ ಆಸ್ಲೊ.

ಏಕ್ ವಿಕಾಳ್ ಚಿಂತಪ್ ಮ್ಹಜ್ಯಾ ಮನಾಂತ್ ಉದೆಲೆಂ? ಪರ್ತುನ್ ತೊ ನಾಪಾಸ್ ಜಾಲಾರ್, ಆಮಿ ದೊಗಿ ಎಕಾಚ್ ವರ್ಗಾಂತ್!

ಮಾಗಿರ್ ತಾಣೆಂ ಮ್ಹಾಕಾ ಹಲ್ಕೆ ಕರುನ್ ಉಲೊಂವ್ಕ್ ಸಾಧ್ಯೆ ನಾಂ... ಪೂಣ್ ಕೊಣ್ ಜಾಣಾ? ತಾಣೆಂ ಮ್ಹಜ್ಯಾ ಬರೆಪಣಾ ಖಾತಿರ್ಚ್ ಸಾಂಗ್ಲೆಂ. ತಾಚ್ಯಾ ಸುಚೊವ್ಪಾಂಕ್ ಲಾಗುನ್ ಹಾಂವ್ ಬರ್ಯಾ ಆಂಕಾನಿಂ ಪಾಸ್ ಜಾಯ್ನ್.

ದಾಟ್ಕು ಹ್ಯೆ ಪಾವ್ಲಿ ಮಾತ್ಸೊ ಮೊವಾಳ್ಕೊ, ಹಾಂವೆಂ ಹಾಚೊ ಬರೊ ಫಾಯ್ಲೊ ಘೆತ್ಲೊ. ಮ್ಹಾಕಾ ಆತಾಂ ಪತಂಗ್ ಉಬೊಂವ್ಚಿ ಏಕ್ ನವಿಚ್ ಆವಡ್ ಉಬ್ಲಿಲಿ. ತರ್ಯಿ, ದಾಟ್ಕುಕ್ ಮಾನ್ ದಿವ್ನ್, ತಾಚಿ ದಿಶ್ಟ್ ಚುಕೊವ್ನ್ ಹಾಂವೆಂ ಪತಂಗ್ ಉಬೊಂವ್ಚೆಂ ಆಸ್ಲೆಂ. ಪತಂಗ್ ಉಬೊಂವ್ಚಿ ಸ್ಪರ್ಧಾಂತ್ ಸಯ್ ಹಾಂವೆಂ ಗುಪ್ತಿಂ

ವಾಂಚೊ ಘೆತ್ಲೊ. ಪೂಣ್ ತಾಕಾ ಮಾನ್ ದಿನಾಸ್ತಾನಾ, ತಾಚೆಂ ಮನ್ ದುಕೊಂವ್ಕ್ ಮ್ಹಾಕಾ ಬಿಲ್ಕುಲ್ ನಾಕಾ ಆಸ್ಲೆಂ

ಏಕ್ ದೀಸ್ ಮಳ್ವಾರ್ ಉಬ್ಲೆಂ ಪತಂಗ್ ಪಳೊವ್ನ್ ಹಾಂವ್ ಪಿಸ್ವಲೆಲ್ಲೊಂ. ತೆಂ ಧರುಂಕ್ ಮ್ಹಜ್ಯಾ ಸಾಂಗಾತ್ಯಾಂ ಸಂಗಿಂ ಹಾಂವ್ ಗೆಲ್ಲೊಂ. ಮಾರ್ಗಾರ್ ಪಾಶಾರ್ ಜಾಂವ್ಚ್ಯಾ ವಾಹನಾಂಚೊ ಆಮ್ಕಾಂ ಕಸಲೊಚ್ ಹುಸ್ಕೊ ನಾಸ್ಲೊ.

ಅವ್ಜಿತ್ ಹಾಂವೆಂ ದಾಟ್ಕುಕ್ ಥಂಯ್ ಚೊಯ್ಲೆಂ...

ತಾಣೆಂ ಮ್ಹಜೊ ಹಾತ್ ಧರೊ ಆನಿ ತೊ ಬೊಬಾಟೊ, “ಕಿತೆಂರೆ, ತುಕಾ ಲಜ್-ಮರ್ಯಾದ್ ಮ್ಹಳ್ಳಿ ಆಸಾಗೀ ನಾಂ..ಹಾಂ...ತ್ಯಾ ದೋನ್ ಪಯ್ತ್ಯಾಂಚ್ಯಾ ಪತಂಗಾ ಪಾಟ್ಲಾನ್ ಧಾಂವ್ತಾಯ್, ತ್ಯಾ ಪಾರ್ಪೊಳಾಂ ಸಂಗಿಂ. ತುಂ ಕೊಣ್ ಮ್ಹಣ್ ಜಾಣಾ ಜಾ, ಪುನೆಕೆಲ್ಲ್ಯಾ...ಎಕಾ ಕಾಳಾರ್ ಆಟ್ಟಿ ಪಾಸ್ ಜಾಲ್ಲೆ ಭುರ್ಗೆ ನವಾಬಾಂಚೆ ತಹಶೀಲ್ದಾರ್ ಆನಿ ಸಹಾಯಕ್ ನಿತಿಕತ್ ವಾ ವ್ಯಾವಸ್ಥಾಪಕ್, ಇತ್ಯಾದಿ ಜಾತಾಲೆ. ಆಮ್ಚೆ ಜಾಯ್ತೆ ರಾಜಕೀಯ್ ಮುಖೆಲೆ ಆನಿ ಖಬ್ರಾ ಪತ್ರಾಂಚೆ ಸಂಪಾದ್ಪಿ ಲೆಗುನ್, ಆನಿ ತಶೆಂಚ್ ತಾಂಚ್ಯೆ ಖಾಲ್ ಕಾಮ್ ಕರ್ತೆ ಜಾಣ್ತೆ ಜಾಣ್ಕಾರ್ ಸಯ್ ತಿತ್ಲೆಚ್ ಶಿಕ್ಲ್ಯಾತ್...” ತಾಚ್ಯಾ ಮುಖಮಳಾರ್ ಗಂಭೀರ್ತಾಯ್ ಝಳ್ತಾಲಿ.

“ಆನಿ ತುಂ ತ್ಯಾ ಪಾರ್ಪೊಳ್ ಭುರ್ಗಾಂ ಸಾಂಗಾತಾ ಪತಂಗಾಂ ಧರುಂಕ್ ವೆತಾಯ್? ನಿಜಾಯ್ಕಿ ಪಿಶೆಪಣ್ ಹೆಂ. ಮ್ಹಾಕಾ ಪಳೆವ್ನ್ ಅಜಾಪ್ ಜಾತಾ. ತುಂ ಬುದ್ಧಂತ್ ಆಸಾಯ್, ಪೂಣ್ ಕಿತೆಂ ಫಾಯ್ದೊ ತುಜ್ಯೆ ಬುದ್ಧಂತ್ಕಾಯೆಚೊ? ಖಂಯ್ ಆಸಾ ತುಜೊ ಆತ್ಮ-ಸನ್ಮಾನ್? ತುಂ ಚಿಂತಾಯ್, ಹಾಂವ್ ಫಕತ್ ಏಕ್ಚ್ ವರ್ಗ್ ದಾಟ್ಕು ಪ್ರಾಸ್ ಮುಕಾರ್ ಆಸಾ ಮ್ಹಣ್‌ಗಿ? ಉಗ್ಡಾಸ್ ದವರ್, ಮ್ಹಜ್ಯಾ ಸಾಂಗಾತಾ ವಾ ಮ್ಹಜ್ಯೆ ಪ್ರಾಸ್ ಏಕ್ ವರ್ಗ್ ಮುಕಾರ್ ಗೆಲ್ಯಾರಯಿ, ಆಮ್ಚೆ ಮಧ್ಲೊ ಹೊ ಪಾಂಚ್ ವರ್ಸಾಂಚೊ ಫರಕ್ ತುಕಾ ಕಾಡುಂಕ್ ಜಾಂವ್ಚೊ ನಾಂ. ಹಾಂವ್ ತುಜ್ಯೆ ಪ್ರಾಸ್ ಪಾಂಚ್ ವರ್ಸಾಂ ವ್ಹಡ್ ಆನಿ ಹೆಂ ಸತ್ ಸದಾಂಚ್ ಉರ್ತಲೆಂ. ತುಜಿ ಒಂ, ಆ. ಕ್ಕುಟ ವಾ ಆ. ಋಣಣ. ಪದ್ವಿ ಘೆವ್ನ್, ಹಾಂವೆಂ ಜೊಡ್ಲಲ್ಯಾ ಅನ್ನೊಗಾಶಿಂ ತುಕಾ ತುಲನ್ ಕರುಂಕ್ ಜಾಂವ್ಚೆಂ ನಾಂ. ಪಪ್ಪಾ ಇಸ್ಕೊಲಾಕ್ ವಚುಂಕ್ ನಾಸ್ಲೊ ಆನಿ ಮಮ್ತಾನ್ ಇಸ್ಕೊಲಾಚೆಂ ಪಾಕೆಂ ಸಯ್ ಪಳೊಂವ್ಕ್ ನಾಂ. ಪುಸ್ತಕೀಯ್ ಗಿನ್ಯಾನಾ ಪ್ರಾಸ್, ಜಿವಿತಾಚೆ ಅನ್ನೊಗ್ ಚಡ್ ಮಹತ್ವಾಚೆ.

ಆಮೆರಿಕಾಚಿ ರಾಜ್‌ನೀತ್ ವಾ ಹೆನ್ರಿ ಆಟ್ಲೊ ಕಿಲ್ಲೆ ಪಾವ್ಪಿಂ ಕಾಜಾರ್ ಜಾಲ್ಲೊ ಆನಿ ಮಳ್ವಾರ್ ಕಿಲ್ಲಿಂ ನೆಕೆತ್ರಾಂ ಆಸಾತ್ ಮ್ಹಳ್ಳೆಂ ತಿಂ ನೆಣಾಸ್ಲಿಂ ತರ್ಯಿ ಹೆರ್ ಜಾಯ್ತೆ ವಿಶಯ್ ತಾಂಕಾಂ ಕಳಿತ್ ಆಸ್ಲೆ.

ಹಾಂವ್ ಪಿಡೆಕ್ ಸಾಂಪಡ್ಲಾರ್ ಕಿತೆಂ ಕರ್ಚೆಂ ಮ್ಹಣ್ ತುಕಾ ಕಳೆಂ ನಾಂ, ಪಪ್ಪಾಕ್ ಏಕ್ ಟೆಲಿಗ್ರಾಮ್ ಧಾಡ್ಚೆ ಶಿವಾಯ್. ತುಜ್ಯೆ ಸುವಾತೆರ್ ಪಪ್ಪಾ ಆಸ್ಲೊ ಜಾಲ್ಯಾರ್, ಪಂಪ್ಲೆಂ ತಿ ಖಂಯ್ ಪಿಡಾ ಮ್ಹಣ್ ಪಳೆವ್ನ್ ಉಪಚಾರ್ ಸುರು ಕರ್ಲೊ... ಪಿಡಾ ಭೊವ್

ಮಾರೆಕಾರ್ ಆನಿ ಗಂಭಿರ್ ಸಂಗತ್... ಆಮ್ನೊ ಮ್ಹಯ್ನಾಚೊ ಖರ್ಚ್ ಕಸೊ ಕರ್ಚೊ ಮ್ಹಣ್ ಆಮಿ ಘುಸ್ಪಡ್ತಾಂವ್ ಆನಿ ಪಪ್ಪಾನ್ ಧಾಡ್ಲೆಲೆ ಪಯ್ಕೆ ವೀಸ್ ದಿಸಾಂನಿ ಕಾಬಾರ್ ಕರ್ನ್, ಭಿಕಾರ್ಯಾಂ ಬರಿಂ ಉರ್ದಲೆ ದೀಸ್ ಕಾಡ್ತಾಂವ್... ತಾಣೆಂ ಆಪ್ಲಿ ಜಿಣಿ ಆಮಿ ಖರ್ಚ್ ಕರ್ಚೆ ಪ್ರಾಸ್ ಅರ್ಧ್ಯಾ ಖರ್ಚಾನ್ ಚೆ ಮಾನಾನ್ ಆನಿ ಗವ್ರವಾನ್ ಜಿಯೆವ್ನ್ ನವ್ ಜಣಾಂಕ್ ಪೊಸ್ತಾಂ..."

“ಆಮ್ನಾ ಮುಖೆಲ್ ಮೆಸ್ತಿಚೆಂಚ್ ಉದಾಹರಣ್ ದಿತಾಂ...ತೊ ಒಂ ಶಿಕ್ಲಾ...ಹಾಂಗಾ ಧಾವ್ನ್ ನ್ಹಯ್, ಒಕ್ಸ್‌ಫರ್ಡ್ ಯುನಿವರ್ಸಿಟಿಂತ್. ಮ್ಹಯ್ನಾಕ್ ಏಕ್ ಹಜಾರಾಚೊ ಸಾಂಬಾಳ್, ಪೂಣ್ ತಾಚೆಂ ಘರ್ ಕೊಣ್ ಚಲಯ್ತಾ?” ತೊ ಮ್ಹಾಕಾ ವಿಚಾರಿ. ಹಾಂವ್ ಮೊನೊಚ್ ಉಬೊ ರಾವ್ಚೊಂ.

ಮಾಗಿರ್ ತೊಚ್ ಜಾಪ್ ದಿವ್ನ್ ಮ್ಹಣಾಲೊ...“ತಾಚಿ ಮ್ಹಾತಾರಿ ಆವಯ್ ... ಪಯ್ಲೆಂ ಪಯ್ಲೆಂ ತಾಣೆಂಚ್ ಘರ್ ಚಲೊಂವ್ಚೆಂ ಕಾಮ್ ಆಪ್ಲಾ ಹಾತಿಂ ಘೆತ್ಲಲೆಂ ಖಿಯಾ...ಪೂಣ್ ತಾಚ್ಯಾನ್ ತೆಂ ಜಾಲೆಂ ನಾಂ. ತೊ ರಿಣಾಂತ್ ಸಯ್ ಬುಡ್ಲೊ...ಪೂಣ್ ಆತಾಂ ಪಳೆ ತಾಚಿ ಆವಯ್ ಘರ್ದೆಂ ಕಾರ್ಬಾರ್ ಹಾತಾಳ್ತಾನಾ, ಕೊಣೆಂ ಚಿಂತಿಜೆ ಲಕ್ಷ್ಮಿ ದೇವಿಚ್ ತಾಚ್ಯಾ ಘರಾ ಬಿಡಾರ್ ಕರ್ತಾ ಮ್ಹಣ್. ದೆಕುನ್ ತುಜೆಂ ತುಲನ್ ಮ್ಹಜೆ ಸರಿಂ ಕರ್ಚೆಂ ಸೊಡ್. ತುಕಾ ಚುಕಿಚ್ಯೊ ವಾಟೊ ಚಮ್ಕುಂಕ್ ಹಾಂವ್ ಕೆದಿಂಚ್ ಸೊಡ್ಲೊ ನಾಂ. ತುಂ ಆಯ್ಕನಾಯ್ ಜಾಲ್ಯಾರ್, ಹಾತ್ ಉಬಾರುಂಕಿ ಹಾಂವ್ ಪಾಟಿಂ ಸರ್ಚೊ ನಾಂ. ಮ್ಹಜಿಂ ಉತ್ರಾಂ ತುಕಾ ವೀಕ್ ಕಶಿಂ ದಿಸ್ತಿತ್!” ಆಜ್ ದಾಟ್ಪುಚೆಂ ಇಲ್ಲೆಂ ಚಡ್ ಜಾಲೆಂ.

ಆಜ್ ಮ್ಹಾಕಾ ಮ್ಹಜೆ ಲ್ಹಾನ್ವಿಕಾಯೆಚೊ ಅನ್ಬೊಗ್ ಜಾಲೊ ಆನಿ ಮ್ಹಜ್ಯಾ ದಾಟ್ಪು ಥಂಯ್ ಮ್ಹಜೊ ಸ್ಥಾನ್-ಮಾನ್ ಆನಿಕಿ ವಾಡ್ಲೊ. ದುಕಾಂಭರಿತ್ ದೊಳ್ಕಾಂನಿ ಹಾಂವೆಂ ತಾಕಾ ಸಾಂಗ್ಲೆ, “ನಾ ಬಾಬಾ, ತುಂವೆಂ ಸಾಂಗ್ಲೆಂ ಸಮಾ...ಆನಿ ತೆಶೆಂ ಸಾಂಗುಂಕ್ ತುಕಾ ಮ್ಹಜೆರ್ ಸಂಪೂರ್ಣ್ ಅಧಿಕಾರ್ ಆಸಾ”.

ದಾಟ್ಪುನ್ ಮ್ಹಾಕಾ ಆಪ್ಲೆ ವೆಂಗೆಂತ್ ಆರಾವ್ನ್ ಧರ್ದೆಂ ಆನಿ ಭೊಗ್ಲಾಭರಿತ್ ತಾಳ್ಯಾನ್ ಮ್ಹಳೆಂ, “ತುಜಿ ಪತಂಗ್ ಉಬೊಂವ್ಚಿ ಆಶಾ ಹಾಂವೆಂ ಆಡಾಂವ್ಕ್ ನಾಸ್ಲಲಿ ತರ್, ಮ್ಹಜೆ ಜವಾಬ್ದಾರೆ ಧಾವ್ನ್ ಚುಕಿದಾರ್ ಜಾತೊಂ ಆಸ್ಲೊಂ. ಮ್ಹಾಕಾಯ್ ಪತಂಗ್ ಉಬೊಂವ್ಚಿ ಆಶಾ ಆಸಾ. ಪೂಣ್ ಕಿಶೆಂ ಕರ್ಚೆಂ? ತುಕಾ ವಾಯ್ ದೇಕ್ ದಿಂವ್ಕ್ ಮ್ಹಾಕಾ ನಾಕಾ...”

ತೆದ್ನಾಂಚ್ ಏಕ್ ಪತಂಗ್ ಆಮ್ಚೆ ತಕ್ಲೆರ್ ಉಬ್ತಾನಾ ಆಮಿ ದೆಕ್ಲೆಂ. ತಾಚ್ಯಾ ಸುತಾಚೆಂ ಪೊಂತ್ ಆಮ್ಚ್ಯಾ ದೊಳ್ಕಾ ಮುಕಾರ್ಚ್ ಉಮ್ಕಳ್ತಲೆಂ. ಭುರ್ಗಾಂಚೊ ಏಕ್ ಜಮೊ ತಾಚೆ ಪಾಟ್ಲಾನ್ ಧಾಂವ್ತಾಲೊ. ದಾಟ್ಪು ಲಾಂಬ್ ಆಸ್ಲಲೊ. ತಾಣೆಂ ಉಡಿ ಮಾರ್ನ್ ತೆಂ ಪತಂಗ್ ಧರ್ದೆಂ ಆನಿ ಹೊಸ್ಲೆಲಾ ಕಡೆ ಧಾಂವಲಾಗ್ಲೊ. ಹಾಂವಯಿ ತಾಚೆ ಪಾಟ್ಲಾನ್ ಧಾಂವ್ಲೊಂ...

ಹೆವ್ವಿನ್ ತೆವ್ವಿನ್

ಹೆವ್ವಿನ್ ಜಿಲ್ಲಿಬಾಯ್, ತೆವ್ವಿನ್ ತೆಜ್ಜುಬಾಯ್ ಮ್ಹಜ್ಯೊ ಉಪ್ರಾಳಿ ಶೆಜಾರ್‌ನಿಂ!

ಎಕಾಚ್ ಬಾಪಾಯ್ಚಿಂ ಮಾತ್ ದೊಗಾಂ ಜಣಾ ಆವಯಾಂಚಿಂ ಭುರ್ಗಿಂ, ಮ್ಹಜ್ಯಾ ಘರ್ಯಾ ಉಜ್ವಾಲ್ ಆನಿ ದಾವ್ಯಾಕ್ ವಸ್ತಿ ಕರಿ. ಸದಾಂನೀತ್ ದೀಸ್‌ರಾತ್, ಹಫ್ತಾಚ್ಯಾ ಸಾತ್ ದೀಸ್, ವರ್ಸಾಚ್ಯಾ ಬಾರಾಯ್ ಮ್ಹಯ್ಚೆ, ತಿನ್ತಿಂ ಸಾಟ್ ಆನಿ ಪಾಂಚ್ ದೀಸ್ ಜಾಲಾರ್ಯಾ ಹಾಡ್ ನಾಸ್ಲೊ ತಾಂಚ್ಯೊ ಜಿಬೊ, ತಲ್ವಾರಿ ಬರಿಂ ಎಕಾಮೆಕಾಕ್ ಫಾಪ್ಸನ್, ಆಕ್ರಮಣಾಂ ಕರ್ನ್, ಆಮ್ಚ್ಯಾ ಶೆಜಾರಾ ಸಾಮಾರಾ ಅಶಾಂತಿ ಆನಿ ನಾಸಮಾಧಾನಾಚೆಂ ವಾತಾವರಣ್ ತಾಂಣಿಂ ಘಡೊವ್ನ್ ಹಾಡ್ಲೆಂ.

ಹಾಂಕಾಂ ಪ್ರಾಚಿತ್ ರಿತಿ, ಭೊಗ್ಗಣ್ಯಾ ವಿಧಿ, ವಿಗಾರಾಚ್ಯೊ ಭೆಟೊ, ಮೊಗಾ ಚಿಟಿ, ವಾಡ್ಯಾ ಜಮಾತಿ, ಭೊಗ್ಗಣೆಂ ವಿಶಿಂ ದಿಲ್ಲೆ ಪ್ರಸಂಗ್ ಆನಿ ಪ್ರವಚನಾಂ? ಹ್ಯೊ ಸರ್ವ್ ಸಂಗಿ ತಾಂಚ್ಯೆ ಮದೆಂ ಸಮಾಧಾನ್ ಹಾಡುಂಕ್ ಸಕ್ಲೊ ನಾಂತ್. ಇತ್ತಿಂ ಧಾರುಣ್ ಜಾವ್ನ್ ಗೆಲ್ಲಿಂ ತಾಂಚಿಂ ಕಾಳ್ಜಾಂ. ಹ್ಯಾ ವಯ್ಲೆ ಸಂಗಿಂ ಪಯ್ಲಿ ಮ್ಹಜೊ ಪಪ್ಪಾಯ್ ಎಕ್ಲೊ ಮ್ಹಣ್ಯೆತ್. ತಾಂಚ್ಯೆ ಮಧೆಂ ಸಮಾಧಾನ್ ಹಾಡುಂಕ್ ಸಾಹಸ್ ಕೆಲ್ಲೊ ಗ್ರಾಯ್ಕ್, ಆಜ್ ಖುದ್ ಸಮಾಧಾನಾನ್ ಸಾಸ್ಣಾಚಿ ನೀದ್ ನಿದ್ಲಾ.

ದೊಗಾಂಯ್ಚಿಂ ಭುರ್ಗಿಂ ಕಾಜಾರ್ ಜಾವ್ನ್ ಪರ್ದೆಶಾಂತ್ ಸುಶೆಗಾತ್ ಜಿಯೆತಾಲಿಂ. ನಾತ್ರಾಂ ಜಾವ್ನ್ ಪಣ್ತರಾಂ ಜಲ್ಮಲಿಂ ತರೀ ತಾಂಚ್ಯೆ ಮಧೆಂ ಝುಜ್ ಆಜುನ್ಯಾ ಸೊಂಪ್ಲೆಂ ನಾಂ. ಹಾಕಾ ಕರಣಾಂ ಸಬಾರ್, ನಿಬಾಂ ಹಜಾರ್. ಪೂಣ್ ಮುಖೆಲ್

ಕಾರಣ್ ಮ್ಹಳ್ಳಾರ್? ಮರ್ಯಾ ಪಯ್ಲೆಂ ತಾಂಚ್ಯಾ “ಎಕಾಚ್” ಬಾಪಾಯ್ ದೋಗಾಂಕ್ಯಾ ಆಸ್ತಿಚೆ ವಾಂಟೆ ಕರುನ್ ಎಕ್ಲಾಕ್ ಮ್ಹಜ್ಯಾ ಘರ್ಯಾ ಹೆವ್ನಿನ್ ಆನಿ ಆನೈಕ್ಲಾಕ್ ತೆವ್ನಿನ್ ಜಾಗೊ ದಿವ್ನ್, ಮಧ್ಲೊ ಜಾಗೊ ತಸೊಚ್ ಅನಾಮಿಕ್ ಸೊಡ್ಲೊ. ಹೆಂ ದೋಗಾಂಯ್ ಭಭಯ್ಲ್ಯಾಂಕ್ ಪುಟ್ಟಲೆಂ ನಾಂ. ಹಾಕಾಚ್ ಲಾಗುನ್, ತೊ ಜಾಗೊ ಹಾತಾಸುಂಕ್, (to grab, snatch) ತಾಂಚೆ ಮಧೆಂ ತಿಸ್ತೆಂ ಮಹಾ ರುಜ್ ಸುರ್ವಾತೆಂ.

ತ್ಯಾ ಪಿಪಾಂಟಾಂಕ್ ಶಾಂತ್ ಕರುಂಕ್ ತೊ ರಿತೊ ಜಾಗೊ ವಿಕೊ ಘೆವ್ನ್ ಪುಡೆಂ ಆಯಿಲ್ಲೊ ಮ್ಹಜೊ ಬಾಪುಯ್, ತಾಂಚೊ ಬಾಪುಲ್ ಭಾವ್. ಪೂಣ್ ತಾಕಾ ಬಾವ್ಲ್ಯಾಕ್ ಕಾಂಯ್ ಕರುಂಕ್ ಜಾಲೆಂ ನಾ. ಶೆಕಿಂ ರಗ್ತಾಚೊ ಪ್ರಶ್ನರ್ ವಾಡೊವ್ನ್ ಪಾಂಚ್ ವರಾಂ ಆದಿಂ ತೊ ಮರಣ್ ಪಾವ್ಲೊ. ಹ್ಯಾ ಸಂಸಾರಾಕ್ ಆದೆವ್ನ್ ಮ್ಹಣ್ಲ್ಯಾ ಆದಿಂ ಪಪ್ಪಾನ್ ಮ್ಹಾಕಾ ದಿಲ್ಲೊ ಖಡಕ್ ಆದೇಶ್? “ತಾಂಚೆ ಮಧೆಂ ಎಕ್ಲಾಕ್ ಹಾಡ್ಲೆ ಶಿವಾಯ್ ಕಾಜಾರ್ ಜಾಯ್ನಾಕಾ ಪುತಾ!”

“ಜಾಯ್ ಪಪ್ಪಾ” ಚುರ್ಚುರೊಂ ಹಾಂವ್ ತಾಚಿ ಅಸ್ತ್ ಕುಡ್ ಮ್ಹಜ್ಯಾ ಹಾತಿಂ ಘೆವ್ನ್. ತಾಚ್ಯಾಚ್ ಉಗ್ಡಾಸಾನ್ ದೀಸ್‌ರಾತ್ ಕಶ್ಲಲ್ಲಿ ಮ್ಹಜಿ ಆವಯ್ ಲೆಗುನ್ ಆನೈಕಾ ವರ್ಸಾ ಅಂತರ್ಲಿ.

ಮಿನಾಲಿ ಆಮ್ಚ್ಯಾ ಗಾಂವ್ಚ್ಯಾ ಭಲಾಯ್ಕೆ ಕೆಂದ್ರಾಂತ್ಲಿ ಫಿಶಾಲಿ ನರ್ಸ್. ಹಾಲಿಂಚ್ಯಾ ದಿಸಾಂನಿ ತೆಜ್ಜಾಬಾಯೆಗೆರ್ ತೆಂ ಚಡ್‌ಚ್ ಪಾಸಾಯೊ ಮಾರ್ತಾಲೆಂ. ಪೆಂಟೆಂತ್ ಮ್ಹಾಕಾ ದೆಕ್ತಚ್ ಹಾತ್‌ಭಾಶೆನ್ ಹಿಶಾರೊ ಕರುನ್ ಮೆಳುಂಕ್ ತಾಣೆಂ ಮ್ಹಾಕಾ ಆಪಯ್ಲೆಂ. ಹರ್ಶೆಂ ಜೆಂ ಕಿತೆಂ ತೆಜ್ಜಾಬಾಯೆ ವಿಶಿಂ ಸಾಂಗುಂಕ್ ಆಸ್ಲಲೆಂ ತೆಂ ಸಕ್ಡ್ ತಿಚ್ಯೆ ಮುಕಾರ್‌ಚ್ ಮ್ಹಾಕಾ ಸಾಂಗ್ತಾಲೆಂ. “ಕಾಂಯ್ ವಿಶಯ್ ಗಂಭಿರ್ ಪುಣಿ ನ್ಹಯ್‌ಮೂ?” ಹಾಂವ್ ಧಂಡಳೊಂ. ಖಿಂತ್ಸಿತ್ ಜಾವ್ನ್ ಮಿನಾಲಿಕ್ ಭೆಟುಂಕ್ ಗಾಂವ್ಚ್ಯಾ ಭಲಾಯ್ಕೆ ಕೆಂದ್ರಾಕ್ ಹಾಂವ್ ಗೆಲೊಂ.

“ಪ್ರಕಾಶಾ...”, ಮ್ಹಾಕಾ ದೆಕ್ತಚ್ ಉದ್ಗಾರ್ಲೆಂ ತೆಂ. “ತೆಜ್ಜಾಬಾಯೆ ವಿಶಿಂ ಏಕ್ ಭಿರಾಂಕುಳ್ ಸಂಗತ್ ತುಕಾ ಸಾಂಗುಂಕ್ ಆಸಾ!”, ತೆಂ ಮ್ಹಣಾಲೆಂ.

“ಭಿರಾಂಕುಳ್?”, ಕಾಂಪೆಯಾರ್ ತಾಳ್ಯಾನ್ ಹಾಂವೆಂ ವಿಚಾರ್ಲೆಂ. “ಗಜಾಲ್ ಕಿತೆಂ, ಮಿನಾಲಿ”, ಹಾಂವೆಂ ಕಂಗಾಲ್ ಜಾವ್ನ್ ಪರತ್ ಸವಾಲ್ ಕೆಲೆಂ.

“ತೆಜ್ಜಾಬಾಯ್ ಎಕೆ ಅಪ್ರೂಬ್ ಪಿಡೆಕ್ ಸಾಂಪಡ್ಲ್ಯಾ..ತಿ ಪಿಡಾ ತಿಚ್ಯಾ ಶಿರಾಂನಿ ಮಾರೆಕಾರ್ ಅಕ್ರಮ್ ಕರಿತ್ ಆಸಾ...ಹಾಕಾ ಫಕತ್ ಏಕೆಚ್ ಉಪಾಯ್? ಬ್ಲಡ್ ಟ್ರಾನ್ಸ್ ಪುಜನ್”.

“ಮ್ಹಜ್ಯಾನ್ ನಿರ್ಧಾರ್ ಘೆಂವ್ಕ್ ಜಾಯ್ನಾ ಬಾ, ತೆಜ್ಜಾಬಾಯೆಚಿಂ ಸಕ್ವಡ್ ಸಯ್ಲಿಂ ಪರ್ಗಾವಾಂತ್ ಆಸಾತ್...ತಾಂಕಾಂ ಹಾಂವ್ ತಕ್ಷಣ್ ಕಳಿತ್ ಕರ್ತಾಂ” ಘಡ್ಡಡ್ಲೊಂ ಹಾಂವ್.

“ತೆಂ ಸಾರ್ಕೆಂ, ಮಾತ್ ತೆಜ್ಜಾಬಾಯೆಚಿಂ ಬ್ಲಡ್ ಗ್ರುಪ್‌ಯ್ ಏಕ್ ವಿಶೇಸ್ ನಮನೆಚಿಂ ಭಾವಾ..”. “ಮ್ಹಳ್ಯಾರ್...” ಘುಸ್ಸಡುನ್ ಹಾಂವೆಂ ತಾಕಾ ವಿಚಾರ್ಲೆಂ.

“ಃ+, ತೈ ಪಿಡೆ ಬರಿಂಚ್ ಏಕ್ ಆಗ್ಲೆಂ ವೆಗ್ಲೆಂ ಬ್ಲಡ್ ಗ್ರುಪ್”, ಮಿನಾಲಿ ವಿವರುನ್ ಮ್ಹಣಲಾಗ್ಲೆಂ.

“ಹಾಂವ್ ತುರ್ತಾನ್ ತಿಚ್ಯಾ ಕುಟ್ಮಾದಾರಾಂಕ್ ಕಳೊವ್ನ್, ಖಿಬ್ರಾ ಪತ್ರಾಂಚೆರ್ ಕಳೊವ್ಣಿ ಘಾಲ್ತಾಂ”, ಹಾಂವೆಂ ತಾಕಾ ಸಾಂಗ್ಲೆಂ ಆನಿ ಭಲಾಯ್ಕೆ ಕೆಂದ್ರಾ ಥಾವ್ನ್ ಹಾಂವ್ ಘರಾ ಪರ್ತಾಲೊಂ.

ಘರಾ ಪಾವ್ತಚ್ ತೆಜ್ಜಾಬಾಯೆಚ್ಯಾ ಮ್ಹಲ್ಗಡ್ಯಾ ಪುತಾ, ಕ್ಲೆಫ್ಟಿಬಾಬಾಕ್ ವಾಟ್ಸಿಯಾಪಾರ್ ಹಾಂವೆಂ ಸಂದೇಶ್ ಪಾಟಯ್ಲೊ... ಸಾಂಗಾತಾಚ್ ಮ್ಹಜೆಂ ಸೂಚನ್. ರೊಕ್ಡೆಂಚ್ ಮ್ಹಾಕಾ ಕ್ಲೆಫ್ಟಿಬಾಬಾಚೆಂ ಅಂತರ್-ರಾಷ್ಟ್ರೀಯ್ ಕೊಲ್ ಆಯ್ಲೆಂ. “ಪ್ರಕಾಶಾ, ತುಕಾ ಬರೆಂ ದಿಸ್ತಾ ತಶೆಂ ಕರ್, ಪಯ್ಲೆ ತುಜ್ಯಾ ಬೈಂಕ್ ಅಕಾಂವ್ಪಾಕ್ ಧಾಡ್ತಾಂ, ದುಡ್ವಾಂಚಿ ಪರ್ವಾ ಕರಿನಾಕಾ...ದಶೆಂಬರ್ ಮ್ಹಯ್ನಾಂತ್ ಆಮಿ ಗಾಂವಾಂಕ್ ಯೆತಾಂವ್”...ತಾಚಿ ಭುಜೊವ್ಣೆಚಿಂ ಉತ್ರಾಂ ಮ್ಹಜ್ಯಾ ಕಾನಾರ್ ಸಾಡ್ಲಿಂ.

ಹೆವ್ಳಿನ್ ಜಿಲ್ಲಿಬಾಯ್ ಕಾಂಯ್ ನೆಣಾಸ್ಲೆಂ ಬರಿಂ ಮ್ಹಾಕಾ ವಿಚಾರಿ, “ಕಿತೆಂ ಜಾಲೆರೆ, ಆಜ್ಕಾಲ್ ತಿಸ್ಲಾನ್‌ಚ್ ಭೊಂವ್ಣೆ ಕಾಡಿತ್ ಆಸಾಯ್” ಆನಿ ಮಾಗಿರ್ “...ಹೆವ್ಳಿಲಿ ಮ್ಹಾತಾರಿ ಜೀವ್ ಆಸಾಗಿ ಮೆಲ್ಯಾ ಮ್ಹಣ್ ಇಲ್ಲಿ ಖಿಬರ್ ಕಾಣ್ಣೆ...” ಕೆಂಡುನ್ ಉಲಯ್ಣಿ ಜಿಲ್ಲಿಬಾಯ್.

“ನಾಂಗೆ ಜಿಲ್ಲಿಬಾಯ್...ತೆಜ್ಜಾಬಾಯೆ ವಿಶಿಂ ತುಂ ನೆಣಾಂಯ್‌ವೆ?” ಹಾಂವೆಂ ತಿಕಾ ವಿಚಾರ್ಲೆಂ. “ಕಿತೆಂ ಜಾಲೆಂ ತ್ಯಾ ಚೊಟ್ಪ್ಯಾ ಮಾಜ್ತಾಕ್?” ದಾಂತ್ ಚಾಬುನ್ ತಿಚೆಂ ತೀಕ್ ಸವಾಲ್ ಮ್ಹಾಕಾ. ಹಾಂವ್ ಅಜಾಪ್ಲೆಂ.

“...ತರ್ ತೆಜ್ಜಾಬಾಯೆ ವಿಶಿಂ ತುಕಾ ಕಳಿತ್ ನಾಗಿ? ಆಖ್ಲ್ಯಾ ಸಂಸಾರಾಕ್ ಕಳಿತ್ ಆಸಾ..” “ಪುರೊರೆ ಮ್ಹಜ್ಯೆ ಮುಕಾರ್ ತಾಚಿ ವಕಾಲತ್ ಕರ್ಚಿ ಗರ್ಜ್ ನಾ...ತುಕಾ ಕಿತೆಂ ತಿಣೆಂ ಆಸ್ತೀಚೊ ವಾಂಟೊ ಭಾಸಾಯ್ಲಾಗಿ?” ಮ್ಹಾಕಾ ಕಾತ್ರನ್ ತಿ ಉಲಯ್ಣಿ. ಮುಕಾರ್ ಉಲೊಂವ್ಕ್ ಮ್ಹಾಕಾ ಜಾಲೆಂ ನಾಂ.

ದುಸ್ರ್ಯಾ ದಿಸಾ ದಿಸಾಳ್ಯಾರ್ ಹಾಂವೆಂ ದಿಲ್ಲಿ ಕಳೊವ್ಣಿ ಪ್ರಗಟ್ ಜಾಲ್ಲಿ. ತೆಜ್ಜಾಬಾಯೆಚೆಂ ನಾಂವ್, ವಿಕಾಸ್ ಆನಿ ಮ್ಹಜೆಂ ಫೋನ್ ನಂಬರ್ ತಾಂತುಂ ಆಸ್ಲೊ. ಘರಾಚಿ ನಿತಳಾಯ್ ಕರುನ್ ಪೆಜ್ ಶಿಜೊಂವ್ಕ್ ದವರ್ತಾನಾಚ್ ಹೆವ್ಳಿಲೆ ಜಿಲ್ಲಿಬಾಯೆಚಿ ಪಿಂಗೊವ್ಣಿ, “ಅಳೆರೆ ಪ್ರಕಾಶಾ!”. ಹಾಂವ್ ಭಾಯ್ ಆಯ್ಲೊಂ.

“ತ್ಯಾ ಚಾಂಡಾಳಾ ವಿಶಿಂ ಖಬರ್ ವಾಚ್ಚಿ” ತಿಚ್ಯಾ ತಾಳ್ಯಾಂತ್ ನಂಜಿ ಹಾಸೊ ಹಾಡುನ್ ತಿಣೆಂ ಮುಕಾರ್ಲೆಂ... “ತುಂ ಜಾಣಾಂಯ್ ಪ್ರಕಾಶಾ, ಂಃ+ ಏಕ್ ಅಪ್ಪುಪ್ ಮೆಳ್ವೆಂ ರಗತ್...ಆನಿ ಸುಭಾಗ್ಯಾನ್, ಮ್ಹಜ್ಯೆ ಕುಡಿಂತ್ಯಾ ತೆಂಚ್ ರಗತ್ ವ್ಹಾಲ್ತಾ”.

“ಕಿತೆಂ ಮ್ಹಣ್ತಾಯ್ ಜಿಲ್ಲಿಬಾಯ್!”, ಆಮ್ಲೊ ಉತ್ರಾನ್ ಹಾಂವೆಂ ಮ್ಹಳೆಂ. ಮ್ಹಾಕಾ ಪಾತ್ಯೆಂವ್ಕ್ ಮಾತ್ರೆ ಕಶ್ಲೆ ಮಾರ್ಲೆ.

ಹಾಂವೆಂ ರೊಕ್ಡೆಂಚ್ ಮಿನಾಲಿಕ್ ಫೊನಾರ್ ವಿಚಾರ್ಲೆಂ....ಗಜಾಲ್ ಖರಿ!

ಮಾಗಿರ್ ಪೆಜ್ ಚೆವ್ನ್ ಹಾಂವ್ ಜಿಲ್ಲಿಬಾಯೆಚ್ಯಾ ಘರಾ ಚಮ್ಕಲೊಂ. “ಪಳೆ ಜಿಲ್ಲಿಬಾಯ್, ದೆವಾಚೆಂಚ್ ನಿರ್ಮಾಣೆಂ ಹೆಂ...ಅಸಲ್ಯಾ ವಗ್ತಾ ತುಜ್ಯೆ ಭಯ್ಣಿಕ್ ಕುಮಕ್ ಕರುನ್, ತುಮ್ಚೆ ಮಧ್ಲೊ ಉಚೊ ಧಂಡಾಂವ್ಕ್” ಹಾಂವೆಂ ತಿಕಾ ಸಮ್ವಯ್ಲೆಂ.

“ತ್ಯಾ ತೀನ್ ಕಾಸಾಂಚ್ಯಾ ಚಿಲ್ಲ್ಯಾ ಬಾಯ್ಲೆಚ್ಯಾ ಗರ್ಜಾಂಕ್ ಪಾವುಂಕ್ ಹಾಂವ್ ತಯಾರ್ ಆಸಾಂ ಮ್ಹಣ್ ಚಿಂತ್ತಾಯ್ ಗೀ ತುಂ? ಬಿಲ್ಕುಲ್ ನಾಂ. ಆನೈಕಾ ಜಲ್ಮಾಂತ್ಯಾ ತ್ಯಾ ಚಾಂಡಾಲಾಕ್ ಬೂಧ್ ಶಿಕಯ್ಚೆ ಬಗರ್ ಹಾಂವ್ ರಾಂವ್ಣಿ ನಾಂ”, ಸಳ್ಳಳ್ಳಿ ಜಿಲ್ಲಿಬಾಯ್. ಮಾಗಿರ್ ಧೊಡೊ ವೇಳ್ ಮೊನ್ ರಾವುನ್ ಮುಕಾರುನ್ ತಿ ಸಾಂಗಿಲಾಗಿ, “ಪೂಣ್ ಹಾಂ ತುಜ್ಯೆ ಖಾತಿರ್ ಮ್ಹಜ್ಯೆ ಕಡೆ ಏಕ್ ಪ್ರಸ್ತಾವ್ ಆಸಾ..” “ಪ್ರಸ್ತಾವ್...ಆನಿ ಮ್ಹಾಕಾ. ತುಜೊ ಮತ್ಲಬ್ ಕಿತೆಂ ಜಿಲ್ಲಿಬಾಯ್?”, ಗಾಗೆಲೊಂ ಹಾಂವ್.

“ಜೀತ್ ದಿವ್ನ್ ಆಯ್ಕ್ ಪ್ರಕಾಶಾ, ತುಜ್ಯಾ ಆನಿ ಮ್ಹಜ್ಯಾ ಫಾಯ್ದಾಚ್ಯಾ ಖಾತಿರ್ ಮಾಂಡ್ಲಿ ಮ್ಹಜಿ ಯೆವ್ಣಣ್... ತುವೆಂ ಆಸ್ಚೊ ಜಾಗೊ, ತುಜ್ಯಾ ಬಾಪಾಯ್ನ್ ಆಮ್ಚ್ಯಾ ಪಾಯ್ ಧಾವ್ನ್ ವಿಕೊ ಘೆತ್ಲೊ. ಹಾಂವ್ ಮ್ಹಾಂಜಿ ಆಸ್ಲೆ ವರ್ವಿಂ, ದುಬಾವಾ ವೀಣ್ ತೊ ಜಾಗೊ ಮ್ಹಾಕಾ ಮೆಳಚೆ. ಪೂಣ್ ಆಮ್ಚ್ಯಾ ಪಾಯ್ನ್ ಏಕಾ ಗುಪಿತ್ ಕಾರಣಾಕ್ ಲಾಗುನ್ ತೊ ಜಾಗೊ ತಸೊಚ್ ಅನಾಮಿಕ್ ಸೊಡ್ಲೊ... ತುವೆಂ ತ್ಯಾ ಜಾಗ್ಯಾರ್ ರಾವೆತ್. ತುಜೆಂಚ್ ಏಕ್ ಘರ್ ಬಾಂದ್ಲೆತ್. ಹಾಂತುಂ ಮ್ಹಾಕಾ ಕಸಲಿಚ್ ಅಡ್ಕಳ್ ನಾಂ ಪುತಾ. ಮಾತ್ರೆ ತೊ ಜಾಗೊ ಕಶೆಂಯ್ ಕರ್ನ್ ತುವೆಂ ಮ್ಹಜ್ಯಾ ನಾಂವಾರ್ ಕರಿಚೆ...ಹಾಚ್ಯಾ ಬದ್ಲಾಕ್ ಹಾಂವ್ ತ್ಯಾ ಯೆಮ್ಚ್ಯಾಕ್ ಮ್ಹಜೆಂ ರಗತ್ ದಿಂವ್ಕ್ ತಯಾರ್ ಆಸಾಂ...ತಾಚೊ ಜೀವ್ ತುವೆಂ ಬಚಾವ್ ಕರ್ಯೆತ್”, ಮ್ಹಾಕಾ ಭುಲೊಂವ್ಕ್ ತಿ ಪ್ರೇತನ್ ಕರಿಲಾಗಿ.

“ಜಿವಾ ಬದ್ಲಾಕ್ ಜಾಗೊ, ಜಾಗ್ಯಾ ಬದ್ಲಾಕ್ ಜೀವ್” ಉತ್ರಾಂಚಿಂ ಖೆಳ್ಳಿ ಮ್ಹಜ್ಯೆ ಮುಕಾರ್ ದವರುನ್ ಮ್ಹಾಕಾ ನಾಡಿಲಾಗಿ. ಜಿಲ್ಲಿಬಾಯೆಚೊ ಪ್ರಸ್ತಾವ್ ಆಯ್ಕುನ್ ಚಿಂತ್ನಾಂಚ್ಯಾ ಸಾಗೊರಾಂತ್ ಹಾಂವ್ ಬುಡ್ಲೊಂ. ಖಿಂತಿಭರಿತ್ ಜಾವ್ನ್ ಹಾಂವ್ ಮ್ಹಜ್ಯಾ ಘರಾ ಆಯ್ಲೊಂ.

ಪಾಟಿಂ ಯೆತಾನಾ ತೆಜ್ಜಾಬಾಯೆಚ್ಯಾ ತೊಟಾಂತ್ ಮ್ಹಜಿ ದಿಶ್ಪ್ ಚರಯ್ಲಿ. ತೆಜ್ಜಾಬಾಯ್ ಆಬೊಲಿಂ ವಿಂಚ್ತಾಲಿ. ತೆಜ್ಜಾಬಾಯೆಕ್ ಮ್ಹಜ್ಯೆ ಆನಿ ಜಿಲ್ಲಿಬಾಯೆ ಮದ್ಲಿ

ಹಕಿಗತ್ ಕಶಿ ಸಾಂಗ್ಲಿ ಮ್ಹಣ್ ಹಾಂವೆಂ ಮ್ಹಜ್ಯೆ ಮತಿ ಭಿತರ್‌ಚ್ ಚಿಂತ್ಲೆಂ. ಹಾಂವ್ ತಿಚ್ಯಾ ಖಿಳ್ಯಾಂತ್ ಗೆಲೊಂ.

ಹಾಂವೆಂ ಉತರ್ ಕಾಡ್ಲೆ ಪಯ್ಲೆಂಚ್ ತಿ ಬೊಬಾಟ್ಲಿ, “ಆಯ್ಲೆಯ್ ರೆ ಹಾಜಿರಿ ಫಾಲ್ಸ್!... ಮಿನಾಲಿನ್ ಕಾಲ್ ಸಾಂಜೆರ್ ಪೂನ್ ಕರುನ್ ಮ್ಹಜ್ಯೆ ಪಿಡೆ ವಿಶಿಂ ಸರ್ವ್ ಸಂಗ್ಲಿ ಮ್ಹಾಕಾ ಕಳಯ್ಲಾತ್. ಪೂಣ್ ಭಿಯೆ ನಾಕಾಯ್ ಪ್ರಕಾಶಾ, ಮ್ಹಾಕಾ ಆನಿಕೀ ಧಾ ವೀಸ್ ವರ್ಸಾಂ ಜಿಯೆಂವ್ಕ್ ಆಸಾ. ರಗ್ತಾಚಿ ವಿಲೆವಾರಿ ಕರುಂಕ್ ಜಾಯ್ ತಿಶ್ಲೊ ದುಡು ಹಾಂವ್ ದಿಂವ್ಕ್ ತಯಾರ್ ಆಸಾಂ”.

ತೆದ್ನಾಂಚ್ ಹಾಂವೆಂ ಮ್ಹಳೆ, “ತೆಜ್ಜಾಬಾಯ್ ತುಕಾ ರಗತ್ ದಿಂವ್ಕ್ ಎಕ್ಲಿ ಬಾಯ್ಲೆ ಮನಿಸ್ ಒಪ್ಪಲ್ಯಾ, ಪೂಣ್...”.

“ಪೂಣ್ ಕಿತೆಂ ರೆ?...” ಆತುರಾಯೆನ್ ತಿ ವಿಚಾರಿ ಮ್ಹಾಕಾ. ಭಿವ್ಕುರ್ಯಾ ತಾಳ್ಯಾನ್ ಜಿಲ್ಲಿಬಾಯೆಚೆಂ ನಾಂವ್ ಮ್ಹಜ್ಯೆ ಜಿಬೆರ್ ಹಾಂವೆಂ ಹಾಡ್ಲೆಂ.

“ಹಾಬ್ಲಾ!” ಘಡ್ಲೊಚ್ ಪುಟೊ. “ನಿಕಳ್ ಹಾಂಗಾ ಧಾವ್ನ್...” ತಿಚೆಂ ಫರ್ಮಾಣ್ ಮ್ಹಾಕಾ ಪಡ್ಲೆಂ. “ತ್ಯಾ ದಳ್ದಿರಾ ಕಡ್ಲೆಂ ಮ್ಹಾಕಾ ಕಾಂಯ್ಚ್ ನಾಕಾ”, ಮ್ಹಜ್ಯೆ ಪಾಟಿರ್ ವಾಗಿಣ್ ಜಾಲ್ಲ್ಯೆ ತೆಜ್ಜಾಬಾಯೆಚಿಂ ತಿಂ ರಾಗಿಶ್ಪ್ ಉತ್ರಾಂ.

ದೋನ್ ಮ್ಹಯ್ಣೆ ಅಶೆಚ್ ಪಾಶಾರ್ ಜಾಲೆ, ಬ್ಲಡ್ ಡೊನರ್ ನಾಸ್ತಾಂ... ದೆಸೆಂಬ್ರಾಚೊ ಮ್ಹಯ್ಣೊ, ನಶ್ಲಾಂ ಘೆಸ್ತಾಚಿ ಗೊವ್ಣಿ.

ದೊನ್ವಾರಾಚೆಂ ಜೆವಣ್ ತೆವ್ಣಿನ್ ತೆಜ್ಜಾಬಾಯೆಗರ್ ಜಾಲ್ಯಾರ್ ರಾತ್ಲೆಂ ಜೆವಣ್ ಹೆವ್ಣಿನ್ ಜಿಲ್ಲಿಬಾಯೆಗರ್. ತೆಜ್ಜಾಬಾಯೆಗರ್ ಕೈನಡಾ ಧಾವ್ನ್ ಕ್ಲಿಪ್ಪಿಬಾಬಾ, ಹೊನಿ, ತಾಂಚಿಂ ಭುರ್ಗಿಂ ಆನಿ ಕ್ಲಿಪ್ಪಿಬಾಬಾಚಿಂ ನೆಣ್ಬಲಿಂ ನಾತ್ರಾಂ ಆಯಿಲ್ಲೆಂ. ತಶೆಂಚ್ ತಾಂಚ್ಯಾ ಘರಾ ಸಯ್ರಾಂಚಿ ಲೂಟ್‌ಚ್ ಲೂಟ್. ಜಿಲ್ಲಿಬಾಯೆನ್ ತೆಜ್ಜಾಬಾಯೆಚ್ಯಾ ಸಯ್ರಾಂ ಧಾವ್ನ್ ತಿಚೊ ಪ್ರಸಾಪ್ ಗುಪಿತ್ ದವರುಂಕ್ ಮ್ಹಾಕಾ ಸಾಂಗ್ಲೆಂ.

“ಬ್ಲಡ್ ಡೊನರ್ ಕೊಣ್‌ಯಿ ಮೆಳ್ಳೊ ಗೀ ಪ್ರಕಾಶಾ”, ಕ್ಲಿಪ್ಪಿಬಾಬಾನ್ ಮ್ಹಾಕಾ ಸವಾಲ್ ಕೆಲೆಂ. ಹಿಂ ಉತ್ರಾಂ ತೆಜ್ಜಾಬಾಯೆಚ್ಯಾ ತೆಜಿಶ್ಪ್ ಕಾನಾರ್ ಕಶಿಂ ಪಡ್ಲಿಂಗೀ? ದೇವ್ ಎಕ್ಲೊ ಜಾಣಾ. ಹೆಂ ಸವಾಲ್ ಕೆಲ್ಲ್ಯೆ ಫರಾಚ್ ತೆಜ್ಜಾಬಾಯೆಚ್ಯಾ ರಗ್ತಾಚೊ ವ್ಹಾಳ್ ಚಡ್ಲೊ. ತಿಕಾ ಘಂವಳ್ ಆಯ್ಲಿ. ತಿಕಾ ಧರ್ತಾಂ ಮ್ಹಣ್ ವೆಚ್ಚೆ ಪಯ್ಲೆಂಚ್ ತಿಣೆಂ ಪ್ರಾಣ್ ಸೊಡ್ನ್ ಜಾಲ್ಲೊ.

“ಜಿಲ್ಲಿಬಾಯ್ ಡೊನರ್....” ಕ್ಲಿಪ್ಪಿಬಾಬಾಚ್ಯಾ ಸವಾಲಾಕ್ ಗಳಗೊ ರಡುನ್, ಕಿಂಧ್ರಿ ತಾಳ್ಯಾನ್ ಮ್ಹಜ್ಯಾ ತೊಂಡಾಂತ್ಲಿ ಜಾಪ್ ಸುಟ್ಲಿ. ತ್ಯಾ ಜಾಗ್ಯಾ ಖಾತಿರ್ ಹಾಂವೆಂ ದೆಕ್ಲೆಂ ಹೆಂ ತಿಸ್ತೆಂ ಮರಣ್!

Rakno, May 13-19, 2016

ಕ್ರಿಸ್ತಿನಾಲೋ ಫೋವ

“ಫಾದರ್ ತುಮಿ ತ್ಯಾ ಕ್ರಿಸ್ತಿನಾಲೋ ಫೋವಾಕ್ ಮಿಸಾಕ್ ಯೆಂವ್ಕ್ ಸಾಂಗಜೆ” ಉಸಳೊ ಫ್ರೆಂಕಿ ಶೇಟ್ ವಯ್ಲೊ ವಾಡ್ಯಾಚೊ ಭಾಟ್ಯಾರ್, ಹಾಂವೆಂ ಮ್ಹಜಿ ಮಿಸಾಚಿ ಮುಸ್ತಾಯ್ಕಿ ಕಾಡುನ್ ಭಾಯ್ ಆಯಿಲ್ಲೆ ತಕ್ಷಣ್. “ಆನಿ ತಾಚ್ಯೆ ಬಾಯ್ಲೆಕ್ಯಾ ತುಮಿ ಸಾಂಗುಂಕ್ ಜಾಯ್”, ಕುಡ್ಲೆಂ ಶೆಟಾಚ್ಯೆ ಫಾರ್ಕಾರ್ನ್.

ಗೊವ್ಯಿಕ್ ಪರಿಷದೆಚಿ ಬಸ್ಕಾ ಹಾಂವೆಂ ಆಪಯ್ಲೆ. ಹಾಂವ್ ಶೀದಾ ಬಸ್ಕೆಕ್ ಗೆಲೊಂ. ಮಂಗ್ಳುರ್ ಥಾವ್ನ್ ಕಾರ್ಡಾರ್ ದಿಯೆಸೆಜಿಕ್ ವಚುಂಕ್ ಮ್ಹಾಕಾ ಬಿಸ್ಪಾನ್ ಸುಚಯ್ಲೆಂ. ಥಂಯ್ಚೊ ಲೋಕ್, ಥಂಯ್ಚಿ ಭಾಸ್, ಥಂಯ್ಚಿ ಕೊಂಕ್ಣಿ ಸಂಸ್ಕೃತಾಯ್ ಆಮ್ಚೆ ಬರಿಂಚ್ ಮ್ಹಣ್ತೆ, ಪೂಣ್ ತಾಂಕಾಂ ತಾಂಚಿಂಚ್ ಏಕ್ ಖಾಶೆಲೆಪಣ್ ಆಸ್ಲೆಂ. ದೋನ್ ಪಾವ್ಟಿಂ ಕಾಜಿತೊರ್ ಜಾತಚ್, ಹೆಂ ಮ್ಹಾಕಾ ಪಯ್ಲೆ ಪಾವ್ಟಿಂ ವಿಗಾರ್ ಜಾವ್ನ್ ಸೆವಾ ದಿಂವ್ಕ್ ದೆವಾನ್ ನಿರ್ಮಿಲ್ಲೆಂ.

ಮಾತ್ರ್ ಹಾಂಗಾ ಕಾಂಯ್ ಕಾರಣಾಂಕ್ ಲಾಗುನ್ ಇಗರ್ಜೆಂತ್ ರಾಜಕಾರಣ್ ಚಲ್ತಾಲೆಂ. ಆಖ್ಣಿ ಇಗರ್ಜೆ ತ್ಯಾ ಕ್ರಿಸ್ತಿನಾಲೋ ಫೋವಾ ವಿರೋಧ್ ಆಸ್ಲಿ. ಕಿತ್ಯಾಕ್ ಗಾಯ್? ಗೆಲ್ಲ್ಯಾ ದೋನ್ ಮಹಿನೆ ಥಾವ್ನ್ ಹಾಂವ್ ನಿಯಾಳ್ತೆ ಆಸಾಂ.

ಬಸ್ಕಾ ಸುರು ಜಾಲಿ.

ಜಿಲ್ಲಾಬಾಯ್ ಖಿತ್ಕತ್ಯಾ ತಾಳ್ಯಾನ್ ಮ್ಹಣಾಲಿ, “ಫಾದರ್ ತುಮಿ ಹಾಂಗಾ ನವೆ, ತುಮ್ಮಾಂ ಆಮ್ಗಲ್ಯಾ ವಿಶ್ಯಾಂತ್ ಕಳಿತ್ ಆಸ್ಚೆಂ ನಾ....ಪೂಣ್ ತುಮಿ ಕಿತೆಂ ತರ್ಯಿ ಕರುಂಕ್‌ಚ್ ಜಾಯ್, ಉಪ್ಕಾರ್ ಕರುನ್...” ಹಾತ್ ಜೊಡುನ್ ಕಪೆಲಾಕ್ ಉಬಾರುನ್ ತಿ ಮ್ಹಣಾಲಿ.

ತೆದ್ನಾಂಚ್ ಸಕಯ್ಲ್ಯಾ ವಾಡ್ಯಾಚೊ ವಿಜಯ್ ಬೊಬಾಟೊ, “ಫಾದರ್ ತಾಕಾ ತುಮಿ ಹಾಂಗಾಚ್ ಆಪಯಾ, ಇಗರ್ಜೆಚ್ಯಾ ಆಂಗ್ಣಾಂತ್...ಉರಲೆಂ ಆಮ್ಚೆರ್ ಸೊಡಾ...” ಗೊಮ್ಮಿ ಸಾರ್ಕಿ ಕರುನ್ ಭುಜಾಂ ಸಡಿಲ್ ಕರುನ್ ತೊ ಮ್ಹಣಾಲೊ. “ಫಾದರ್ ಆಮಿ ತಾಕಾ ಸಾರ್ಕಿ ಬೂದ್ ಶಿಕಯ್ಚೆ...” ಆನ್ಯೆಕ್ ತಾಳೊ ಗರ್ಜಾಲೊ.

ತವಳ್ ಮ್ಹಜಿ ದಿಶ್ಟ್ ಕ್ರಿಸ್ತಿನಾಚೆರ್ ಪಡ್ಲಿ. ಅರೆ! ತಿಯ್ ಥಂಯ್ ಆಸ್ಲಿ.

ಮಾತ್ ತಿ ಕಾಂಯ್ ಉಲಯ್ಲಿ ನಾ. ಬಸ್ಕೆ ವೆಳಾರ್ ಭಾಸಾಭಾಶೆಕ್ ವಯ್ ಆಯಿಲ್ಲೊ ಎಕ್‌ಚ್ ವಿಶಯ್? ಕ್ರಿಸ್ತಿನಾಲೊ ಘೊವ್.

ವಣಿರ್ ಆಸ್ಲ್ಯಾ ಘಡಿಯಾಳಾರ್ ಇಕ್ರಾ ಜಾತಾನಾ ಮ್ಯೂಜಿಕ್ ಕಾನಾರ್ ಸಾಡ್ಲೆಂ.

“ಜಾಯ್” ಹಾಂವೆಂ ಗೊವ್ಚಿಕ್ ಪರಿಷದೆಚಿ ಬಸ್ಕಾ ಅಕೆರ್ ಕರ್ಚ್ಯಾಕ್ ಮ್ಹಜಿ ಮಿಶಿ ಉಗ್ತಾಯ್ಲಿ.

ಉಪಾದ್ಯಕ್ಲಾನ್ ಏಕ್ ಮೊಟೆಂ ಮಾಗ್ಲೆಂ ಶಿಕಯ್ಲೆಂ, ತಾಂತುಂಯ್ ಕ್ರಿಸ್ತಿನಾಲ್ಯಾ ಘೊವಾಚೊ ಉಲ್ಲೇಖ್ ಆಸ್ಲೊ. ಮುರಾಚಿ ಕುರು ಕಾಡ್ತಾನಾ ಪರತ್ ಏಕ್ ಪಾವ್ಪಿಂ ಮ್ಹಜಿ ನದರ್ ಕ್ರಿಸ್ತಿನಾಚೆರ್ ಪಡ್ಲಿ.

ತಿ ಕಾಂಯ್ ಉಲಯ್ಲಿ ನಾ.... ಕಿತ್ಯಾಕ್?

ಹಾಂವ್ ಹಾಂಗಾ ಯೆವ್ನ್ ದೋನ್ ಮಹಿನೆ ಜಾಲ್ಲೆ, ಮಾತ್ ತ್ಯಾ ಕ್ರಿಸ್ತಿನಾಲ್ಯಾ ಘೊವಾಚೊ ಘುಟ್ ಕಿತೆಂ ಮ್ಹಳೆಂ ಹಾಂವ್ ಸಮ್ಜುಂಕ್ ಸಕ್ಲೊ ನಾಂ.

ಪವಿತ್ರ್ ಸಭೆಚಿ ನೇಮ್ ಕಾಯ್ಲೆ ಹಾಂವ್ ಗಂಭಿರ್ತಾಯೆನ್ ಪಾಳುಂಕ್ ಶಿಕಲೊಂ. ಹಾಕಾಚ್ ಲಾಗುನ್ ಮ್ಹಜ್ಯೆ ಆದ್ಲೆ ಫಿರ್ಗಜೆಚೊ ಲೋಕ್ ಮ್ಹಾಕಾ ಪಸಂದ್ ಕರಿನಾಸ್ಲೊ. ಪೂಣ್ ಹ್ಯೆ ವಿಶಿಂ ಹಾಂವೆಂ ಚಡ್ ಗಣ್ಣೆಂ ಕೆಲೆಂ ನಾಂ.

ಜೊ ಕೊಣ್ ಸರ್ವ್ ನೇಮ್ ಕಾಯ್ಲೆ ಉತ್ತಿಮ್‌ಪಣಿಂ ಪಾಳ್ತಾ ಸಾಂಬಾಳ್ತಾ ತೊ ದೆವಾಕ್ ಚಡ್ ಲಾಗಿಂ, ಮ್ಹಳೆಂ ಮ್ಹಜೆಂ ಚಿಂತಪ್.

ಲೊಕಾಂಕ್ ಮೆಚ್ಲೊಂಕ್ ಗೆಲ್ಯಾರ್ ದೆವಾಕ್ ಸಾಂಡ್ಚೆಂ ಪಡತೆ!

ಹರೆಕ್ಯೆ ಇಗರ್ಜೆಂತ್ ಹಾಂವೆಂ ರಾಜ್‌ಕಾರಣ್ ಪಳೆಲಾಂ. ಚಡ್ ಕರುನ್ ದುಡ್ಡಾದಾರ್ ಲೋಕ್ ಪಾದ್ರಿಂಕ್ ಆಪ್ಲ್ಯಾ ಬೊಲ್ಪಾಂಕ್ ಘಾಲ್ಚೆ ಸಂದರ್ಭಿಂ. ಕಾಂಯ್ ಪಾದ್ರಿಂನಿ ಹಾಚೊ ವಿರೋಧ್ ಕರುನ್ ತಾಂಕಾಂ ಬರಿ ಬೂದ್ ಶಿಕಯ್ಲಾ ಪೂಣ್ ನಿರ್ಭಾಗಾನ್, ಕಾಂಯ್ ಅಸ್ಕತ್ ಸಂಯ್ಬಾಚ್ಯಾ ಪಾದ್ರಿಂನಿ ತಾಂಕಾಂ ಮಾತ್ಯಾರ್

ದವರುನ್ ಜೆಜುಚ್ಯಾ ದುಬ್ಳ್ಯಾ ಧಾಕ್ಟಾಂ ಥಂಯ್ ಆಸ್ಲಲ್ಯಾ ವಿಶೇಸ್ ಮೊಗಾ ವಿರೊಧ್ ತೆ ಸಾಕ್ಸ್ ಜಾಂವ್ಕ್ ಪಾವ್ಲೆ. ಹಾಂತುಂ ಆಮ್ಚೊ ಮಾಜಿ ವಿಗಾರ್ ಫಾದರ್ ಆಲ್ಫಿ ಎಕ್ಲೊ. ತಾಣೆಂ ತಾಂಕಾಂ ಬರಿ ಸಳ್ಳಿ ದಿಲ್ಲಿ.

ತಾಂಚೆಚ್ ಭೊಳೆಪಣಾಚೊ ಫಾಯ್ದೊ ಘೆವ್ನ್ ಹರೆಕೆ ಬಸ್ಕೆ ವೆಳಾರ್ ತ್ಯಾ ದುಡ್ಡಾದಾರಾಂಚೊ ಗಲಾಟೊ. ಆನಿ ಹೆರ್ ಖಿಯೊಯ್ ವಿಶಯ್ ಚರ್ಚೆಕ್ ಯೆಂವ್ಕ್ ತಾಣೆಂ ದಿಲೊ ನಾ. ಫ್ರೆಂಕಿ ಶೆಟಾಚೆಂ ಕುಟಮ್ ಅಸಲೊ ಬೊಬಾಟ್ ಫಾಲ್ವಾಂತ್ ಪಯ್ಲೆಂ.

ಏಕ್ ದೀಸ್ ಹಾಂವ್ ಶೆಟಾಗೆರ್ ಜೆಂವ್ಕ್ ಗೆಲ್ಲೊಂ.

“ಫಾದರ್ ತುಮಿ ಕಿತೆಂ ಪುಣಿ ಪಿಯೆಂವ್ಕ್ ಘೆತಾತ್?” ವಿಚಾರಿಲಾಗ್ಲಿ ಮ್ಹಾಕಾ ಶೆಟಿಣ್, ಫ್ರೆಂಕಿಚಿ ಬಾಯ್ಲೆ.

“ವ್ಹಯ್.. ಏಕ್ ಗೊಬ್ಲೊ ಉದಕ್ ದಿ ಬಾ” ಮ್ಹಜಿ ಸರಳ್ ಜಾಪ್ ತಿಚ್ಯಾ ಸವಾಲಾಕ್.

“ತಶೆಂ ನ್ಹಯ್ ಫಾದರ್, ಹಾಂವೆಂ ವಿಚಾರ್ಲೆಂ ತುಮ್ಕಾಂ, ಗರಮ್ ಪಿವ್ಣ್ಯಾ ವಿಶಿಂ....ಇಲ್ಲೆಂ ಡ್ರಿಂಕ್ಸ್ ಘೆತಾತ್‌ಗೆ?” ಮಂಗ್ಳುರಿ ಬೊಲಿಯೆಂತ್ ತಿ ಮ್ಹಾಕಾ ಭುಲೊಂವ್ಕ್ ಪಳೆತಾಲಿ. ಫ್ರೆಂಕಿ ಗ್ಲಾಸ್ ಪುಸ್ತಾಲೊ.

ಆಪ್ಲ್ಯಾ ಜಾಳಾಂತ್ ಶಿರ್ಕಾಂವ್ಕ್ ಜಾಯ್ತೆಂ ಪ್ರಯತ್ನ್ ತಾಣೆಂ ಕೆಲೆಂ. ಹಾಂವ್ ಮಾತ್ ಫಸ್ತಲೊ ನಾಂ. ತಾಚ್ಯಾಯ್ ಘರಾ ಕ್ರಿಸ್ತಿನಾಲ್ಯಾ ಘೊವಾಚೊ ವಿಶಯ್ ಉದೆಲೊ, ಮಾತ್ ಹಾಂವೆಂ ತೊ ಥಂಯ್‌ಚ್ ಕಾತರೊ.

ಕ್ರಿಸ್ತಿನಾಲೊ ಘೊವ್ ಕೊಣ್ ಮ್ಹಣ್ ಹಾಂವ್ ನೆಣಾ ಆಸ್ಲೊಂ. ತೀನ್ ಮಹಿನೆ ಜಾಲೆ, ಮಾತ್ ಹಾಂವೆಂ ತಾಕಾ ಇಗರ್ಜೆಚ್ಯಾ ವಟಾರಾಂತ್ ಸಯ್ತ್ ಪಳೆಂವ್ಕ್ ನಾಂ. ಘರ್ ಬೆಜ್ಜೆಂತಾ ವೆಳಾರ್ ತೊ ತಾಚ್ಯಾ ಘರಾ ನಾಸ್ಲೊ. ಫಕತ್ ಕ್ರಿಸ್ತೀನ್ ಆನಿ ತಾಚೊ ಪೂತ್ ಇನಾಸ್ ಆಸ್ಲೊ. ತಾಚಿ ತಸ್ವಿರ್ ಸಯ್ತ್ ಪಳೆಂವ್ಕ್ ಮ್ಹಾಕಾ ತಾಂಗೆರ್ ಮೆಳ್ಳಿ ನಾ. ನವೆಂಚ್ ಕಾಜಾರ್ ಜಾಲ್ಲ್ಯೆ ಆಶಾಚಿ (ತಾಚಿ ಧುವ್) ತಸ್ವಿರ್ ವಣಿರ್ ಉಮ್ಕಳ್ತಾಲಿ. ತರ್ ಕೊಣ್ ಗಾಯ್ ಹೊ ಕ್ರಿಸ್ತಿನಾಲೊ ಘೊವ್, ತಾಚಿ ಗಜಾಲ್ ಕಿತೆಂ?

ದೊನ್ಪಾರಾಂ ಜೆವ್ತಾನಾ ಹಿಂ ಚಿಂತ್ನಾಂ ಮ್ಹಜೆ ಮತಿ ಭಿತರ್ ಖೆಳ್ತಾಲಿಂ.

“ಫಾದರ್ ಹಾಂವ್ ಇನಾಸ್ ಉಲಯ್ತಾಂ....ಪಪ್ಪಾಕ್ ಬರೆಂ ನಾ...ತುಮಿ ಘರಾ ಯೆತಾತ್‌ಗೆ?” ಏಕ್ ತರ್ನಾಟೊ ಚೆಡ್ಯಾಚೊ ತಾಳೊ ತೊ.

“ಕೊಣ್ ಇನಾಸ್, ಖಿಯೊಯ್ ವಾಡ್ಯಾಚೊರೆ ತುಂ...” ಹಾಂವೆಂ ತುರಂತ್ ತಾಚಿ ವಳಕ್ ವಿಚಾರ್ಲಿ.

“ಫಾದರ್ ಹಾಂವ್, ಇನಾಸ್ ಲೊಬ್, ದುಮಿಂಗ್ ಲೊಬಾಚೊ ಪೂತ್..” ಹಾಂವ್ ಇಗರ್ಜೆಚ್ಯಾ ಸಬಾರ್ ರಾಟಾವಳಿಂನಿ ಘುಸ್ವಲ್ಲೊಂ, ಆನಿ ತೊ ಉಶ್ಟ್ಯಾಚೊ ಹಾತ್..... ಇನಾಸ್ ಕೊಣ್ ಆನಿ ದುಮಿಂಗ್ ಕೊಣ್ ಮ್ಹಾಕಾ ಕಳೆಂ ನಾ.

“ಕೊಣ್ ದುಮಿಂಗ್...ಖಿಯೊ ದುಮಿಂಗ್ ಮಾತೆಂ ವಿವರ್ದುನ್ ಸಾಂಗ್ ಪುತಾ.....”
ಹಾಂವೆಂ ಪರಾಶೆಂ.

“ಕ್ರಿಸ್ತಿನಾಚಿ ವಳಕ್ ಆಸಾನೆ ತುಮ್ಮಾಂ.....ಹಾಂವ್ ಕ್ರಿಸ್ತಿನ ಆನಿ ದುಮಿಂಗ್
ಲೊಬಾಚೊ ಪೂತ್, ಇನಾಸ್ ಲೊಬ್, ಫಾದರ್”. ಮ್ಹಾಕಾ ಏಕ್ ನಮೂನ್ ಭೊಗ್ಲೆಂ.

“ದೆವಾ ಮ್ಹಜ್ಯಾ!...ಕಿತೆಂ ಜಾಲಾಂ ಪಪ್ಪಾಕ್?” ಹಾಂವ್ ಸಗ್ಳೊಚ್ ಆಕಾಂತ್ಲೊಂ.

ಆಜ್ ಪಯ್ಲೆ ಪಾವ್ಲಿಂ ಕ್ರಿಸ್ತಿನಾಲ್ಯಾ ಘೊವಾಕ್ ಮೆಳುಂಕ್ ಮ್ಹಾಕಾ ಅವ್ಕಾಸ್ ಮೆಳ್ತಾ,
ಪೂಣ್ ಅಸಲ್ಯೆ ವಾಯ್ ಪರಿಗತಿಂತ್.

“ಮಿರೊಣಾಕ್ ಘೆವ್ನ್ ಹಾಂವ್ ಆತ್ತಾಂ ಆಯ್ಲೊಂ...” ಹಾಂವೆಂ ತಾಕಾ ಭುಜೊವ್ನ್
ಖಾತ್ರಿ ದಿಲಿ. ಹಾತ್ ಧುವ್ನ್, ಲೊಬ್ ವ್ಹೆಸುನ್ ಹಾಂವ್ ಮಿರೊಣಾಕ್ ಘೆವ್ನ್ ಬೈಕಾರ್
ನಿಕಳೊಂ.

ಬಹುಶಾ ತಾಚ್ಯಾ ಘರಾ ಭಾಯ್ರ್ ವ್ಹಡ್ಲೊ ಜಮೊ ಆಸ್ತಲೊ ಮ್ಹಣ್ ಹಾಂವೆಂ ಚಿಂತ್ಲೆಂ.
ಪೂಣ್ ಥಂಯ್ ಕ್ರಿಸ್ತಿನ ಆನಿ ಎಕಾ ತರ್ನಾಟ್ಯಾ ಚೆಡ್ಯಾ ಶಿವಾಯ್ ಆನಿ ಕೊಣಿಯಿ
ನಾಸ್ಲೊ. ತೊ ತರ್ನಾಟೊ ಚೆಡೊ ಇನಾಸ್ ಮ್ಹಣ್ ಮ್ಹಾಕಾ ಘರಾ ರಿಗ್ತಾನಾ ಕಳೆಂ.

“ಯೆಯಾ ಫಾದರ್....” ಹಾತ್ ಜೊಡುನ್ ಇನಾಸಾನ್ ಮ್ಹಾಕಾ ಘರಾ ಯೆವ್ಕಾರ್
ದಿಲೊ. ಮ್ಹಜಿ ದಿಶ್ಟ್ ಮಾತ್ ದುಮ್ಗಚೆರ್ ಆಸ್ಲಿ. ತಾಕಾಚ್ ಪಳೆಂವ್ಕ್ ಹಾಂವ್
ಆಶೆತಾಲೊಂ. ತಾಚ್ಯೆ ವಿಶಿಂ ಮ್ಹಾಕಾ ಜಾಣಾ ಜಾಂವ್ಕ್ ಏಕ್ ಆತುರಾಯ್ ಆಸ್ಲಿ.

ಖಿಲ್ಲ್ಯಾರ್ ಆಡ್ ಪಡ್ಲಲ್ಯಾ ದುಮ್ಗಾ ಸರ್ಶಿಂ ಹಾಂವ್ ಗೆಲೊಂ.

“ದುಮ್ಗಾ...ಹಾಂವ್ ತುಮ್ಮೊ ವಿಗಾರ್....ಫಾದರ್ ವಿಕ್ಟರ್....ತುಕಾ ಪಾಳೆಂವ್ಕ್
ಹಾಂವ್ ಅತ್ರೇಗ್ತಾಲೊಂ. ಜಾಯ್ತಾ ಜಾಣಾಂನಿ ತುಜ್ಯೆ ವಿಶಿಂ ಮ್ಹಾಕಾ ಸಬಾರ್ ಸಂಗಿ
ಸಾಂಗ್ಲಾತ್.”

“ಹಾ!...” ದುಮ್ಗಾನ್ ಸುಸ್ಕಾರ್ ಸೊಡ್ಲೊ. “ಮ್ಹಜ್ಯೆ ವಿಶಿಂ ತಾಂಣಿಂ ಕಿತೆಂ ಸಾಂಗ್ಲೆಂ”,
ತೊ ಬಸುಂಕ್ ಪ್ರೇತನ್ ಕರಿಲಾಗ್ಲೊ.

“...ಪೂಣ್ ದುಮ್ಗಾ ತುಂ ಮಿಸಾಕ್ ಕಿತ್ಯಾಕ್ ಯೆನಾಯ್?” ಹಾಂವೆಂ ರೊಕ್ಡೆಂಚ್
ತಾಕಾ ವಿಚಾರ್ಲೆಂ.

ವಿನಮ್ರ್ ಜಾವ್ನ್ ತಾಣೆಂ ಮ್ಹಾಕಾ ತಾಚಿ ಕಥಾ ಸಾಂಗ್ಲಿ.

“ಫಾದರ್ ದೋನ್ ವರಾನ್ ಆದಿಂ ಆಲ್ಫಿ ಫಾದರ್ ಆಸ್ತಾನಾ ಹಾಂವ್ ಮ್ಹಜ್ಯಾ
ವಾಡ್ಯಾಚೊ ಗುರ್ಕಾರ್ ಜಾವ್ನ್ ಆಸ್ಲೊಂ. ಖಿಳ್ತೆ ನಾಸ್ತಾನಾ ಹಾಂವೆಂ ಸೆವಾ ದಿಲ್ಯಾ
ಫಾದರ್....” ತಾಚ್ಯಾ ಮುಖಮೆಳಾರ್ ಎಕ್ಯೆ ರಿತಿಚಿ ಗಂಭಿರತಾಯ್ ಝಳ್ತಾಲಿ.
ತಾಣೆಂ ಉಚಾರ್ಲೆಂ ಸತ್‌ಚ್ ಮ್ಹಣ್ ಹಾಂವ್ ಪಾತ್ಯೆಲೊಂ.

“ಹಾಂವ್ ಗುರ್ಕಾರ್ ಆಸ್ತಾನಾ ಮ್ಹಾಕಾ ಮ್ಹಜ್ಯೆ ಧುವೆ ಆಶಾಕ್ ಸಯ್ಲಿಕ್ ಆಯ್ಲಿ. ಮ್ಹಜ್ಯಾ
ಸಂತೊಸಾಕ್ ಗಡ್‌ನಾಸ್ಲಿ. ಹಾಂವೆಂ ಮ್ಹಜ್ಯೆ ಘರ್ಕಾರ್ನಿಕ್ ಕಳಯ್ಲೆಂ. ಚೆಡೊ ಫೆಂಕಿ
ಶೆಟಾಚ್ಯಾ ಸಯ್ಲಿಂ ಪಯ್ಲಿ. ಆಮ್ಗಲೊಚ್ ಮ್ಹಣ್ ಚಿಂತುನ್ ಆಶಾನ್‌ಯಿ ವ್ಹಯ್ಕಾರ್

ದಿಲೊ. ಪೂಣ್ ತಾಣೆಂ ಆಮ್ಕಾಂ ಫಟಯ್ಲೆಂ ಫಾದರ್...” ತಾಚ್ಯಾ ದೊಳ್ಯಾಂತ್ಲ್ಯಾನ್ ದುಕಾಂಚ್ಯೊ ಝರಿ ಫುಟೊಲ್ಲೊ.

“...ಕಿತೆಂ ಜಾಲೆಂ ದುಮ್ಗಾ?” ಹಾಂವೆಂ ಮಾಯೆಸ್ತ್ ಜಾವ್ನ್ ವಿಚಾರ್ಲೆಂ.

“...ತೊ ಚೆಡೊ ಕಾಜಾರಿ ಆಸ್ಲೊ. ಆಮ್ಕಾಂ ಹಿ ಖಬರ್ ಕಳ್ತಾಚ್ ಆಮಿ ಕರಾರ್ ಮೊಡ್ಲೆಂ. ಆನಿ ಎಕಾ ದುಸ್ರ್ಯಾ ಚೆಡ್ಯಾ ಲಾಗಿಂ ತಿಚೆಂ ಕಾಜಾರ್ ಕರಯ್ಲೆಂ. ಹೆಂ ಫೈಂಕಿ ಶೆಟಾಕ್ ಪಸಂದ್ ಜಾಲೆಂ ನಾ. ತೊ ಆಮ್ಚೆರ್ ಚಾಳ್ತಲೊ.

ಆಮ್ಚ್ಯಾ ಘರಾ ಯೆವ್ನ್ ಆಮ್ಕಾಂ ಧಮ್ಕಿ ದಿವ್ನ್ ಗೆಲೊ. ಆಮ್ಚ್ಯಾಚ್ ಕ್ರಿಸ್ತಿ ಸಮಾಜೆಚೆಂ ನಾಂವ್ ಕಿತ್ಯಾಕ್ ಘಾಣೊವ್ಚೆಂ? ಹಾಚೆ ವಿಶಿಂ ಹಾಂವೆಂ ಕೊಣಾಯ್ಕಿ ಕಾಂಯ್ ಸಾಂಗ್ಲೆಂ ನಾ. ಆಲ್ಪಿ ಪಾದ್ರಾಬಾಬಾಕ್ ಹಿ ಗಜಾಲ್ ಕಳಯ್ತಾನಾ 'ಆಪುಣ್ ಪಳೆತಾಂ' ಮ್ಹಣಾಲೊ...”

“ಫಾದರ್... ತ್ಯಾಚ್ ಆಯ್ತಾರಾ ಗೊವ್ಳಿಕ್ ಪರಿಷದೆಚಿ ಬಸ್ಕಾ ಜಮ್ಲಿ. ಬಸ್ಕೆಚೆ ಸುವರ್ತೆಚ್ ಮ್ಹಾಕಾ ವಿಗಾರಾಚೊ ಆದೇಶ್? ಶ್ರೀಮಾನ್ ದುಮಿಂಗ್ ಲೋಬೊ, ತುಂ ಏಕ್ ಇಗರ್ಜೆಚೊ ಫುಡಾರಿ ಜಾವ್ನ್ ತುವೆಂ ತುಜ್ಯಾ ಭಾವಾಚೆರ್ ಪಯ್ಕಾಂಚೆ ಆಶೆಕ್ ಲಾಗುನ್ ಫಟಕೊ ಆರೋಪ್ ಘಾಲಾಯ್....ತುಕಾ ಹ್ಯಾ ಫುಡಾಂ ಆಮ್ಚೆ ಸಭೆಂತ್ ರೀಗ್ ನಾ..” ಹೆಂ ಆಯ್ಕುನ್ ಹಾಂವ್ ಅಜಾಪ್ಲೆಂ. ಮ್ಹಜಿ ರಿಯುಟ್ ಉಡ್ಡಿ.

ತಶೆಂ ಜಾಲ್ಯಾರ್ ಜಾಂವ್ ಸಾಯ್ತಾ.... ಆನಿ ಮುಕಾರ್ ಹಾಂವ್ ಖಿಯಾಂಚ್ಯಾಯ್ ಧಾರ್ಮಿಕ್ ಕಾರ್ಯಾಂನಿ ಮೆತೆರ್ ಜಾಯ್ತಾಂ ಮ್ಹಳೆಂ ಹಾಂವೆಂ. ಆನಿ ತ್ಯಾ ದಿಸಾ ಧಾವ್ನ್ ಹಾಂವೆಂ ಇಗರ್ಜೆ ಭಿತರ್ ಮೇಟ್ ದವರ್ಲೆಂ ನಾ. ಮ್ಹಾಕಾ ಭೊಗ್ತಿಯಾ ಫಾದರ್ ಮ್ಹಾಕಾ ಹಾಚಿ ದುಖ್ ಭೊಗ್ತಾ....ಪೂಣ್ ಕಿತೆಂ ಕರೈತ್ ಆಸ್ಲೆಂ ಹಾಂವೆಂ... ದುಡ್ವಾಚ್ಯಾ ಬಳಾರ್ ಸತಾಕ್ ಪಾಟ್ ಕರುಂಕ್ ಸಕ್ಲೊ ಫೈಂಕಿ?”

ತಾಚ್ಯಾ ಸವಾಲಾಕ್ ಮ್ಹಜೆ ಕಡೆ ಜಾಪ್ ನಾಸ್ಲಿ.

ದುಮ್ಗಾಚೆರ್ ಮ್ಹಾಕಾ ರಾಗ್ ಆಸ್ಲೊ, ತೊ ಮಿಸಾಕ್ ಯೆನಾಸ್ಲೊ ಮ್ಹಣ್. ಪೂಣ್ ಆತಾಂ ತಾಕಾ ಫಸಯ್ಲಾಂ ಮ್ಹಣ್ ಕಳೆಂ ಮ್ಹಾಕಾ.

ಹಾ! ಕಸಲಿ ಸಂಗತ್ ಹಿ? ಇಗರ್ಜೆಕ್ ಯೆವ್ಪಿ ಫೈಂಕಿ ಶೆಟ್ ಮೊಸ್‌ಗಾರ್ ಆನಿ ಇಗರ್ಜೆ ಸೊಡ್ಲೊ ಕ್ರಿಸ್ತಿನಾಲೊ ಘೊವ್, ನಿಜಾಯ್ಕಿ ಕ್ರಿಸ್ತಾಚೊ ಖರೊ ಸಾಕ್ ಜಾಂವ್ಕ್ ಪಾವ್ಲೊ. ಆಪ್ಲೆ ಕಷ್ಟ್ ತಾಣೆಂ ಮೌನ್‌ಪಣಿಂ ಸೊಸ್ಲೆ.

ಹಾಂವೆಂ ದುಮ್ಗಾಚಿ ನೀತ್ ಕೆಲ್ಲ್ಯಾಕ್ ಮ್ಹಾಕಾಚ್ ಕುಮ್ನಾರಾಚಿ ಗರ್ಜ್ ಆಸ್ಲಿ.

Rakno, February 02-08, 2018

ಮೊನಿಂ ಭೂಗ್ಗಾಂ

ಮ್ಹಜ್ಯೆ ಕುಶಿಕ್ ಆಸ್ಲಲಿ ರಿತಿ ಬಸ್ಕಾ ಪಳೆವ್ನ್ ತಿ ಆಮ್ನೊರಾನ್ ಥಂಯ್ಸರ್ ಬಸ್ಲಿ. ಬಸ್‌ಲೆಂಚ್ ತಿಣೆಂ ಆಪ್ಲೆ ಕೆಸ್ ಪೊಶೆಲೆ ಆನಿ ಹಾತಾಚ್ಯೊ ನಿಟ್ಟ್ಯೊ ಕಾಡಿತ್ ಮೊಬಾಯ್ಲಾಚಿಂ ಬಟನಾಂ ದಾಂಬುನ್ ತೆಂ ಸೈಲೆಂಟ್ ಮೊಡಾರ್ ದವರ್‌ಲೆಂ. ತಿಚೊ ಲೊಳ್ತೊ ದುಪಟ್ಟಾ ಧರ್ಣಿಚಿ ಧುಳ್ ಚಾಕುನ್ ಮ್ಹಳ್ಯಾಲೊ. ಪೂಣ್ ತಾಚಿ ತಿಕಾ ಕಸಲಿಚ್ ಪರ್ವಾ ನಾಸ್ಲಲಿ.

ಕ್ರಿಸ್ತಾಂವ್ ದಾಕ್ಟೆರಾಂಕ್ ಪರಿಸಂವಾದ್ ಆಸಾ ಕೆಲ್ಲೊ ಬಿಸ್ಪಾಸಾಯ್ಪ್ ಆನಿ ಪಾದ್ರ್ಯಾಚ್ ತ್ಯಾಚ್ ವಗ್ತಾ ಥಂಯ್ಸರ್ ಯೆವ್ನ್ ಪಾವ್ಲೆ. ಸರ್ವಾಂಚಿ ನದರ್ ತ್ಯಾ ಮಾನೆಸ್ತಾಂಚೆರ್ ಆಸ್ತಾನಾ, ಮ್ಹಜಿ ಮಾತ್ ಮ್ಹಜ್ಯೆ ಕುಶಿನ್ ಬಸ್ಲೆಲೈ ತೈ ಚಲಿಯೆಚೆರ್ ಖಂಚ್ಚಿ. ಗೊಂವಾ ವರ್ಣಾಚಿ ಕಾತ್, ಲಾಂಬ್ ಭಾಂಗ್ರಾಳೆ ಕೆಸ್, ಆಕರ್ಶಿಕ್ ಮುಖಿಮಳ್, ಲಾಂಬ್ ಬೊಟಾಂ, ತಾಂಚೆರ್ ನೇಲ್ ಪೊಲಿಶಾಚೊ ಸುಂಗಾರ್ ಆನಿ ಉಜ್ವಾಲ್ಯಾ ಹಾತಾರ್ ಪಿಂತ್ರಾಯ್ಲೆಲೊ ಖುರಿಸ್ ಮ್ಹಜ್ಯೆ ಎಕ್ಯೆಚ್ ನದೆ ಭಿತರ್ ಹಾಂವೆಂ ಜಿಕುನ್ ಧರಿ. ಎಕಾ ದಾಕ್ಟೆರಾಕ್ ಸೂಕ್ಸ್ತ್ ನದರ್ ಭೊವ್ ಗರ್ಜೆಚಿ!

ಸುಮಾರ್ ದೋನ್ ವರ್ಸಾಂ ಥಾವ್ನ್ ಆಮ್ನಲೋಕೋ ವಿಗಾರ್ ಮ್ಹಾಕಾ ಹ್ಯಾ ಪರಿಸಂವಾದಾಂತ್ ವಾಂಟಿಲಿ ಜಾಂವ್ಕ್ ಪರಾತುನ್ ಆಸ್ಲೊ. ಪೂಣ್ ಮ್ಹಜ್ಯಾ ಥೊಡ್ಯಾ ವೈಯಕ್ತಿಕ ಕಾರಣಾಂಕ್ ಲಾಗುನ್ ಹಾಂವೆಂ ತಾಂಚೊ ಹೊ ಪ್ರಸ್ತಾವ್ ಸಿವ್ಕಾರ್ ಕೆಲೊ ನಾ. ತರ್ಯಿ ಹ್ಯೆ ಪಾವ್ಲಿಂ ಪಾಪ್‌ಸಾಯ್ಬಾನ್ ಕಾಕುಳ್ಳಿಚ್ಯಾ ವರ್ಸಾ ನಿಮ್ತಿಂ ಪವಿತ್ರ ಸಭೆಚ್ಯೆ ಶಿಕೊವ್ಣೆಂತ್ ಜಾಯ್ತೆಂ ನವೆಪಣ್ ಹಾಡ್ಲಾಂ ಮ್ಹಣ್ ಸಬಾರ್ ಸಾಂಗಾತಿ ಕ್ರಿಸ್ತಾಂವ್ ದಾಕ್ಟೆರಾಂನಿ ಮ್ಹಣ್ತಾನಾ ಹಾಂವೆಂ ಆಯ್ಕಲ್ಲೆಂ. ಹಾಂತುಂ ಕಿತ್ಲೆಂ ಸತ್ ಆಸಾಗಿ ಮ್ಹಣ್ ಪಳೊಂವ್ಚ್ಯಾ ಇರಾದ್ಯಾನ್ ಹಾಂವ್ ಹ್ಯಾ ಪರಿಸಂವಾದಾಕ್ ಪಾವ್ಲೆಂ.

ಖರೆಂ ಮ್ಹಳ್ಯಾರ್ ಪವಿತ್ರ ಸಭೆಚೆ ಥೊಡೆ ಕಾಯ್ದೆ ಆನಿ ನಿಯಮಾಂ ಮ್ಹಾಕಾ ಮಾನ್ವನಾಸ್ಲಿಂ. ಗರ್ಭಪಾತ್, ದಯಾ ಮರಣ್ ಆನಿ ಅಸಲ್ಯಾಚ್ ಥೊಡ್ಯಾ ಸಮಸ್ಯಾಂ ವಿಶಿಂ ಮ್ಹಜಿ ಏಕ್ ಉದಾರ್ ಮನಾವಾದಿ (liberal) ಆನಿ ಪ್ರಗಾಮಿ (progressive) ಅಭಿಪ್ರಾಯ್ ಆಸ್ಲಿ. ಮ್ಹಜ್ಯಾ ಸಾಂಗಾತ್ಯಾಂಕ್ ಹಾಂವೆಂ ಹಾಚ್ಯೆ ವಿಶಿಂ ಸಾಂಗ್ತಾನಾ ತಾಂಣಿಯ್ ಮ್ಹಾಕಾ ಲಾಗಿಂ ಕೆಲೊ ನಾ. ಮ್ಹಜಿಂ ಬರೊವ್ಪಾಂ ಸಯ್ತ್ ಕ್ರಿಸ್ತಾಂವ್ ಪತ್ರ್ಕಾರ್ ಆನಿ ಸಂಪಾದಕ್ ಪ್ರಗಟ್ ಕರುಂಕ್ ಕಬುಲ್ ನಾಸ್ಲೆ.

“ಏಕ್ ಕ್ರಿಸ್ತಾಂವ್ ಜಾವ್ನ್ ಪವಿತ್ರ ಸಭೆ ವಿರೋಧ್ ವೀಕ್ ಶಿಂಪ್ತಾಯ್‌ಗಿ ತುಂ....ಲಚ್ ದಿಸನಾಗಿ ತುಕಾ” ತಾಂಚಿ ಮ್ಹಾಕಾ ಪ್ರತಿಕ್ರಿಯಾ.

ತಾಂಚ್ಯೆ ಸಾಂಗಾತಾ ಭರ್ಸಾನಾಸ್ತಾಂ ಹಾಂವ್ ಮ್ಹಜ್ಯಾಚ್ ಸಿದ್ಧಾಂತಾ ಪರ್ಮಾಣೆಂ ಮ್ಹಜಿಂ ಜಿವಿತ್ ಜಿಯೆತಾಲೊಂ. ಮೀಸ್, ಮಾಗ್ಲೆಂ ರಜಾರ್ ಮಾತ್ ಹಾಂವೆಂ ಸೊಡ್ಲೆಂ ನಾ.

ಮ್ಹಜ್ಯೆ ಜಿಣಿಯೆಂತ್ ಹಾಂವ್ ಎಕ್ಸುರೊ ಜಾಲೊಂ. ಮ್ಹಜ್ಯಾ ಹ್ಯಾ ಅಭಿಪ್ರಾಯಾ ನಿಮ್ತಿಂ ಖಿಯೆಂವ್ಚ್ಯಾ ಕ್ರಿಸ್ತಾಂವ್ ಬಾಪುಯ್ ಆಪ್ಲೆ ಧುವೆಚೊ ಹಾತ್ ಮ್ಹಾಕಾ ದಿಂವ್ಕ್ ರಾಜಿ ನಾಸ್ಲೆಲೊ. ಮ್ಹಾಕಾ ಚಾಳೀಸ್ ವರ್ಸಾಂ ಜಾಲ್ಲಿಂ ತರ್ಯಿ ಹಾಂವ್ ಕಾಜಾರ್ ಜಾಂವ್ಕ್ ಪಾವ್ಲೆಂ ನಾ.

ಹೊ ಮ್ಹಜೊ ಹಂಕಾರ್ ಮ್ಹಣ್ ಚಿಂತಿನಾಕಾತ್. ಏಕ್ ದಾಕ್ಟೆರ್ ಜಾಲ್ಲ್ಯಾನ್ ಪವಿತ್ರ ಸಭೆಚ್ಯಾ ಅಸಲ್ಯಾ ನಿಯಮಾಂಕ್ ಲಾಗುನ್ ಸಬಾರ್ ಜಣ್ ಇಗರ್ಜ್ ಸೊಡ್ನ್ ಗೆಲ್ಲೆ ಹಾಂವೆಂ ಪಳಯ್ಲಾಂ ಆನಿ ಥೊಡೆ ಕಪಟಿ ಜಣ್ ಸಭೆ ಮುಕಾರ್ ಏಕ್ ಆನಿ ಆಪ್ಲ್ಯಾ ಖಾಸ್ಗಿ ಜಿವಿತಾಂತ್ ದುಸ್ರೆಂಚ್ ರುಪ್ಣೆಂ ಘಾಲುನ್ ಭೊಂವ್ತಲೆ, ಹಾಂವೆಂ ದೆಕ್ಲಾಂ. ಹಾಂತುಂ ಆಮ್ಚೆ ಆಸ್ಪತ್ರೆಚೊ ಡೀನ್ ಎಕ್ಲೊ.

“ಆಮ್ಚಿ ಹಿ ಆಸ್ಪತ್ರೆ ಕ್ರಿಸ್ತಾಂವಾಂಚಿ ಆಸ್ಪತ್ರೆ. ದೆಕುನ್ ಹಾಂಗಾ ಜೀವ್ ಕಾಡುಂಕ್ ಕೊಣಾಕ್‌ಚ್ ಅಧಿಕಾರ್ ನಾ” ಮ್ಹಣ್ಲೊ ಗ್ರಾಯ್ಕ್ ಪಯ್ತ್ ಸರ್ಕಾರಿ ಆಸ್ಪತ್ರೆಕ್ ವಚುನ್ ಆಪ್ಲ್ಯಾ ಘರಾಣ್ಯಾಚಿ ಲಚ್ ರಾಕುಂಕ್ ಆಪ್ಲೆ ಧುವೆಚ್ಯಾ ಗರ್ಭಪಾತಾ ಖಾತಿರ್ ಅರ್ಜಿ ಘಾಲುನ್ ಆಯ್ಲೊ.

“ಜಿವಿತ್ ದೇವಾಚಿಂ ಆಮೋಲಿಕ್ ದೇಣೆಂ, ತಾಚಿ ಜತನ್ ಕರ್” ಪರಿಸಂವಾದಾಚೊ ಹೊ ವಿಶಯ್ ದಾಟ್ ಅಕ್ಷರಾಂನಿ ಯೆವ್ಕಾರ್ ಪತ್ರಾಚೆರ್ ಬರಯ್ಲೊ ಹಾಂವೆಂ ವಾಚ್ಲೊ. ವಿಶಯ್ ಮ್ಹಾಕಾ ಪಸಂದ್ ಜಾಲೊ. ಹಾಂವ್ ಒಪ್ಪಲೊಂ ಆನಿ ಮುಂಬಯ್ ಪಾವ್ಲೊಂ.

ಪೂಣ್ ರಾಷ್ಟ್ರೀಯ್ ಪಾಂವ್ಡ್ಯಾರ್ ಮಾಂಡುನ್ ಹಾಡ್ಲಲ್ಯಾ ಹ್ಯಾ ಪರಿಸಂವಾದಾಕ್ ಮ್ಹಜ್ಯೆ ದಿಯೆಸಜಿಂತ್ಲೊ ಹಾಂವ್ ಎಕ್ಲೊ ಮಾತ್. ಥಂಯ್ಸರ್ ಆಸ್ಲೊ ಸಗ್ಳೊ ಲೋಕ್ ಮ್ಹಾಕಾ ಪರ್ಕೊ.

ಜುಸ್ತ್ ನವ್ ವರಾರ್ ಸರ್ವಾಂಕ್ ಯೆವ್ಕಾರ್ ಮಾಗ್ಲೆ ಉಪ್ರಾಂತ್ ಪಯ್ಲೆಂ ಉಲೊವ್ಪ್ ಸುರು ಜಾಲೆಂ. ಹ್ಯಾ ಉಲೊವ್ಪಾಂತ್ ಎಕಾ ಕ್ರಿಸ್ತಾಂವ್ ದಾಕ್ಟರಾನ್ ಪವಿತ್ರ ಸಭೆಚೆ ಶಿಕೊವ್ಣೆ ವಿಶಿಂ ಮಾಹೆತ್ ದಿವ್ನ್, ಆಮ್ಚ್ಯಾ ಆಯ್ಚ್ಯಾ ಆಧುನಿಕ್ ಕಾಳಾಂತ್ ಉಬ್ಜಲ್ಲ್ಯಾ ಸಮಸ್ಯಾಂನಿ ವಿಶಿಂ ನಿಯಾಳ್ ಕೆಲೊ. ಪೂಣ್ ಹ್ಯಾ ಸರ್ವ್ ಸಂಗಿಂ ವಿಶಿಂ ಮ್ಹಜೆಂ ಮನ್ ಆಕರ್ಶಿತ್ ಜಾಲೆಂ ನಾ. ಪರತ್ ಪರತ್ ಮ್ಹಜಿ ದಿಶ್ಪ್ ಮ್ಹಜ್ಯೆ ಬಗ್ಗನ್ ಬಸ್ಲೆಲ್ಯೆ ತ್ಯೆ ಚಲಿಯೆಚೆರ್ ವೆತಾಲಿ. ಹಾಂವ್‌ಚ್ ನೆಣಾ ಅಶೆಂ ಕಿತ್ಯಾಕ್ ಮ್ಹಣ್. ಮೊಗಾರ್ ಪಡ್ಡಿ ಹಿ ಮ್ಹಜಿ ಪ್ರಾಯ್ ನ್ಹಯ್.

ಫಳಾರ್ ಕರುಂಕ್ ಆಮ್ಕಾಂ ವಿರಾಮ್ ಮೆಳ್ತಾನಾ ತಿಚ್ಯೆ ಲಾಗಿಂ ಹಾಂವ್ ಉಲಯ್ತೊಂ ಮ್ಹಳ್ಳೊ ಹಾಂವೆಂ ಮ್ಹಜ್ಯೆ ಭಿತರ್‌ಚ್ ಭಾಶಣಾಂ ಆನಿ ಪ್ರದರ್ಶನಾಂ ಜಾತಾನಾ ನಿರ್ಧಾರ್ ಕೆಲೊ. ಪಯ್ಲೊ ಪ್ರದರ್ಶನಾ ಉಪ್ರಾಂತ್ ಆನಿ ದೋನ್ ಪ್ರದರ್ಶನಾಂ ಜಾಲಿಂ ಆನಿ ಮಾಗಿರ್ ಚಾಯೆಕ್ ವಚುಂಕ್ ಆಯೋಜಕಾಂನಿ ವಿರಾಮ್ ದಿಲೊ.

ಮ್ಹಜೆಂ ಫಾಯ್ಲೆ ಬಂದ್ ಕರುನ್ ಪೆನ್ನ್ ಬೊಲ್ಗಾಂತ್ ಘಾಲ್ತಾ ಪರ್ಯಾಂತ್ ತಿ ಮಾಯಾಗ್ ಜಾಲ್ಲಿ. ಹಾಂವ್ ಮಾತ್ಸೊ ನಿರಾಸ್ಲೊಂ. ಚಾಯೆಚ್ಯಾ ಕೌಂಪ್ಲರಾರ್ ತಿಕಾ ಪಳೆಲ್ಲ್ಯೆ ಬರಿಂ ಜಾಲೆಂ. ಪೂಣ್ ಲೊಕಾಂ ಹುಜಿರ್ ತಿಚ್ಯೆ ಕಡೆ ಉಲೊಂವ್ಕ್ ಹಾಂವ್ ಭಿಜುಡ್ಲೊಂ. ವಿರಾಮ್ ಸೊಂಪ್ಲೊ.

ಸಾಲಾಂತ್ ದುಸ್ರಿ ಸತ್ (session) ಸುರು ಕರುಂಕ್ ಉಲೊವ್ಪಾಂಚಿ ತಯಾರಿ ಚಲ್ತಾಲಿ. ಹಾಂವ್ ಮ್ಹಜ್ಯೆ ಬಸ್ಕೆರ್ ಆಸ್ಲೊಂ, ತಿ ಖಿಯ್ಸರ್‌ಯಿ ದಿಸನಾಸ್ಲಿ. ಪೂಣ್ ಮಾಗಿರ್ ಸಾಲಾ ಭಾಯ್ ಗಂಭಿರತಾಯೆನ್ ಮೊಬಾಯ್ಲಾರ್ ಉಲಯ್ತಾನಾ ಹಾಂವೆಂ ತಿಕಾ ಚೊಯ್ಲೆಂ. ಬೆಲ್ಲ್ ಜಾಲೆಂ, ತಿ ಸಾಲಾಂತ್ ರಿಗ್ಲಿ. ಹಾಂವೆಂ ಮ್ಹಜೆ ದೊಳೆ ವಾಟಾರುನ್ ತಿಕಾ ಪಳಯ್ಲೆ ತರ್‌ಯಿ, ತಿಣೆಂ ಕಾಂಯ್ ಗಣ್ಣೆಂ ಕೆಲೆಂ ನಾ. ಮ್ಹಜಿಂ ಭೊಗ್ಲಾಂ ತಿಕಾ ಸಮ್ಜಲಿಂ ನಾಂತ್. ಹಾಂವ್ ಅದೃಶ್ಯ್ ಜಾಲಾಂಗೀ? ಮ್ಹಜೊಯ್ ಹಂಕಾರ್ ಚಡ್ಲೊ.

ಉಲೊವ್ಪಾಂ ಜಾತಾನಾ ಜೆವ್ಣಾ ವೆಳಾರ್ ಕಶೆಂ ಪುಣಿ ತಿಚ್ಯೆ ಮುಕಾರ್ ವಚುನ್ ಬಶಿ ದಿತಾಂ ಮ್ಹಣ್ ಹಾಂವ್ ಸಪ್ಪೆತಾಲೊಂ. ಪೂಣ್ ಕಸಲೆಂ ಪುಟ್ಟರ್ ನಶಿಬ್ ಮ್ಹಜೆಂ...

ತಿಚೆಂ ಘರ್ ಥಂಯ್ಚ್ ಜಾಲ್ಲ್ಯಾನ್ ತಿ ತಿಚ್ಯಾ ಘರಾ ಜೆವ್ಣಾಕ್ ಗೆಲ್ಲಿ. ಮ್ಹಜೆ ಕಾಳ್ಜಾಚೆ ಅತ್ರೇಗ್ ತಶೆಚ್ ಉರಲೆ.

ಮ್ಹಾಕಾ ಪಳೆವ್ನ್ ಥೊಡೆ ಪಾದ್ರಿ ಮ್ಹಜ್ಯೆ ಕಡೆ ಉಲೊಂವ್ಕ್ ಆಯ್ಲೆ. ಮ್ಹಜ್ಯಾ ವಾವ್ರಾ ವಿಶಿಂ ತಾಂಣಿಂ ವಿಚಾರ್ಲೆಂ. ತಾಂಣಿಂ ತಾಂಚಿ ಅಭಿಪ್ರಾಯ್ ಉಚಾರ್ತಾನಾ ಹಾಂವೆಂಯ್ ಮ್ಹಜಿ ಅಭಿಪ್ರಾಯ್ ಸಾಂಗ್ಲಿ. ಜಾಯ್ತ್ಯಾಂಕ್ ತಿ ರುಚ್ಚಿ ನಾ. ಮಾತ್ ಅಸಲ್ಯಾ ಗಂಭಿರ್ ವಿಶಯಾಂ ಮದೆಂಯ್ ತ್ಯೆ ಚಲಿಯೆಚಿಂ ರುಪ್ಣೆಂ ಪರತ್ ಪರತ್ ಮ್ಹಜ್ಯಾ ದೊಳ್ಯಾಂ ಮುಕಾರ್ ಝಳ್ತಾಲೆಂ. ತಿಚಿ ತಿ ಸೊಬಾಯ್, ತಿ ಸುರುಪಾಯ್ ಹಾಂವ್ ವಿಸ್ತುಂಕ್ ಸಕ್ಲೊಂ ನಾಂ. ಕಶೆಂ ಪುಣಿ ತಿಚ್ಯೆ ಲಾಗಿಂ ಸಂಪರ್ಕ್ ಕರಿಜೆಚ್.

ದೇಡ್ ದಿಸಾಂಚೊ ಹೊ ಪರಿಸಂವಾದ್. ಅರ್ದೊ ದೀಸ್ ಸೊಂಪ್ಲೊ.

ಸಾಂಜೆಚ್ಯಾ ಪ್ರದರ್ಶನಾಕ್ ಹಾಂವ್ ರಾಕುನ್ ಆಸ್ಲೊಂ. ಪೂಣ್ ಸಾಂಜೆರ್ ತಿ ಆಯ್ಲಿ ನಾ.

ದುಸ್ರ್ಯಾ ದಿಸಾ ಸಕಾಳಿಂ ತಿಚ್ಯೆ ಲಾಗಿಂ ಉಲೊಂವ್ಕ್ ಮ್ಹಾಕಾ ಸಂದರ್ಭ್ ಮೆಳ್ಳ್ಯಾ ವೆಳಾರ್ಚ್ ಮಾಂಯ್ಚಿಂ ಕೊಲ್. ಹಾಂವೆಂ ಫೊನಾರ್ ಉಲಯ್ತಾನಾ ತಿಚಿ ನದರ್ ಮ್ಹಜೆರ್ ಪಡ್ಲಿ. ಬಹುಶ ಮ್ಹಜಿ ಭಾಸ್ ತಿಕಾ ಕಳಿತ್ ಆಸ್ಲಿ. ತಿಕಾ ಪಳೊವ್ನ್ ಹಾಂವೆಂ ಮ್ಹಜೆಂ ಮುಸ್ಕಾರ್ ಫುಲಯ್ಲೆಂ. ಮಾಂಯ್ಚಿಂ ಉಲೊವ್ಣೆಂ ಜಾತಾ ಮ್ಹಣಿಸರ್ ಉಲೊವ್ಪಿ ಮಾಚಿಯೆರ್ ಪಾವ್ಲೊ. ಆಮ್ಕಾಂ ಉಲೊಂವ್ಕ್ ಅವ್ಕಾಸ್ ಮೆಳ್ಳೊ ನಾ.

ಹಾಂವ್ ಮ್ಹಜ್ಯಾ ಇತ್ಲ್ಯಾಕ್ಚ್ ಚಿಂತುಂಕ್ ಪಡ್ಲೊಂ. ಇತ್ಲೊ ಧಯಾದ್ರಿಕ್ ಮನಿಸ್ ಹಾಂವ್, ಆನಿ ಹ್ಯೆ ಚಲಿಯೆ ಲಾಗಿಂ ಉಲೊಂವ್ಕ್ ಇತ್ಲೊ ಕಾವ್ಣೆತಾಂ ಕಿತ್ಯಾಕ್? ತಿ ವೀಸ್-ಪಂಚಿಸಾಚಿ ಆಸ್ಲೆ ಪರಿಂ ದಿಸ್ತಾಲಿ ಆನಿ ಮ್ಹಾಕಾ ಭರ್ತಿ ಚಾಳಿಸ್ ವರ್ಸಾಂ. ಉಣ್ಯಾರ್ ಇಶ್ವಾಗತ್ ಪುಣಿ ಜೊಡ್ಯೆತ್...ಮೊಗಾಕ್ ಆನಿ ಇಶ್ವಾಗತಿಕ್ ಪ್ರಾಯೆಚಿ ಗಡ್ ಆಸಾ ಫ್ಲಯ್?

ಪರಿಸಂವಾದಾಚೆಂ ನಿಮಾಣೆಂ ಉಲೊವ್ನ್ ಜಾಲೆಂ. ತಿಚೆಂ ನಾಂವ್ ಐಕಾಡಾರ್ ಹಾಂವೆಂ ಪಳೆಲೆಂ.

ಆಯೋಜಕಾಂನಿ ಉಪ್ಕಾರ್ ಬಾವುಡ್ತಾನಾ ತಿ ಥಂಯ್ಸರ್ ನಾಸ್ಲಿ. ಮ್ಹಾಕಾ ಏಕ್ ಬರಿಯೆವ್ಣಾಕ್ ಸುಚ್ಚಿ. ತಿಚೆಂ ನಾಂವ್ ಮನಾಂತ್ ದವರುನ್ ಹಾಂವ್ ನೊಂದಣಿ ಕರ್ಚ್ಯಾ ಮೆಜಾರ್ ಗೆಲೊಂ. ತಿಚೊ ವಿಳಾಸ್ ಬರೊವ್ನ್ ಘೆತ್ಲೊ. ತಿಯ್ ಏಕ್ ನರ್ಸ್ ಮ್ಹಣ್ ಮ್ಹಾಕಾ ಕಳಿತ್ ಜಾಲೆಂ. ನಾಂವ್ ಸಂಗೀತಾ, ಗಾಂವ್ ಮುಂಬಯ್.

ಹಾಂವ್ ಮ್ಹಜ್ಯಾ ಗಾಂವಾಂಕ್ ಪರ್ತಲೊಂ.

ಚಾರ್ ಹಫ್ತೆ ...ಲಗ್ವೆಗ್ ಏಕ್ ಮ್ಹಯೊ ಪಾಶಾರ್ ಜಾಲೊ...

ಪೂರ್ಣ ತಿಚೆಂ ತೆಂ ಮುಖಮಳ್ ಹಾಂವ್ ವಿಸರ್ಲೊಂ ನಾ. ತ್ಯಾಚ್ ಪತ್ಯಾರ್ ತಿಕಾ ಭೆಟ್ಯಾಂ ಮ್ಹಣ್ ಮ್ಹಾಕಾ ಭೊಗ್ಲೆಂ. ಹಾಂವೆಂ ಫ್ಲಾಯ್ಡ್ ಬುಕ್ ಕೆಲಿ ಆನಿ ತ್ಯಾಚ್ ದೊನ್ಬಾರಾಂ ಹಾಂವ್ ಮುಂಬಯ್ ಪಾವ್ಲೊಂ.

ಸಂಗೀತಾಚ್ಯಾ ದಾರಾರ್ ಮಾರ್ತಾನಾ ಏಕ್ ಮ್ಹಾತಾರಿ ಸ್ತ್ರೀ ಆಯ್ಲಿ ಆನಿ ತಿಣೆಂ ದಾರ್ ಉಗಡ್ಡೆಂ. “ಹಾಂವ್ ಸಂಗೀತಾಚೊ ಇಶ್ಟ್...ತಿಚ್ಯೆ ವಳ್ಳಿಚೊ, ತಿಚ್ಯೆ ಖಾತಿರ್ ಏಕ್ ಬರೊ ಕಾಮಾಚೊ ಪ್ರಸ್ತಾವ್ ಹಾಂವೆಂ ಹಾಡ್ಲಾ”, ಮ್ಹಜ್ಯಾ ತೊಂಡಾಂತ್ಲಾನ್ ಆಪ್ಣಿಂಚ್ ಉತ್ರಾಂ ಸುಟ್ಲೆಂ. ಘರಾಚ್ಯಾ ಹುಂಬ್ರಾರ್ ರಾವುನ್ ಮ್ಹಜೆ ದೊಳೆ ತಿಕಾಚ್ ಭಿತರ್ ಸೊದಾಲೆ.

ಭಾಯ್ಲ್ಯಾ ಕುಡಾಚ್ಯೆ ವಣಿರ್ ಆಸ್ಲೆಲ್ಯೆ ಎಕೆ ತಸ್ವಿರೆಚೆರ್ ಮ್ಹಜಿ ದಿಶ್ಟ್ ಪಡ್ಲಿ. ತಸ್ವಿರ್ ಸಂಗೀತಾಚಿ. ತಸ್ವಿರೆಂತ್ ತಿ ಆನಿಕಾಯಿ ಸೊಬಿತ್ ದಿಸ್ತಾಲಿ.

ತೆ ಮ್ಹಾತಾರೆನ್ ಮ್ಹಾಕಾ ಭಿತರ್ ಆಪಯ್ಲೆಂ. “ಸಂಗೀತಾ...” ತಿಚ್ಯೆ ಜಿಬೆರ್ ತಿಣೆಂ ತೆಂ ನಾಂವ್ ಉಚಾರ್ತಾನಾ ಮ್ಹಾಕಾ ಏಕ್ ವೆಗ್ಳೊ ಅನ್ವೊಗ್ ಜಾಲೊ. ಹಾಂವ್ ತಿಕಾ ಭೆಟುಂಕ್ ಆತುರ್ಲೊಂ.

ಪೂರ್ಣ ತೆ ಮ್ಹಾತಾರೆಚೊ ಜಿನೊಸ್ ವೆಗ್ಳೊಚ್ ಆಸ್ಲೊ. ರಡ್ಡುರ್ಯಾ ತಾಳ್ಯಾನ್ ತಿಚ್ಯೆ ಆಜ್ಯೆನ್ ಮ್ಹಾಕಾ ತಿಚ್ಯಾ ಜಿವ್ಪಾತಾಚಿ ಖಬರ್ ಸಾಂಗ್ಲಿ. ಮ್ಹಾಕಾ ಘಡ್ಗಡೊ ಜಗ್ಲಾಣೆಂ ಪುಟ್ಲೆಲ್ಯೆ ಬರಿಂ ಭೊಗ್ಲೆಂ.

ಎಕಾ ಮ್ಹಯ್ಣಿ ಆದಿಂ ಮ್ಹಳ್ಯಾರ್.... ಪರಿಸಂವಾಚ್ಯಾ ದುಸ್ರ್ಯಾ ದಿಸಾಚ್ ತಿಣೆಂ ಜಿವ್ಪಾತ್ ಕೆಲ್ಲೊ.

“ಎಕಾ ದಾಕ್ತೆರಾಚ್ಯಾ ಮೊಗಾರ್ ತಿ ಪಡ್ಲಲಿ. ತಾಣೆಂ ತಿಚ್ಯಾ ಮಾಸುಮ್‌ಪಣಾಚೊ ಫಾಯ್ಡೊ ಘೆತ್ಲೊ. ದೋನ್ ಮ್ಹಯ್ಣಿ ಉಪ್ರಾಂತ್ ಆಪುಣ್ ಗರ್ಭೆಸ್ತ್ ಆಸಾಂ ಮ್ಹಣ್ ತಿಕಾ ಕಳ್ಳಚ್ ತಿಣೆಂ ತಾಕಾ ಕಳಯ್ಲೆಂ. ತೊ ಕಾಜಾರಾಕ್ ಒಪ್ಪಲೊ ನಾ”, ತಿ ವೊದ್ಲಾಡ್ಲಿ.

ಮ್ಹಜಿಂ ಮೊನಿಂ ಭೊಗ್ಲಾಂ ಹಾಂವೆಂ ಉಚಾರ್ಲಲಿಂ ಜಾಲ್ಯಾರ್ ಆಜ್ ತಿಚೊ ಜೀವ್ ವಾಂಚ್ಚೊ. ದುಸ್ರ್ಯಾ ದಿಸಾಚ್ಯಾ ಫ್ಲಾಯ್ಡಾರ್ ಹಾಂವ್ ಗಾಂವಾಂಕ್ ಪರ್ತಲೊಂ.

ಪವಿತ್ರ್ ಸಭೆಚ್ಯಾ ದೋನ್ ಹಜಾರ್ ವರ್ಸಾಂಚ್ಯಾ ಅನ್ವೊಗಾ ಮುಕಾರ್ ಮ್ಹಜೊ ವೀಸ್ ವರ್ಸಾಂಚೊ ಅನ್ವೊಗ್ ಪಾಟಿಂ ಪಡ್ಲಲೊ ಮ್ಹಣ್ ಮ್ಹಾಕಾ ಭೊಗ್ಲೆಂ.

Raknno, January 01, 2017

ಮೋರ್‌ಭಾಟಾಂತ್ಲೆ ಮೋರ್ ಆನಿ ಚೋರ್

ಕೊಂಕಣ್ ವಟಾರಾಂತ್ಲ್ಯಾ ಮೋರ್‌ಭಾಟಾಂತ್ ಘಡ್‌ಲ್ಲಿ ಹಿ ಗಜಾಲ್. ತವಳ್ ಫಿಂರ್ಗ್ಯಾಂಚೊ ಪ್ರಬಾವ್ ಕೊಂಕಣ್ ಭುಂಯ್ಚೆರ್ ನಾತ್‌ಲ್ಲೊ. ಮೋರ್‌ಭಾಟ್ ಆಖ್ವಾಂ ಕೊಂಕಣಾಂತ್‌ಚ್ ನ್ಹಯ್, ಬಗರ್ ಸಂಸಾರ್‌ಭರ್ ಫಾಮಾದ್ ಆಸ್‌ಲ್ಲೊ ಗಾಂವ್. ಹಾಕಾ ದೋನ್ ಕಾರಣಾಂ ಆಸ್ಲೆತ್. ಪಯ್ಲೆಂ ಥಂಯ್ ಆಸ್ಲೆ ಮೋರ್, ಜಾಕಾ ಲಾಗುನ್ ಹ್ಯಾ ಗಾಂವಾಕ್ ಹೆಂ ನಾಂವ್ ಲಾಬ್ಲೆಂ ಆನಿ ದುಸ್ರೆಂ ವಿಚಾರ್ಯಾತ್ ಜಾಲ್ಯಾರ್- ಥಂಯ್ ಶ್ರೇಶ್ಟ್ ರಾಣಿ ಕನಿಶ್ಚಾಬಾಯ್ ವರ್ತಿ. ಕೊಂಕಣ್ ವಟಾರಾಂತ್ ಕೊಂಕ್ಣಿ ರಾಯಾಂಚೊ ಶೇಕ್ ಆಸ್‌ಲ್ಲೊ. ಆದಿತ್ಯರಾಯ್ ಹಾಂಗಾಚೆಂ ರಾಜ್‌ಕಾರ್ಯಾರ್ ಚಲೊವ್ನ್ ಆಸ್‌ಲ್ಲೊ. ತೊ ಬಹುಶ ಕೊಂಕಣ್ ಮೌರ್ಯಾಂಚೆ ಕೊಂಕ್ಣಿ ಕುಳ್ಯೆಚೊ, ಕಾರಣ್ ತಾಚೆಂ ಆಲ್ಪುಂಜ್ ಮೋರೇ ಜಾವ್ನ್ ಆಸ್‌ಲ್ಲೆಂ.

ಮೊರಾಂಚೊ ಹೊ ಸೊಬಿತ್ ಗಾಂವ್ ಜಾಲ್ಲ್ಯಾನ್ ಸಕ್ತಾಂಚಿ ದೀಶ್ಟ್ ಹ್ಯಾ ಗಾಂವ್‌ರ್ ಆಸ್‌ಲ್ಲಿ. ಅರ್ಬಿ ದರ್ಯಾಚ್ಯಾ ಬಂದ್ರಾಂನಿ ಕಾರ್ಯಾನ್ ಉಬಾರ್‌ಲ್ಲ್ಯಾ ಫಿಂರ್ಗಿ ವೆಪಾರ್ಯಾಂಚೆ ದೊಳೆ ಆಬ್ಲೆಸಾನ್ ಹ್ಯಾ ಗಾಂವಾಕ್ ಪಳೆವ್ನ್ ಆಸ್‌ಲ್ಲೆ. ಮೋರ್‌ಭಾಟಾಕ್ ಆಸ್ಲೆ ತೀನ್ ವಾಂಟೆ - ವಯ್ಲೊ ವಾಡೊ, ಸಕಯ್ಲೊ ವಾಡೊ ಆನಿ ಮದ್ಲೊ ವಾಡೊ. ಮದ್ಲ್ಯಾ ವಾಡ್ಯಾಚೊ ಧನಿ ದಾಮೋದರ್‌ಬಾಬ್ ನಾಯ್ಕ್ ಉರ್ಬ್ ದಾಮ್‌ಬಾಬ್. ದಾಮ್‌ಬಾಬ್ ಆದಿತ್ಯರಾಯಾಚ್ಯಾ ರಾಜ್‌ಮಂಡಳಾಂತ್ ಆಸ್ಲಾರ್‌ಯಿ ತಾಚ್ಯಾ ಆನಿ ರಾಯಾಚ್ಯಾ ಸಂಬಂದಾಂತ್ ಘುಟ್ ಪಡ್‌ಲ್ಲಿ. ಎಕಾಮೆಕಾಕ್ ತೆ ಉಜ್ಯಾಚ್ಯಾ ದೊಳ್ಯಾಂನಿ ದೆಕ್ತಾಲೆ. ಪುಣ್ ಸಕಯ್ಲ್ಯಾ ವಾಡ್ಯಾಚೊ ಗಾಯ್ಲೆಶ್, ಉರ್ಬ್ ಗಾಯ್ಲೆ ಮಾತ್ ಆದಿತ್ಯರಾಯಾಚೊ ಖಾಸ್ ಮಿಶ್ರ್ ಜಾವ್ನ್ ಆಸ್‌ಲ್ಲೊ. ಗಾಯ್ಲೆ ವಾಗಾಂಚೆ ಶಿಕಾರೆಂತ್ ನಿಪುಣ್ ಜಾಲ್ಲೊ. ದೆಕುನ್ ಆದಿತ್ಯರಾಯ್ ಕೆದ್ನಾ ಕೆದ್ನಾ ತಾಚೊ ಉಡಾಸ್ ಕಾಡ್ತಾಲೊ. ಫಿಂರ್ಗಿ ವೆಪಾರಿ ಮಾನುವೆಲ್ ದ ಕುಳಾ ಆದಿತ್ಯರಾಯಾಚ್ಯಾ ರಾವ್ಣೆರಾಲಾಗಿಂ ಆಪ್ಲೊ ಏಕ್ ಕಾರ್ಯಾನೊ ಉಬಾರ್ಚೆ ಆಲೋಚನೆರ್ ಆಸ್‌ಲ್ಲೊ. ಪುಣ್ ಹಿ ತಾಚಿ ಫಕತ್ ಏಕ್ ಚಾಲ್ ಜಾವ್ನ್ ಆಸ್‌ಲ್ಲಿ. ಕಾರ್ಯಾನೊ ಉಬಾರ್ನ್ ಆದಿತ್ಯರಾಯಾಚಿ ರಾಜ್‌ಪಟ್ ಹಾತಾಸುನ್, ತಿ ಆಪ್ಲಾನ್ ಕಾಬಿಜ್ ಕರ್ಚಿ ತಾಚಿ ಗುಪ್ತ್ ಆಲೋಚನೆ ಆಸ್‌ಲ್ಲಿ. ಆದಿತ್ಯರಾಯ್ ತಾಚಿ ಹಿ ಚಾಲ್ ಸಮ್ಜೊನ್ ತಾಕಾ ಆಪ್ಲ್ಯಾ ರಾಜ್ಯಾಂತ್ ರೀಗ್ ದೀನಾತ್‌ಲ್ಲೊ. ಆದಿತ್ಯರಾಯಾಚೆ ಹೆ ಕರ್ಮೆನ್ ರಾಗಾಬರಿತ್ ಫಿಂರ್ಗಿ ವೆಪಾರಿ ಆಪ್ಲ್ಯಾ ಸಯ್ನಾ ಸಾಂಗಾತಾ ಆದಿತ್ಯರಾಯಾಚೆರ್ ಪರ್ತ್ಯಾನ್ ಪರ್ತ್ಯಾನ್ ಆಕ್ರಮಣ್ ಕರಿತ್ ಆಸ್‌ಲ್ಲೆ. ಪುಣ್ ಮೋರ್‌ಭಾಟ್ ಆಪ್ಲ್ಯಾ ತಾಬೆಂತ್ ಕರ್ಚ್ಯಾ ತಾಂಚೆ ಯೆವ್ಜಣೆಂತ್ ತೆ ನಿರ್ಘ್ ಜಾಲ್ಲೆ. ನಿರ್ಘ್ ಜರಿ ತೆ ಜಾಲ್ಲೆ,

ನಿರಾಸ್ ಮಾತ್ರೆ ತೆ ಜಾಲೆನಾಂತ್. ತಾಂಚೊ ದಬಾವ್ ತೆ ಆದಿತ್ಯರಾಯಾಚೆರ್ ಫಾಲ್ಸ್‌ಚ್ ಆಸ್‌ಲ್ಲೆ.

ಥಂಯ್ ಫಿಂರ್ಯಾಂಚೆಂ ಆಕ್ರಮಣ್ ಜಾಲ್ಯಾರ್, ಹಾಂಗಾ ಮೋರ್‌ಭಾಟಾಂತ್ ಗಾಯ್ಲಿ ಆನಿ ಕಾಣ್ಯಾ ನಾಯ್ಕಾಚೆಂ ಮೊಗಾಚೆಂ ಪ್ರಕರಣ್. ಕಾಣ್ಯಾ ನಾಯ್ಕೆ ಕೊಣ್‌ಗಾಯ್ ಮ್ಹಣ್ ವಿಚಾರ್ಯಾತ್! ವ್ಹಯ್ ದಾಮ್‌ಬಾಬಾಲಿ ಧುವ್. ತಾಚ್ಯಾ ಮೊಗಾಚಿ ಆನಿ ಆಪುರ್ವಾಯೆಚಿ ಎಕ್ಲಿಚ್ ಏಕ್ ಚಲಿ. ಗುಣಾಂನಿ ಗುಣೆಸ್ತ್ ಆನಿ ರುಪಾನ್ ರುಪೆಸ್ತ್. ಸದಾಂಚ್ ಹಾಸ್ತ್ಯಾ ತೊಂಡಾಚೆಂ ಆನಿ ಗೋಡ್ ಉತ್ರಾಂಚೆಂ. ಅಸಲೆ ಚಲಿಯೆಕ್ ವಾಗಾಚೊ ಶಿಕಾರ್ ಕರ್ಪಿ ಗಾಯ್ಲಿ ಖುದ್ ತಾಚ್ಯಾ ಮೊಗಾಕ್ ಶಿಕಾರ್ ಜಾಲ್ಲೊ. ಗಾಯ್ಲಿ ತಾಚ್ಯಾ ಮೊಗಾಂತ್ ಸಳ್ಳಳ್ಳಾರಿ ಕಾಣ್ಯಾಕ್ ತಾಚಿ ಊಬ್ ಲೆಗುನ್ ಮಾರ್ಲಿನಾ. ಸಕಯ್ಲ್ಯಾ ವಾಡ್ಯಾಥಾವ್ನ್ ಮದ್ಲ್ಯಾ ವಾಡ್ಯಾಕ್ ಶಿಕಾರ್ ಕರುಂಕ್ ಯೆತಾನಾ ಮಾತ್ರೆ, ಗಾಯ್ಲಿ ಚೊರ್ಯಾಂ ನದ್ರೆನ್ ಕಾಣ್ಯಾಕ್ ಪಳೆವ್ನ್ ಆಪ್ಲೆ ದೊಳೆ ಭರ್ತಾಲೊ. ಏಕ್ ದೀಸ್ ತಾಕಾ ಆಪ್ಲ್ಯಾ ಘರಾಚಿ ಧನಿಣ್ ಕರ್ಪಿ ಮ್ಹಳ್ಳೊ ತಾಚೊ ನಿರ್ಮಳ್ ವಿಚಾರ್ ಆಸ್‌ಲ್ಲೊ.

ಆದಿತ್ಯರಾಯ್ ಆನಿ ದಾಮ್‌ಬಾಬಾಚ್ಯಾ ಸಂಬಂದಾಂತ್ ಫುಟ್ ಪಡ್ಡೆಂ ಕಾರಣ್‌ಯಿ ಹೆಂಚ್ ಕಾಣ್ಯಾ. ಏಕ್ ಪತಿಣ್ ಆಸೊನ್‌ಯಿ ಕಾಣ್ಯಾಕ್ ಆಪ್ಲಿ ಫರ್ಕಾರ್ನ್ ಕರುಂಕ್ ತಾಣೆ ದಾಮ್‌ಬಾಬಾ ಮುಕಾರ್ ಆಪ್ಲ್ಯಾ ಪರ್ಲೆ ಮಜ್ಜಿಂ ರಾಜ್‌ಮಂಡಳಾಚಿ ಬಸ್ಕಾ ಚಲ್ತಾಸ್ತಾನಾ ಹೊ ಪ್ರಸ್ತಾಪ್ ಫಾಲ್ಲೊ. ಆದಿತ್ಯರಾಯಾನ್ ಕಾಣ್ಯಾಚಿ ಚುರುಕಾಯೆ ಆನಿ ಜಾಣ್ವಾಯೆವಿಶಿಂ ಸಬಾರ್ ಗಜಾಲಿ ಆಯ್ಕಲ್ಲೊ. ರಾಜ್ಯಾಚ್ಯಾ ರಾಜ್ಯಾಂಣಾಂತ್ ಅಸಲೆ ಬುದ್ಧಂತ್ ಸ್ತ್ರಿಯೆಚಿ ಗರ್ಜ್ ಏಕ್ ಅಮಾನತ್‌ಚ್ ಸಯ್. ಪುಣ್ ಆದಿತ್ಯರಾಯ್, ಆಪ್ಲೊ ಮಿತ್ರೆ ಗಾಯ್ಲಿಯಿ ತೆಚ್ ಚಲಿಯೆಚ್ಯಾ ಮೊಗಾರ್ ಆಸ್‌ಲ್ಲೊ ಮ್ಹಣ್ ನೆಣಾ ಆಸ್‌ಲ್ಲೊ. ದಾಮ್‌ಬಾಬಾಕ್ ದಿಸ್ಲೆಂ ಕೀ, ಜರ್ ಮ್ಹಜಿ ಧುವ್ ಹ್ಯಾ ರಾಯಾಚಿ ದುಸ್ರಿ ಬಾಯ್ಲ್ ಜಾಯ್ತ್ ಜಾಲ್ಯಾರ್, ತಾಕಾ ರಾಜ್ಯಾಂಣಾಂತ್ ಆನಿ ತಶೆಂಚ್ ರಾಜ್‌ಘರಾಣ್ಯಾಂತ್ಯಾಯಿ ದುಸ್ರೊ ದರೊ ಮೆಳತ್. ಹ್ಯಾಚ್ ಭಿಯಾನ್ ತಾಣೆ ಹೊ ಪ್ರಸ್ತಾಪ್ ಖಾಲ್ತೆಪಣಿ ನಾಕಾರೊ. ಆದಿತ್ಯರಾಯಾಕ್ ಮಾತ್ರೆ, ಹೆಂ ನಾಕಾರ್ಪಣ್ ಸ್ವೀಕಾರ್ ಕರುಂಕ್ ಕಶ್ಲೆ ಮಾರ್ಲೆ. ತಾಣೆ ದಾಮ್‌ಬಾಬಾಕ್ ಏಕ್ ವರಾಚಿ ಆಪ್ಲಿ ದೀವ್ನ್ ಮ್ಹಳೆಂ, “ಜರ್ ತುಂ ತುಜೆ ಧುವೆಚೊ ಹಾತ್, ಹಾಂವೆಂ ತುಕಾ ದಿಲ್ಲ್ಯಾ ಎಕಾ ವರಾ ಭಿಶರ್ ಮ್ಹಜ್ಯಾ ಹಾತಾಂತ್ ದೀನಾಯ್ ಜಾಲ್ಯಾರ್, ಹಾಂವ್ ತುಜೆ ಧುವೆಕ್ ಅಪಹರಣ್ ಕರ್ನ್, ಮ್ಹಜ್ಯಾ ಹ್ಯಾ ರಾವ್ಣೆರಾಂತ್ ಏಕ್ ಚಾಕರ್ನ್ ಮ್ಹಣ್ ದವರ್ತಲೊಂ”. ರಾಯಾಚಿ ಹಿ ಧಮ್ಮಿ ಆಯ್ಕೊನ್ ದಾಮ್‌ಬಾಬಾನ್‌ಯಿ ನಿಚೆವ್ ಕೆಲೊ, “ಆನಿ ಮುಕಾರ್ ತ್ಯಾ ಆಭ್ಯೆಶಿ ಆದಿತ್ಯಾಚ್ಯಾ ರಾಜ್‌ಮಂಡಳಾಂತ್ ಜಾಂವ್, ರಾಜ್‌ಕಾರ್ಯಾಂತ್ ಜಾಂವ್, ಹಾಂವ್ ವಾಂಟೊ ಘೆಂವ್ಚೊ ನಾ ಆನಿ ಹ್ಯಾ ಎಕಾ ವರಾಚಿ ಆಪ್ಲೆ ನಂತರ್ ಆದಿತ್ಯರಾಯಾಕ್ ಶಿಂವಾಸನಾ ವಯ್ಲೊ ಉಡೊವ್ನ್ ಆಖ್ಯಾ ಕೊಂಕಣಾಚೆರ್ ರಾಜ್ ಚಲೊವ್ನ್ ತಾಕಾ

ಬೂದ್ ಶಿಕಯ್ತಲೊಂ.” ಆಪ್ಲೊ ರಾಜಿನಾಮೊ ದೀವ್ನ್ ತೊ ಆದಿತ್ಯರಾಯಾಚ್ಯಾ ರಾಜ್‌ಮಹಲಾಥಾವ್ನ್ ಭಾಯ್ರ್ ನಿಕಾಳ್ಳೊ. ತಾಂಚ್ಯಾ ಮದೆಂ ಪೆಟ್‌ಲ್ಲ್ಯಾ ಹ್ಯಾ ಕಿಚಿಲಾಚಿ ಖಬರ್ ಫಿಂಗ್ಲಿ ವೆಪಾರಿ ಮಾನುವೆಲ್ ದ ಕುಳಾಚ್ಯಾ ಕಾನಾರ್ ಸಾಧ್ಲಿ. ಮಾನುವೆಲ್ ಅಸಲ್ಯಾಚ್ ಎಕಾ ಸಂದರ್ಭಾಕ್ ರಾಕೊನ್ ಆಸ್‌ಲ್ಲೊ. ದಾಮ್‌ಬಾಬಾಲಾಗಿಂ ಹಾತ್ ಮೆಳೊವ್ನ್ ಮೋರ್‌ಭಾಟಾಚೆರ್ ಆಪ್ಲೊ ಅದಿಕಾರ್ ಚಲೊವ್ನ್, ತ್ಯಾಚ್ ದಾಮ್‌ಬಾಬಾ ಸಾಂಗಾತಾ ಆದಿತ್ಯರಾಯಾಚೆರ್ ಝುಜ್ ಮಾಂಡುನ್ ಆಖ್ಚೆಂ ಕೊಂಕಣ್ ಆಪ್ಲೆ ಪದ್ವೆಖಾಲ್ ಕರ್ಚೊ ತಾಚೊಯಿ ಹಂಕಾರಿ ಇರಾದೊ ಆಸ್‌ಲ್ಲೊ.

ಮಾನುವೆಲ್ ಆಪ್ಲ್ಯಾ ಥೊಡ್ಯಾ ಸೊಜೆರಾಂಕ್ ಘೆವ್ನ್ ಮೋರ್‌ಭಾಟಾಚ್ಯಾ ಮದ್ಲ್ಯಾ ವಾಡ್ಯಾಂತ್ ದಾಮ್‌ಬಾಬಾಕ್ ಮೆಳೊಂಕ್ ಮ್ಹಣ್ ಆಯ್ಲೊ. ಬರ್ಯಾಂತ್ಲೆಂ ಬರೆಂ ವಸ್ತುರ್, ವಾಯ್ಸ್ ಆನಿ ಹೆರ್ ಮೊಲಾದಿಕ್ ವಸ್ತು ದೀವ್ನ್ ತಾಣೆ ದಾಮ್‌ಬಾಬಾಕ್ ಫಟಯ್ಲೆಂ. ದಾಮ್‌ಬಾಬಾನ್ ಆಪ್ಣಾಚಿ ಆನಿ ಆದಿತ್ಯರಾಯಾಚಿ ಹಕಿಗತ್ ಮಾನುವೆಲಾಕ್ ಕಳಯ್ಲಿ. ಮಾನುವೆಲಾಚ್ಯಾ ಮನಾಂತ್ ಕಿತೆಂ ಶಿಜ್ತಾ ಮ್ಹಣ್ ದಾಮ್‌ಬಾಬ್ ನೆಣಾಸ್ಲೊ. ದಾಮ್‌ಬಾಬಾನ್ ಕಾಣ್ಯಾಚೆಂ ಲಗ್ನ್ ಗಾಯ್ಣುಕಡೆ ಠರಾಯ್ಲೆಂ. ಗಾಯ್ಣುಯಿ ಕಾಂಯ್ ಪಾಟಿಂ ಮುಕಾರ್ ಚಿಂತಿನಾಸ್ತಾನಾ ದಾಮ್‌ಬಾಬಾಕ್ ಆಪ್ಲಿ ಕಬ್ಲಾತ್ ದಿತಾ ಆನಿ ಆಪ್ಲ್ಯಾ ಮೊಗಾಚ್ಯಾ ಕಾಣ್ಯಾ ಲಾಗಿಂ ಲಗ್ನ್ ಜಾಲೊ. ಮಾನುವೆಲ್ ಥೊಡ್ಯಾ ಫಿಂಗ್ಲಿ ಆನಿ ಗಾಂವ್ಚ್ಯಾ ಲೊಕಾಂಕ್ ಎಕ್ವಾಯ್ ಕರ್ನ್ ಏಕ್ ಸಯ್ಸ್ ತಯಾರ್ ಕರ್ನ್, ಸೇನಾಪತಿ ಜಾಲೊ.

ಜೆದ್ನಾ ಆದಿತ್ಯರಾಯಾಕ್ ಹಿ ಖಬರ್ ಪಾಳ್ಲಿ ತೆದ್ನಾ ತಾಣೆ ಗಾಯ್ಣುಕಡ್ಲೊ ಆಪ್ಲೆ ಇಶ್ಟಾಗತಿಚೊ ಸಂಬಂದ್ ನಿರ್ದಂದಿತ್ ಕೆಲೊ ಆನಿ ಆಪ್ಲ್ಯಾ ರಾಜ್ಯಾಂತ್ ಏಕ್ ಫರ್ಮಾಣ್ ಜಾರಿ ಕೆಲೆಂ, “...ಹ್ಯಾ ಫುಡಾಂ, ದಾಮ್‌ಬಾಬ್, ದಾಮ್‌ಬಾಬಾಚಿ ಚಲಿ, ದಾಮ್‌ಬಾಬಾಚೊ ಜಾಂವಂಯ್ ಆನಿ ದಾಮ್‌ಬಾಬಾಚೆಂ ಆಖ್ಚೆಂ ಘರಾಣೆಂ ಫಿಶುರೆಗಾರ್ ಮ್ಹಣ್ ಹಾಂವ್ ಪಾಚಾರ್ತಾಂ ಆನಿ ಅಸಲ್ಯಾ ದಗಲ್ಯಾಚ್ಯಾಂಕ್ ಆಮ್ಚ್ಯಾ ರಾಜ್ಯಾಂತ್ ಕಸಲಿಚ್ ಸುವಾತ್ ನಾ. ದೆಕುನ್ ಹಾಂವ್, ಕೊಂಕಣ್ ಅದಿಪತಿ ಬೊವ್ ಶ್ರೇಶ್ಟ್ ಆದಿತ್ಯರಾಯ್ ಮೋರೇ ಘೊಶಣ್ ಕರ್ತಾಂ ಕೀ, ಮೋರ್‌ಭಾಟಾಚೆರ್ ಧನಿಪಣ್ ಚಲೊಂವ್ಚ್ಯಾ ಹ್ಯಾ ದಾಮ್‌ಬಾಬಾಚೆರ್ ಫಾಲ್ಯಾಂ ಸುರೊ ಉದೆತಾನಾ, ಪಯ್ಣ್ಯಾ ಪಾರಾರ್ ಆಮಿ ಆಕ್ರಮಣ್ ಕರ್ತಲ್ಯಾಂವ್...” ದಾಮ್‌ಬಾಬಾಕ್ ಹೆಂ ಫರ್ಮಾಣ್ ಆಯ್ಕಾತಚ್ ಶೆಳೊ ಘಾಮ್ ಸುಟ್ಲೊ. ತಾಣೆಂ ಆದಿತ್ಯರಾಯಾಥಾವ್ನ್ ಅಸಲಿ ಅಪೇಕ್ಯಾ ಕರುಂಕ್ ನಾತ್‌ಲ್ಲಿ. “ಖಂಯ್ ತ್ಯಾ ರಾಯಾಚಿಂ ಹಜಾರೊಂ ಲಶ್ಕರಾಂ ಆನಿ ಮ್ಹಜ್ಯಾ ಮೋರ್‌ಭಾಟಾಚೆ ವೀಸ್ ಪಂಜ್ಜಿಸ್ ಜಣ್ ಶೆತ್‌ಕಾಮ್ನಿ ದಾಡ್ಲೆ...” ತಾಣೆಂ ಆಪ್ಣಾ ಇಶ್ಟಾಕ್‌ಚ್ ಚಿಂತನ್ ಕೆಲೆಂ. ತೆಚ್ ವೆಳಿಂ ತಾಕಾ ಆಪ್ಲ್ಯಾ ಫಿಂಗ್ಲಿ ಮಿಶ್ರ್ ಮಾನುವೆಲಾಚೊ ಆಟೊವ್ ಮಾರ್ಲೊ. ತಾಚೊ ಉಡಾಸ್ ಕಾಡಿನಾ ಫುಡೆಂ, ಸೇನಾಪತಿ ಮಾನುವೆಲ್ ಆಪ್ಲ್ಯಾ ಘೊಡ್ಯಾರ್ ಸವಾರ್ ಜಾವ್ನ್ ದಾಮ್‌ಬಾಬಾಚ್ಯಾ

ಘರಾ ಬಾಗ್ಲಾರ್ ಹಾಜಿರ್ ಜಾಲೊ. ಆಪ್ಲ್ಯಾ ದೊಳ್ಯಾಂನಿ ದುಕಾಂ ಗಳೊವ್ನ್ ತೊ ಮಾನುವೆಲಾಕ್ ಸಾಂಗಿಲಾಗ್ಲೊ, “ಕಸಲೊ ನಿಶ್ಪುರೆ ಮ್ಹಜೊ ರಾಯ್. ಜ್ಯಾ ರಾಯಾಂಕ್ ಹಾಂವೆಂ ಆನಿ ಮ್ಹಜ್ಯಾ ಪುರ್ವಜಾಂನಿ ಖಿಳ್ತೆ ನಾಸ್ತಾನಾ ಸೆವಾ ದಿಲ್ಯಾ, ತೊಚ್ ರಾಯ್ ಆಜ್ ಮ್ಹಾಕಾ ಆನಿ ಮ್ಹಜ್ಯಾ ಕುಟ್ಮಾಕ್ ಜಿವೆಶಿಂ ಮಾರುಂಕ್ ಸೊದ್ತಾ”. ತಾಕಾ ಭುಜವ್ನ್ ಮಾನುವೆಲ್ ಮ್ಹಣಾಲೊ, “ದಾಮ್‌ಬಾಬ್ ಆನಿ ಪುರೊ. ಹ್ಯಾ ಆದಿತ್ಯಾರಾಯಾಚೆಂ ಅಸಲೆಂ ಕರುಬ್ ಮ್ಹಜ್ಯಾನ್ ಆನಿ ಮುಕಾರ್ ಸೊಸುಂಕ್ ಜಾಯ್ನಾ. ತಾಕಾ ಆಮಿ ಬೂದ್ ಶಿಕಯ್ಲೆ. ಹಾಂವ್ ಮ್ಹಜ್ಯಾ ಸೊಜೆರಾಂಕ್, ಶಸ್ತ್ರಾಂ ಆನಿ ಆರ್ಮಾಂ ಘೆವ್ನ್ ಆಜ್ ರಾತಿಕ್‌ಚ್ ಮೋರ್‌ಭಾಟಾಕ್ ಯೆತಾಂ. ತಾಂಣಿ ಆಕ್ರಮಣ್ ಕರ್ಚ್ಯಾ ಪಯ್ಲೆಂ ಆಮಿ ತಾಂಚೆರ್ ಆಮ್ಚೆಕಡೆ ಆಸ್‌ಲ್ಲ್ಯಾ ಆದುನಿಕ್ ಶಸ್ತ್ರಾಂಚೊ ಪ್ರಯೋಗ್ ಕರ್ನ್ ಹಲ್ಲೊ ಕರ್ಯಾಂ”. ದಾಮ್‌ಬಾಬ್ ಒಪ್ಪಾಲೊ. ತಾಣೆಂ ಕಾಣ್ಯಾಕ್ ಘಡ್‌ಲ್ಲೊ ವೃತ್ತಾಂತ್ ಸಾಂಗ್ಲೊ. ಕಾಣ್ಯಾನ್ ಆಪ್ಲ್ಯಾ ಪತಿಕ್ ಹಿ ಖಬರ್ ದಿಲಿ. ಗಾಯ್ಲಾನ್ ಮೋರ್‌ಭಾಟಾಂತ್ ಆಸ್‌ಲ್ಲ್ಯಾ ದಾದ್ಲ್ಯಾಂಕ್ ಜಮೊ ಕರ್ನ್ ರಾನಾಚೆ ವಾಟೆನ್, ತಾಣೆ ಪೊಸ್ಕೆ ಕೆಲೆ ಧಾ ಬಾರಾ ವಾಗ್ ಘೆವ್ನ್, ಮೋರ್‌ಭಾಟಾಚ್ಯಾ ದಾರ್ವಟ್ಕಾರ್, ಪಾಟ್ಲ್ಯಾ ಕುಶಿನ್ ಪಾವ್ಲೊ. ಆನ್‌ಎಕೆ ವಾಟೆನ್, ಉದ್ಯಾ ಮಾರ್ಗಾರ್ ಮಾನುವೆಲಾಚೆ ಫಿಂಗ್ಲಿ ಸಯ್ನಿಕ್ ಬಂದುಕ್, ಉಜ್ಯಾಗುಳೆ, ತೋಪ್, ಖಿಜ್ಯಾಂ ಆನಿ ಹೆರ್ ಹಾತೆರಾಂ ಘೆವ್ನ್ ತಾರ್ವಾರ್ ಉಬೆ ಜಾಲೆ.

ದುಸ್ರ್ಯಾ ದಿಸಾ ಆದಿತ್ಯಾರಾಯಾನ್ ಫರ್ಮಾಯಿಲ್ಲ್ಯಾ ಪರ್ಮಾಣೆಂ ಆಪ್ಲ್ಯಾ ಸಯ್ನಿಕಾಂ ಸವೆಂ ತೊ ಮೋರ್‌ಭಾಟಾಕ್ ದೆಂವ್ಲೊ. ಖರೆಂ ಮ್ಹಳ್ಯಾರ್ ತಾಣೆ ದಾಮ್‌ಬಾಬಾಕ್ ಮಾರುಂಕ್ ತಿತ್ಲಿ ವ್ಹಡ್ಲಿ ತಯಾರಾಯ್ ಕರುಂಕ್ ನಾತ್ಲಿ. “ತ್ಯಾ ದಾಮ್‌ಬಾಬ್ ಆನಿ ತಾಚ್ಯಾ ವಾಡ್ಯಾಗಾರಾಂಕ್ ಹಾಂವ್ ಎಕ್ಲೊಚ್ ಪುರೊ!” ತೊ ಹಂಕಾರ್ಲೊ. ತಾಚಿ ಸಯ್ನಾ ಮೋರ್‌ಭಾಟಾಂತ್ ಪಾಂಯ್ ದವರ್ಚೆ ಗಾಯ್ಲಿಚ್ಯಾ ಪೊಸ್ಕಾ ವಾಗಾಂನಿ ತಾಚ್ಯಾ ಸಯ್ನಿಕಾಂಕ್ ಘಾಸ್ ಮಾರ್ನ್ ಸೆವ್ಲೆಂ. ಹೆಂ ಪಳೆವ್ನ್ ತಾಪಡ್ಲೊಪ್ ಆದಿತ್ಯಾರಾಯಾನ್ ಉರ್‌ಲ್ಲ್ಯಾ ಸಯ್ನಾಕ್ ಉದ್ಯಾ ಮಾರ್ಗಾನ್ ಮೋರ್‌ಭಾಟಾಕ್ ಪ್ರವೇಶ್ ಕರುಂಕ್ ಉಲೊ ದಿಲೊ. ತೊ ಮಾತ್, ಖಂಯ್‌ಗಿ ಮಾಯಾಗ್ ಜಾಲ್ಲೊ. ದರ್ದಡೊನ್ ತಾಚಿ ಸಯ್ನಾ ತಾರ್ವಾಂ ಆಪವ್ನ್ ಅರ್ಪಿ ದರ್ಮಾಂತ್ ದೆಂವ್ಲಿ. ಥಂಯ್ಸರ್ ರಾಕೊನ್ ಆಸ್ಚ್ಯಾ ಫಿಂಗ್ಲಿ ಸೊಜೆರಾಂನಿ ತಾಂಕಾಂ ದೆಕ್ತಚ್ ತಾಂಚೆರ್ ಗುಳ್ಯಾಂಚೊ ಶಿಂವೊರ್ ವೊತ್ಲೊ. ಹ್ಯಾ ವೆಳಿಂ ಆದಿತ್ಯಾರಾಯ್ ಗುಪ್ತಿಂ ಪೊಳ್ಳೆ ಆಪ್ಲಿ ಮುಸ್ತಾಯ್ಕಿ ಬದ್ಲಾನ್, ಮೋರ್‌ಭಾಟಾಂತ್ ರಿಗ್ಲೊ. ಮೋರ್‌ಭಾಟಾಚ್ಯಾ ದಾರ್ವಟ್ಕಾರ್ ಭೊಂವ್ತಿಂ ಪಾರೊ ದಿತಲೆ ತಾಕಾ ಒಳ್ಳಲೆನಾಂತ್. ತೊ ಶೀದಾ ದಾಮ್‌ಬಾಬಾಚ್ಯಾ ಘರಾ ರಿಗ್ಲೊ. ತಾಣೆ ಯೆವ್ಲಿಲ್ಲೆಂ, “ಹ್ಯಾ ಝುಜಾಂತ್ ಹಾಂವ್ ಸಲ್ಲಲ್ಯಾರಿ ವ್ಹಡ್ ನಾ, ಪುಣ್ ಮ್ಹಜೆಂ ಫಾರಿಕ್ಪಣ್ ತ್ಯಾ ದಾಮ್‌ಬಾಬಾಕಡ್ಲಾನ್ ಘೆತ್ಲ್ಯಾ ಶಿವಾಯ್ ಹಾಂವ್ ಮ್ಹಜ್ಯಾ ರಾವ್ಪೆರಾಂತ್ ಪಾಂಯ್ ದವರ್ಚೊ ನಾ”. ಪುಣ್ ತಾಚೆಂ ಹೆಂ ಕಲ್ಪನ್ ಸುಫಳ್ ಜಾಲೆ

ನಾ. ದಾಮ್‌ಬಾಬ್ ಥಂಯ್‌ರ್ ನಾತ್‌ಲ್ಲೊ. ತಾಚ್ಯಾ ಬದ್ಲಾಕ್ ತಾಣೆ ದಾಮ್‌ಬಾಬಾಚೆ ಧುವೆಕ್ ದೆಕ್ಲೆಂ. ಕಾಣ್ಯಾಕ್ ಆದಿತ್ಯರಾಯಾಚಿ ಹಿ ಪಯ್ಲಿಚ್ ಭೆಟ್. ಕಾಣ್ಯಾಚಿ ಸುರುಪಾಯ್ ಪಳೆವ್ನ್ ಆದಿತ್ಯರಾಯ್ ವಿಜೈತ್ ಜಾಲೊ. ತಾಚ್ಯಾ ಮನಾಂತ್ ಥೊಡೆ ವಾಂಕ್ಡೆ ವಿಚಾರ್ ಉಬ್ಜಾಲೆ. ಕಾಣ್ಯಾನ್ ಆಪ್ಲಿ ಬೂದ್ ವಾಪ್ತಲಿ. ಆಪ್ಲ್ಯಾ ಮುಕಾವಯ್ಲ್ಯಾ ಗೋಡ್ ಹಾಸ್ಯಾಡ್ಲಾರಿಂ ತಾಣೆ ಆದಿತ್ಯರಾಯಾಕ್ ಭುಲಯ್ಲೆಂ. “ಕೊಂಕಣ್ ನಾಡಾಚ್ಯಾ ವರ್ಲ್ಯಾ ರಾಯಾಕ್ ಮ್ಹಜೆಂ ನಮಾನ್”, ತೆಂ ಮ್ಹಣಾಲೆಂ.

ಆದಿತ್ಯರಾಯಾಕ್ ಘರಾಂತ್ ಆನಿ ಘರಾ ಭೊಂವ್ಣೆಣಿ ಕೊಣಿನಾಂತ್ ಮ್ಹಣ್ ಸಮ್ಜೊಂಕ್ ತಡವ್ ಜಾಲೊ ನಾ. ಮದ್ಲ್ಯಾ ವಾಡ್ಯಾಂತ್ ಆಸ್ಚಿಂ ಹೆರ್ ಘರಾಂ ಇಲ್ಲಿಂ ಪಯ್ಲೆಚ್ ಆಸ್ಲಿ. ಘರಾಂತ್ ಗರ್ಟ್ಸ್ ಕಾಣ್ಯಾ ಎಕ್ಲೆಂಚ್ ಆಸ್ಲೆಂ. ಎಕಾಚ್ಯಾಣೆಂ ನಳೆ ಉಗ್ಗೆ ಜಾವ್ನ್ ದೋನ್ ಖಬ್ರಿ ಆದಿತ್ಯರಾಯಾ ಮುಕಾರ್ ಹಾಜಿರ್ ಜಾಲೆ. ತಾಂತ್ಲ್ಯಾ ಪಯ್ಲಿ ಎಕ್ಲಾನ್ ಆದಿತ್ಯರಾಯಾಕ್ ರಾನ್ ವಾಟೆನ್ ಗೆಲ್ಲ್ಯಾ ಸಯ್ಕಿಂಚಿ ಆನಿ ತಶೆಂಚ್ ಉದ್ಕಾ ವಾಟೆನ್ ಗೆಲ್ಲ್ಯಾ ಸಯ್ಕಿಂಚಿ ಪರಿಗತ್ ಕಳಯ್ಲಿ. ಆದಿತ್ಯರಾಯ್ ಮಾತ್ಲೊ ಹತಾಶ್ ಜಾಲೊ. ಪುಣ್ ಮಾಗಿರ್... “ಉರಲ್ಲ್ಯಾ ಸಯ್ಕಿಂಚ್ ಹಾಂಗಾಸರ್ ಆಪಯ್. ಮ್ಹಜ್ಯಾ ರಾವ್ಣೆರಾಥಾವ್ನ್ ದೋನ್ ಮಯ್ಲಾಂ ಪಯ್, ಪರ್ಮೆಂ ಕೊಟೆಂ ಆನಿ ರಾಜ್‌ಬಾಗಾಚ್ಯಾ ಮದ್ಲಾತ್ ಏಕ್ ಮಯ್ಲಾಫಾತರ್ ಆಸಾ... ಉದೆಂತ್, ಉತ್ತರ್ ಆನಿ ದಕ್ಶಿಣ್ ಕೊಂಕಣಾಚ್ಯಾ ಚಕ್ರವರ್ತಿಂಕ್ ಥಂಯ್‌ರ್ ಆಪ್ಲ್ಯಾ ಸಯ್ಕಿಂಚ್ ಆಪವ್ನ್ ಹಾಡುಂಕ್ ಸಾಂಗ್... ಮಯ್ಲಾಫಾತರ್ ಘುಂವ್ಡಾಯಿಲ್ಲ್ಯಾ ಫರಾ ಪರ್ಮೆಂ ಕೊಟ್ಯಾಚೆಂ ದಾರ್ ಉಗಡ್ಲೆಂ. ಕೊಟ್ಯಾ ಭಿತರ್, ಭುಂಯಾರಾಂತ್ಲ್ಯಾನ್ ರಾಜ್ ವಾಡ್ಯಾಥಾವ್ನ್ ಮೋರ್‌ಭಾಟಾಂತ್ ಆಸ್ಚ್ಯಾ ವಯ್ಲ್ಯಾ ವಾಡ್ಯಾಕ್ ಯೆಂವ್ಚಿ ಏಕ್ ಗುಪಿತ್ ವಾಟ್ ಆಸಾ. ತುಂ ತಾಂಕಾಂ ಹೆ ವಾಟೆನ್ ಪಯ್ಲೆ ಕರ್ನ್, ಸರೋವರ್ ಉತ್ಸೊನ್, ಮ್ಹಾಕಾ ಹಾಂಗಾ ಮೆಳೊಂಕ್ ಸಾಂಗ್”. “ಆನ್‌ಏಕ್ ಚತ್ರಾಯ್”, ತಾಣೆ ಚಡಯ್ಲೆಂ, “ಸಕ್ಡ್ ಸಯ್ಕಿಕ್ ಭುಂಯಾರಾಂತ್ ಭಿತರ್ ಸರ್ಲ್ಯಾ ಉಪ್ರಾಂತ್ ಭಿತರ್ ಆಸ್ಚೊ ಮಯ್ಲಾಫಾತೊರ್ ಘುಂವ್ಡಾವ್ಕ್ ವಿಸ್ತಾನಾಕಾಯ್. ಪರ್ಮೆಂ ಕೊಟೆಂ ಆಪಾಪಿಂ ಭಾಯ್ಲ್ಯಾನ್ ಬಂದ್ ಜಾತಾ ಆನಿ ಕೊಣಾಯ್ಕಿ ಹ್ಯಾ ಗುಪ್ತ್ ಮಾರ್ಗಾಚಿ ಮಾಹೆತ್ ಮೆಳ್ಳಿ ನಾ.” ತಾಣೆ ದುಸ್ರ್ಯಾ ಖಬ್ರಿಕ್ ಭಾಯ್ ರಾವೊನ್ ಘರ್ ರಾಕೊಂಕ್ ಸಾಂಗ್ಲೆಂ. ಪಯ್ಲೊ ಖಬ್ರಿ ವಾರ್ಯಾಚ್ಯಾ ವೆಗಾನ್ ಉಡೊನ್ ಗೆಲೊ. ರಾಯಾಚ್ಯಾ ಆಜ್ಞಾಕ್ ಪಾಳೊ ದೀವ್ನ್ ತೊ ವೇಸ್ ಬದ್ಲಿಲ್ಲೊ ಖಬ್ರಿ ರಾಜ್‌ವಾಡ್ಯಾಕ್ ಪಾವ್ಲೊ. ದಾಮ್‌ಬಾಬ್, ಮಾನುವೆಲ್ ಆನಿ ಗಾಯ್ಲೆ ಮೇಳ್ನ್ ಆದಿತ್ಯರಾಯಾಕ್ ಸೊದಿ. ಪುಣ್ ತಾಂಕಾಂ ತೊ ಸಾಂಪ್ಡಾಲೊ ನಾ. ಆದಿತ್ಯರಾಯ್ ಎದೊಳ್‌ಚ್ ಮದ್ಲ್ಯಾ ವಾಡ್ಯಾಂತ್ ಪಾವ್ಲಾ ಮ್ಹಳ್ಳೆಂಯ್ ತಾಂಕಾಂ ಅಂದಾಜ್ ನಾತ್‌ಲ್ಲೊ.

ದಿಸಾಚ್ಯಾ ದುಸ್ರ್ಯಾ ಪಾರಾರ್ ಶೆಂಬೊರ್ ಶೆಂಬೊರಾಂಚ್ಯಾ ಧಾ ವಾಂಟ್ಯಾಂನಿ ಉದೆಂತ್, ಉತ್ತರ್ ಆನಿ ದಕ್ಶಿಣ್ ಕೊಂಕಣಾಚ್ಯಾ, ತೀನ್ ಪಂಗ್ಡಾಂನಿ

ಆದಿತ್ಯರಾಯಾಚಿಂ ಲಶ್ಕರಾಂ ಗುಪಿತ್ ರಸ್ತಾನ್ ಮೋರ್‌ಭಾಟಾಕ್ ಯೆಂವ್ಚ್ಯಾ ಇರಾದ್ಯಾನ್ ಪರ್ವ್ಯಾ ಕೊಟ್ಯಾ ಬಗ್ಗೆನ್ ಆಯ್ಲಿಂ. ತಶೆಂ ಮ್ಹಳ್ಯಾರ್ ಫಕತ್ ಅಸ್ತಮ್ ಕೊಂಕಣಾಚಿ ಸಯ್ನ್ ಸಲ್ಲೊಣಿ ಪಾವ್ಲಿ! ಶೆಂಬೊರ್ ಶೆಂಬೊರಾಂಚ್ಯಾ ಧಾ ವಾಂಟ್ಯಾಂನಿ, ತೀನ್ ಪಂಗಡಾಂ ಮ್ಹಳ್ಯಾರ್ ತೀನ್ ಹಜಾರ್ ಸಯ್ನಿಕಾಂಚೊ ಘೆರಾವ್ ಮೋರ್‌ಭಾಟಾಕ್ ಆತಾಂ ಪಡ್ತಾ ಮ್ಹಳೆಂ ಕಾಣ್ಯಾ ಸಮ್ಜಾಲೆಂ. ಏಕ್ ದುರ್ದಳ್ ಸ್ತ್ರೀ ಆನಿ ತೀನ್ ಹಜಾರಾಂ ವಯ್ರ್ ಸಯ್ನಿಕಾಂಚೊ ಮುಕಾಮುಕಿಂ ಝುಜ್ ಕಸೊ ಜಾಂವ್ಚೊ? ಕಾಣ್ಯಾನ್ ಧಯ್ರ್ ಸೊಡ್ಲೆಂ ನಾ. ಆಪ್ಲ್ಯಾ ಹಾಸ್ತಾ ತೊಂಡಾನ್ ರಾಯಾಚಿ ಸರ್ಪಾರಾಯ್ ಕರ್ಚ್ಯಾ ವರ್ದನಾನ್ ತಾಣೆ ಆದಿತ್ಯರಾಯಾಕ್ ಸಾಂಗ್ಲೆಂ, “ಮಾನೆಸ್ತಾಂನೊ ತುಮ್ಕಾಂ ಮೋರ್‌ಭಾಟಾಕ್ ಕಾಳ್ಜಾನ್‌ಥಾವ್ನ್ ಸ್ವಾಗತ್ ಮಾಗ್ತಾಂ. ತುಮಿ ಆಮ್ಚ್ಯಾ ಘೆರಾ ಯೆಂವ್ಚೆಂ ಹಾಂವ್ ಮ್ಹಜೆಂ ಭಾಗ್‌ಚ್ ಮ್ಹಣ್ ಲೆಕ್ತಾಂ. ದಯಾ ಕರ್ನ್ ತುಮಿ ಮ್ಹಜ್ಯಾ ಖಿಟ್ಟಾರ್ ಆಡ್ ಪಡಾ. ಹಾಂವ್ ತುಮ್ಚ್ಯಾ ಮನೋರಂಜನಾಕ್ ಏಕ್ ಮೊರಾಂಚೊ ನಾಚ್ ಪ್ರಸ್ತುತ್ ಕರುಂಕ್ ಆಶೆತಾಂ.” “ಮೊರಾಂಚೊ ನಾಚ್!” ಅಜಾಪ್ಲೊ ಆದಿತ್ಯರಾಯ್, ಅರೊ ತಿಚ್ಯಾ ರುಪಾಕ್ ಆನಿ ಅರೊ ತಿಣೆಂ ಪ್ರಸ್ತುತ್ ಕರ್ಚ್ಯಾ ಮೊರಾಂಚ್ಯಾ ನಾಚಾಕ್ ಆಶೆವ್ನ್. ತಾಣೆ ಜಾಯ್ತ್ ಮ್ಹಳೆಂ ಆನಿ ದೋನ್ ಉಶಿಂ ಆಪ್ಲ್ಯಾ ಹಾತಾಪಂದಾ ಚೆಪೊನ್ ಪಾಂಯ್ ಸೊಡ್ನ್ ಆತುರಾಯೆನ್ ಖಿಟ್ಟಾರ್ ಲೊಳ್ಳೊ, ಕಾಣ್ಯಾನ್ ಥೊಡಿಂ ಫಳಾಂ ಆನಿ ಗಾಯ್ಚೆಂ ಹುನೊನಿ ದೂದ್ ತಾಚೆ ಮುಕಾರ್ ದವರ್ನ್ ಸರೋವರಾ ಸರ್ಪಿಂ ಧಾಂವ್ಲೆಂ. ತೆಂ ಭಾಯ್ರ್ ವೆಚೆ ಪಯ್ಲೆಂ ತಾಣೆ ಪಾರೊ ದಿತಲ್ಯಾ ಖಿಬ್ರಿಕ್, ಎಕ್ರುೊ ಆಸ್‌ಲ್ಲ್ಯಾ ರಾಯಾಚ್ಯಾ ಉಪ್ಕಾರಾಕ್ ಗರ್ಜ್ ಪಡ್ಲೊ ವಸ್ತು ಹಾತಾರ್ ಫಾಲ್ನ್ ಗೆಲ್ಲೆಂ. ಮೋರ್‌ಭಾಟಾಥಾವ್ನ್ ಸರೋವರಾಕ್ ವೆಚಿ ಮಟ್ಟಿ ವಾಟ್ ತೆಂ ಜಾಣಾಸ್‌ಲ್ಲೆಂ. ತೆಣೆಂ ರಾಜ್‌ವಾಡ್ಯಾಂತ್ ತೀನ್ ಹಜಾರ್ ಸಯ್ನಿಕಾಂಚೊ ಜಮೊ ಪರ್ವ್ಯಾ ಕೊಟ್ಯಾಂತ್ಲ್ಯಾನ್ ಭಿತರ್ ಸರ್ನ್, ಭುಂಯಾರಾಂತ್ಲ್ಯಾ ಗುಪಿತ್ ಮಾರ್ಗಾನ್ ವಾಟ್ ಚಮ್ಕುತಾಲೊ. ಪರ್ವ್ಯಾ ಕೊಟ್ಯಾಚೆಂ ದಾರ್ ಧಾಂಪುಂಕ್ ಖಿಬ್ರಿ ವಿಸ್ತಾಲೊ ನಾ. ವಯ್ರ್ಯಾ ವಾಡ್ಯಾಚ್ಯಾ ಸರೋವರಾಕ್ ಏಕ್ ಬಾಂದ್ ಆಸ್‌ಲ್ಲೊ. ಬಾಂದ್ ಉಗ್ತೊ ಆನಿ ಬಂದ್ ಕರುಂಕ್ ಕಾಣ್ಯಾ ಲ್ಹಾನ್‌ಥಾವ್ನ್‌ಚ್ ಆಪ್ಲ್ಯಾ ಬಾಪಾಯ್‌ಥಾವ್ನ್ ಶಿಕ್‌ಲ್ಲೆಂ. ಬಾಂದಾ ಕುಶಿನ್ ಏಕ್ ಘೊಂಡ್ ಥಂಯ್ರ್‌ಚ್ ಮೊಡ್ಲಾಂನಿ ಲಿಪೊನ್ ಆಸ್‌ಲ್ಲೊ. “ಹ್ಯಾಚ್ ಘೊಂಡಾವರಿಂ ರಾಜ್‌ವಾಡ್ಯಾಥಾವ್ನ್ ಮೋರ್‌ಭಾಟಾಕ್ ವೆಚಿ ವಾಟ್ ಜಾಯ್ತಯ್” ಕಾಣ್ಯಾಕ್ ಗಮ್ಲೆಂ. ತಾಣೆಂ ಮೊಡ್ಲಾಂ ಕಾಡ್ನ್ ಕುಶಿಕ್ ಉಡಯ್ಲಿಂ ಆನಿ ಮಾಗಿರ್ ಬಳ್ ಫಾಲ್ನ್ ಸರೋವರಾಚೊ ಬಾಂದ್ ಉಗ್ತೊ ಕೆಲೊ. ತಕ್ರಣ್‌ಚ್ ಸರೋವರಾಂತ್ಲೆಂ ಉದಕ್ ಭಾಯ್ರ್ ಆಯ್ಲೆಂ ಆನಿ ತ್ಯಾ ಘೊಂಡಾಂತ್ ರಿಗ್ಲೆಂ. ಭುಂಯಾರಾಂತ್ಲ್ಯಾನ್ ವಾಟ್ ಚಮ್ಕುತಲ್ಯಾ ಸಯ್ನಿಕಾಂಚೆ ಪಾಂಯ್ ಉದ್ಯಾನ್ ಭಿಜ್ಲೆ ತರೀ, ತಾಂಣಿ ಹ್ಯಾ ವಿಶಿಂ ಕಾಂಯ್ಚ್ ಗುಮನ್ ದಿಲೆಂ ನಾ. ರಾಜ್‌ವಾಡ್ಯಾಥಾವ್ನ್ ವಯ್ರ್ಯಾ ವಾಡ್ಯಾಚ್ಯಾ ಮದ್ಗತ್ ತೆ ಆತಾಂ ಪಾವ್ಲೆ.

ಉದ್ಯಾಚೊ ವ್ಯಾಳ್ ವಾಡ್ಲೊ. ರೊಕ್ಡೆಂಚ್ ಉದಕ್ ತಾಂಚ್ಯಾ ಗಾಂಟಿ ಮೆರೆನ್ ಪಾವ್ಲೆಂ ಆನಿ ಥೊಡ್ಯಾಚ್ ಖಿಣಾಂತ್ ಪೆಂಕ್ಪಾಕ್! ಪಾಟಿಂ ವೆಚಿಂ ಕೀ ಮುಕಾರ್ ವೆಚಿಂ ಮ್ಹಣ್ ತೆ ಘುಸ್ಪಾಲ್ಲೆ. ಅಶೆಂ ಆಸ್ತಾನಾ ಉದ್ಯಾಚೊ ಹಂತ್ ಆನಿಕಿ ಚಡ್ಲೊ. ಉದಕ್ ತಾಂಚ್ಯಾ ಹರ್ದ್ಯಾ ಮ್ಹಣಾಸರ್ ಪಾವ್ಲೆಂ. ತೀನ್ ಹಜಾರಾಂಚ್ಯಾ ತ್ಯಾ ಜಮ್ಯಾಂತ್, ಪಯ್ಲೆ ಕರ್ಚೆ ಬಾರಿಕ್ ವಾಟೆರ್ ಆನಿ ಹಾತಾಂತ್ ಉಜ್ಯಾದಿವೆ ಘೆವ್ನ್ ಆಸ್ಚ್ಯಾ ಸಯ್ಕಿಕಾಂಕ್ ಉಪ್ಯೆಂವ್ಕ್ ಸಯ್ತ್ ಜಾಲೆಂ ನಾ. ಹ್ಯಾ ಆಕಾಂತಾಂತ್ಲ್ಯಾನ್ ಕಸಲೆಂಚ್ ನಿವಾರಣ್ ತಾಂಕಾಂ ಸುಜ್ಲೆಂ ನಾ. ಆಪ್ಲ್ಯಾಚ್ ಚಿಂತಾಂನಿ ಮಗ್ನ್, ಉಪಾಯ್ ಸೊಡ್ಲೆ ಸಯ್ಕಿಕ್, ಉದ್ಯಾಚ್ಯಾ ನಿಮಾಣ್ಯಾ ವ್ಯಾಳಾಕ್ ಒಳಗ್ ಜಾವ್ನ್, ಬುಡೊನ್ ಮೆಲೆ. ಉದಕ್ ಆತಾಂ ಭುಂಯಾರಾಂತ್ಲ್ಯಾನ್ ಪರ್ದೆಂ ಕೊಟಿಂ ಪರ್ಯಾಂತ್ ಭರ್ಲೆಂ. ಸರೋವರಾಚೆಂ ಉದಕ್ ಉಣೆಂ ಜಾತಾನಾ ಆದಿತ್ಯರಾಯಾನ್ ದೆಕ್ಲೆಂ. ತೊ ಭಾಯ್ರ್ ಯೆಂವ್ಚೆ ಆಲೊಚನೆರ್ ಆಸ್ತಾನಾಚ್, ಪಾಕ್ಯಾ ವಯ್ಲಾನ್ ಕಾಣ್ಯಾ ಎಕೆ ಕೊಯ್ತೆನ್ ತಾಚೆಂ ಮಸ್ತಕ್ ಕುಡಿ ಥಾವ್ನ್ ಅಲಗ್ ಕರ್ನ್, ಭಾಯ್ರ್ ಆಸ್ಚ್ಯಾ ಖಬ್ರಿ ಸರ್ಶಿಂ ಗೆಲೆಂ. ದುದಾಚ್ಯಾ ಎಕಾ ಪೆಲ್ಯಾಂತ್ ವೀಕ್ ಭರ್ಚುನ್ ತಾಣೆಂ ತ್ಯಾ ಖಬ್ರಿಕ್ ದುದಾಚೊ ಪೆಳೊ ದಿಲೊ. ಪುರಾಸಾಣೆನ್ ಪಾರೊ ದಿವ್ಪಿ ತೊ ಖಬ್ರಿ ಪಾಟಿಂ ಘುಡೆಂ ಚಿಂತಿನಾಸ್ತಾನಾ ತೆಂ ದೂದ್ ಪಿಯೆಲೊ. ತಾಂತುಂ ಆಸ್ಲೆಂ ವೀಕ್ ತಾಚೆರ್ ಪ್ರಬಾವ್ ಘಾಲುಂಕ್ ಲಾಗ್ಲೆಂ ಆನಿ ತಾಣೆ ಧಂಯ್ವ್ ಪಾಣ್ ಸೊಡ್ಲೊ.

ಥೊಡ್ಯಾ ವೆಳಾನ್ ಸರೋವರ್ ಉದ್ಯಾಚ್ಯಾ ವ್ಯಾಳಾಂತ್ ಬದಲ್ ಜಾಲೊ ಪಳೆವ್ನ್ ಗಾಯ್ಲು ಆನಿ ದಾಮ್‌ಬಾಬ್, ಮಾನುವೆಲಾ ಸಾಂಗಾತಾ ಮೋರ್‌ಭಾಟಾಕ್ ಆಯ್ಲೆ. ತಾಂಣಿ ಬಾಂದ್ ಆನಿ ವ್ಹಾವೊನ್ ವೆಚಿಂ ಉದಕ್ ಪಳಯ್ಲೆಂ. ಗಾಯ್ಲೆನ್ ವಯ್ರ್ ಚಡೊನ್ ಬಾಂದ್ ಬಂದ್ ಕೆಲೊ. ಮಾಗಿರ್ ತುರ್ತಾನ್ ತಾಂಣಿ ಗರ್ಜೆಸ್ತಾ ಕಾಣ್ಯಾಕ್ ಪಳೆಂವ್ಕ್ ಮದ್ಲ್ಯಾ ವಾಡ್ಯಾಚಿ ವಾಟ್ ಧರ್ಲಿ. ಘರಾ ಪಾವ್ತಾನಾ ದಾರಾ ಲಾಗಿಂ ಪಡ್‌ಲೊ ಖಬ್ರಿ ತಾಂಣಿ ದೆಕ್ಲೊ. ತಾಂಚಿಂ ತೊಂಡಾಂ ಆಕಾಂತಾನ್ ಭರ್ಲಿಂ. ಭಿತರ್ ಸರ್ತಾನಾ ಆದಿತ್ಯರಾಯಾಚೆಂ ಮೊಡೆಂ ಆನಿ ಕಾಣ್ಯಾಚ್ಯಾ ದೊಳ್ಯಾಂನಿ ಗಳ್ಜಿಂ ದುಕಾಂ ತಾಂಣಿ ಚೊಯ್ತಾನಾ, ಘಡ್‌ಲ್ಲಿ ಹಕಿಗತ್ ತೆ ಸಮ್ಜಾಲೆ. ಕಾಣ್ಯಾ ಆನಿ ಗಾಯ್ಲುಚ್ಯಾ ಮೊಗಾಚಿ ಖುಣಾ ಜಾವ್ನ್ ಆಸ್ಚೆಂ ಭುರ್ಗೆಂ ಕಾಣ್ಯಾ ಉಡಿ ಮಾರ್ತಾನಾ ಮೆಲೆಂ.

ಕೊಂಕಣಾಕ್ ಆತಾಂ ರಾಯ್ ನಾತ್‌ಲೊ. ರಾಯಾಳ್‌ಗಾಡಿ ಆತಾಂ ರಿತಿ ಜಾಲ್ಲಿ. ಸೇನಾಪತಿ ಮಾನುವೆಲಾನ್ ಸಂದ್ರಾಪ್ ಪಳೆವ್ನ್ ಆಪ್ಲ್ಯಾಕಿಂ ಆದಿತ್ಯರಾಯಾಚ್ಯಾ ಜಾಗ್ಯಾರ್ ಗಾಯ್ಲೆಕ್ ನವೊ ರಾಯ್ ಮ್ಹಣ್ ಪಾಚಾರೊ ಆನಿ ತಶೆಂಚ್ ಕಾಣ್ಯಾಕ್ ಕೊಂಕಣಾಚಿ ರಾಣಿ. ತಾಂಣಿ ಆತಾಂ 'ಗಾಯ್ಲೆಶ್ವರ್‌ರಾಯ್' ಆನಿ ಕಾಣ್ಯಾನ್ 'ಕನಿಶ್ಕಾರಾಣಿ' ಮ್ಹಣ್ ನಾಂವ್ ಘೆತ್ಲೆಂ. ದಾಮ್‌ಬಾಬ್ ಮಾತ್ ಆಪ್ಲ್ಯಾ ಮಾಂಯ್ ಗಾಂವಾಂತ್‌ಚ್ ರಾವ್ಲೊ. ಗಾಯ್ಲೆಶ್ವರ್‌ರಾಯಾಚ್ಯಾ ರಾಯ್ಣಾಖಾಲ್ ಕೊಂಕಣಾಂತ್ ಜಾಯ್ತಿ ಅಬಿವೃದ್ಧಿ ಜಾಲಿ. ಕನಿಶ್ಕಾರಾಣಿಯೆಚೊ ತಾಕಾ ಭರ್ಪೂರ್ ಪಾಟಿಂಬೊ ಮೆಳ್ಳೊ.

ಶೆಜಾರ್ಲೆ ಬಡ್ಡಾ ವಾಟೆನ್ ಆಸ್‌ಲೆ ಮರಾಠಣ್ ರಾಜಾ ಆನಿ ತೆನ್ನಾ ವಾಟೆನ್ ಆಸ್‌ಲ್ಲ್ಯಾ ಕನ್ನಡ್ ರಾಯಾಂನಿ ತಾಂಕಾಂ ಆಪ್ಲೊ ಸಹಕಾರ್ ದಿಲೊ ಆನಿ ಕೊಂಕ್ಣಿ ಪರಾಪ್ತ ಮಾದಾನಾನ್ ಜಿಯೆಲಿ. ದೀಸ್ ಗೆಲೆ, ವರಾಂ ಉತ್ರಾಲಿಂ.

ಮಾನುವೆಲಾನ್ ಗಾಯ್ಲೆಶ್ವರ್ ರಾಯಾಕ್ ಆಪ್ಲೊ ಏಕ್ ಕಾರ್ಯಾಸೊ ಮೋರ್‌ಭಾಟಾಂತ್ ಸ್ಥಾಪನ್ ಕರ್ಚ್ಯಾಕ್ ವಿನಯಿಲ್ಲೆಂ. ಗಾಯ್ಲೆಶ್ವರ್‌ರಾಯಾನ್ ನಿಶ್ಕಂತ್ ಜಾಪ್ನ್ ತಾಕಾ ಪರ್ದಣ್ಣಿ ದಿಲ್ಲಿ. ಪುಣ್ ಮಾನುವೆಲಾನ್ ಮೊರಾಂಚೊ ಚೊರಾಂ ವೆಪಾರ್ ಸುರು ಕೆಲೊ ಆನಿ ಜಾಯ್ತೊ ದುಡು ಕಮಯ್ಲೊ. ಮೋರ್‌ಭಾಟಾಂತ್ ಆತಾಂಯ್ ಧನಿಪಣ್ ಚಲಯ್ತೆಲ್ಯಾ ದಾಮ್‌ಬಾಬಾಕ್ ಹೆಂ ಮಾನ್ವಾಲೆಂ ನಾ. ತಾಣೆ ಮಾನುವೆಲಾಕ್ ಅಶೆಂ ಕರ್ಚ್ಯಾಕ್ ಆಡ್ಲಾರ್ಲೆಂ. ಆಪ್ಲ್ಯಾ ಫಿಂರ್ಗಿ ಸೊಜೆರಾಂ ಸಾಂಗಾತಾ, ಗಾಂವ್ಚ್ಯಾ ಥೊಡ್ಯಾ ಲೊಕಾಂಕ್ ಚಾಳ್ವೆವ್ನ್ ತಾಣೆ ದಾಮ್‌ಬಾಬಾಕ್ ಘಟಾನ್ ಜಿವೆಶಿಂ ಮಾರ್ನ್ ಉಡೊವ್ನ್ ಏಕ್ ಫಟ್ ಖಬರ್ ವಿಸ್ತಾರಾಯ್ಲಿ ಕೀ, ಗಾಂವ್ಚ್ಯಾ ಆದಿತ್ಯಾರಾಯಾಚ್ಯಾ ಥೊಡ್ಯಾ ವಿಶ್ವಾಸಿ ಗಾಂವ್ಕಾರಾಂನಿ ದಾಮ್‌ಬಾಬಾಚೊ ಜೀವ್ ಕಾಡ್ನ್ ತೆ ನಪಂಯ್ಚ್ ಜಾಲೆ. ಮಾನುವೆಲಾಚೊ ದುಸ್ರೊ ಕಾಂಟೊ ಗಾಯ್ಲೆಶ್ವರ್‌ರಾಯ್ ಜಾಪ್ನ್ ಆಸ್‌ಲೊ.

ಆಪ್ಲ್ಯಾ ಬಾಪಾಯ್ಚ್ಯಾ ಮೊರಾಚಿ ಖಬರ್ ಆಯ್ಕೊನ್ ಕನಿಶ್ಕಾರಾಣಿಯೆನ್ ಆಪ್ಲ್ಯಾ ಪತಿಕ್ ಮೋರ್‌ಭಾಟಾಕ್ ಏಕ್ ಭೆಟ್ ದೀಂವ್ಕ್ ಮಾಗ್ಲೆಂ. ಆಪ್ಲ್ಯಾ ಬಾಂಟ್ಲೆರಾಚ್ಯಾ ನಿಮಾಣ್ಯಾ ವಗ್ತಾರ್ ಆಸ್ಲೆ ಕನಿಶ್ಕಾರಾಣಿಯೆಕ್ ಆಪ್ಲ್ಯಾ ಪತಿ ಬರಾಬರ್ ವೆಚೊಂಕ್ ಜಾಲೆಂ ನಾ. ಗೆಲ್ಲೆ ಪಾವ್ಟಿಂ ಜಾಲ್ಲ್ಯಾಪರಿಂ ತಿಕಾ ಆತಾಂ ಆಪ್ಲ್ಯಾ ಬಾಳ್ಯಾಚೊ ಜೀವ್ ರಿಸ್ಕರ್ ಘಾಲುಂಕ್ ನಾಕಾ ಆಸ್‌ಲೊ. ಮೋರ್‌ಭಾಟಾಕ್ ಪಾವ್ತಚ್ ಮಾನುವೆಲಾಚ್ಯಾ ಫಿಂರ್ಗಿ ಸೊಜೆರಾಂನಿ, ಗಾಯ್ಲೆಶ್ವರ್‌ರಾಯಾಕ್ ಆನಿ ತಾಚ್ಯಾ ಸಂಗಿಂ ಆಯಿಲ್ಲ್ಯಾ ದೋನ್ ರಾಯಾಳ್ ಸಯ್ಕಾಂಕ್ ವಿಕಾಳ್ ಬಾಣಾನ್ ಮಾರ್ನ್ ಉಡಯ್ಲೆಂ ಆನಿ ವಾಗಾಂಚ್ಯಾ ರಾನಾಂತ್ ತಾಂಚಿ ಮೆಲ್ಲಿ ಕೂಡ್ ವ್ಹರ್ನ್ ಸೊಡ್ಲಿ.

ತ್ಯಾಚ್ ವೆಳಾರ್ ರಾಜ್‌ವಾಡ್ಯಾಂತ್ ಕನಿಶ್ಕಾರಾಣಿ ಪ್ರಸುತ್ ಜಾಪ್ನ್ ಏಕಾ ರಾಜ್‌ಕುಂವರಾಕ್ ಜಲ್ಮ್ ದಿಲೊ. ದೋನ್ ದೀಸ್ ಜಾಲ್ಯಾರಿ ಆಪ್ಲ್ಯಾ ಪತಿಚೊ ಕಾಂಯ್ಚ್ ಪಾತ್ಸೊ ನಾತ್‌ಲ್ಲ್ಯಾನ್ ಕನಿಶ್ಕಾರಾಣಿ ಮಾತ್ರಿ ಭಿಜುಡ್ಲಿ. ತರೀ ಆಸ್ತಾನಾ ತಿಣೆಂ ಆಪ್ಲ್ಯಾ ರಾಯಾಳ್ ಚಕ್ರವರ್ತಿಕ್ ಆನಿ ಹುದ್ದೆದಾರಾಂಕ್ ಸಾಂಗೊನ್ ರಾಜ್‌ವಾಡ್ಯಾಚ್ಯಾ ಸಂರಕ್ತಣಾಚಿ ಪುರಾಯ್ ಬಂದೊಬಸ್ತ್ ಕೆಲಿ. ತಿಕಾ ಮೆಳ್‌ಲೆ ಮಾಹೆತಿ ಪರ್ಮಾಣೆಂ ತಿಣೆಂ ಸೇನಾಪತಿ ಮಾನುವೆಲಾಚಿ ಆಲೋಚನ್ ಪಾರ್ಕಿಲಿ. ಆಪ್ಲೊ ವೇಸ್ ಬದ್ಲನ್ ತಿ ಆಪ್ಲ್ಯಾ ಗಾಂವಾಂಕ್ ಆಯ್ಲಿ ಆನಿ ಥಂಯ್ ಆಪ್ಲ್ಯಾ ಗಾಂವ್ಕಾರಾಂಕ್ ಸಾಂಗೊನ್ ಏಕ್ ಬಸ್ಕಾ ಆಪಯ್ಲಿ. ಗಾಂವ್ಚಿ ಧುವ್ ಜಾಲ್ಲ್ಯಾನ್, ಗಾಂವ್ಕಾರಾಂನಿ ತಿಕಾ ಸಹಕಾರ್ ದಿಲೊ. ಗಾಂವ್ಕಾರಾಂನಿ ತಿಕಾ ದಾಮ್‌ಬಾಬ್ ಆನಿ ಗಾಯ್ಲೆಶ್ವರ್‌ರಾಯಾಚ್ಯಾ ಮರಾ ವಿಶಿಂ ಘಡ್‌ಲಿ ನೀಜ್ ಸಂಗತ್ ಕಳಿತ್ ಕೆಲಿ. ಕನಿಶ್ಕಾರಾಣಿ ದುಕೆಸ್ತ್ ಜಾಲಿ ಜಾಲ್ಯಾರಿ ತಿಣೆಂ

ಕೊಂಕಣ್ ದೆಶಾಚ್ಯಾ ಬರೆಪಣಾಖಾತಿರ್ ಆನಿ ಮೋರ್ಭಾಟಾಚಿ ಸಂಯ್ಕಿಕ್ ಸೊಬಿತಾಯ್ ರಾಕ್ಚ್ಯಾ ಆಪ್ಲ್ಯಾ ಕರ್ತವ್ಯಾಕ್ ಪಾಟ್ ವೊಳ್ಳಿ ನಾ. ಗಾಂವ್ಚ್ಯಾ ಎಕಾ ಬುದ್ಧಂತ ತರ್ನಾಚ್ಯಾಕ್ ಏಕ್ ಚೀಟ್ ಬರೊವ್ನ್ ದೀವ್ನ್ ತಿಣೆಂ ತಾಕಾ ರಾಜ್‌ವಾಡ್ಯಾಕ್ ಧಾಡ್ಲೆಂ. ಕೊಂಕ್ಣಿ ಸೇನಾ ಘಡಿಯೆಭಿತರ್ ಮೋರ್ಭಾಟಾಂತ್ ಆಸ್ಚ್ಯಾ ಪಿಂಗ್ಲಿ ಕಾರ್ಯಾನ್ಯಾ ಭೊಂವಾರಿಂ ಪಾವ್ಲಿ. ಮಾನುವೆಲ್ ಆಪ್ಲ್ಯಾ ಹೆರ್ ಫಿಂಗ್ಲಿ ಭಾಗಿದಾರಾಂ ಸಾಂಗಾತಾ ಕೊಂಕಣ್ ದೆಶಾಚೆರ್ ಗರಿ ಘಾಲ್ಚೆ ಯೆವ್ಜಣೆಂತ್ ಮಗ್ನ್ ಆಸ್‌ಲ್ಲೊ. ಕೊಂಕ್ಣಿ ಸಯ್ಕಿಕಾಂನಿ ಕಾರ್ಯಾನ್ಯಾಕ್ ಎದೊಳ್‌ಚ್ ರೆವಾಡೊ ಘಾಲ್ಚೊ. ಆಪ್ಲಿ ತರ್ನಾದ್ ಘೆವ್ನ್, ದೋನ್ ಸಯ್ಕಿಕ್ ಮುಕಾರ್ ಆನಿ ದೋನ್ ಸಯ್ಕಿಕ್ ಪಾಟಿಂ ದವರ್ನ್, ಕನಿಶ್ಕಾರಾಣಿ ಶೀದಾ ಮಾನುವೆಲಾಚ್ಯಾ ಖಾಸ್ಗಿ ಕುಡಾಂತ್ ರಿಗ್ಲಿ ಆನಿ ಆಪ್ಲ್ಯಾ ಹಾತಾಂತ್ ಆಸ್‌ಲ್ಲಾ ತರ್ನಾದಿನ್ ಮಾನುವೆಲಾಚಿಂ ಪೊಟ್ ತೊಪ್ಲೆಂ. ಮಾನುವೆಲ್ ಥಂಯ್ಚ್ಯಾ ಥಂಯ್ ರಗ್ತಾಚ್ಯಾ ವ್ಹಾಳಾಂತ್ ಬುಡೊನ್ ಮೆಲೊ. ಉರ್‌ಲ್ಲ್ಯಾ ಫಿಂಗ್ಲಾಂತ್ ತಿಣೆಂ ಗುಲಾಮ್ ಕರ್ನ್ ರಾಜ್‌ವಾಡ್ಯಾಕ್ ವ್ಹೆಲೆಂ. ಹೆ ಪರಿಂ ಕನಿಶ್ಕಾರಾಣಿಯೆನ್ ಕೊಂಕಣಾಚೆರ್ ಫಿಂಗ್ಲಿ ಪ್ರಬಾವ್ ರಾವಯ್ಲೊ ಆನಿ ಮಾಗಿರ್ ಯೆಂವ್ಚ್ಯಾ ಥಳಾವ್ಯಾ ಕೊಂಕ್ಣಿ ರಾಯಾಂನಿ ಕೊಂಕಣ್ ಭುಂಯ್ಚೆರ್ ರಾಜ್ ಕೆಲೊ. ತಿಚಿ ವ್ಹಡ್ಲಿಕ್ ಸಂಸಾರ್‌ಭರ್ ಗಾಜ್ಲಿ ಆನಿ ತ್ಯಾ ಕಾಳಾಚ್ಯಾ ವ್ಹಡ್ ವ್ಹಡ್ಲ್ಯಾ ರಾಜ್‌ಘರಾಣ್ಯಾಂನಿ ತಿಚೊ ಉಲ್ಲೇಕ್ - ಏಕ್ ಉತ್ತಿಮ್ ಕಾರ್ಪರಿಣ್ ಆನಿ ನಿತಿವಂತ್ ಅದಿಕಾರಿಣ್ ಮ್ಹಣ್ ಜಾತಾಲೊ. ಚರಿತ್ರಾಗಾರಾಂನಿ ತಿಕಾ 'ಕನಿಶ್ಕಾರಾಣಿ ವರಿ' ಮ್ಹಳ್ಳೆಂ ಬಿರುದ್ ದಿಲಾಂ.

ಅಸಲಿ ಮಾನೆಸ್ಪಿಣ್ ಸರೊನ್ ವರ್ಸಾಂ ಉತ್ರಾಲಿಂ. ಹೆಂ ಇತಿಹಾಸಿಕ್ ಮೋರ್ಭಾಟ್ ಆತಾಂ ಕಶೆಂ ಆಸಾ ಗಾಯ್, ಮ್ಹಣ್ಚ್ಯಾ ಅತ್ರೇಗಾನ್ ಹಾಂವ್ ಥಂಯ್ ಗೆಲೊಂ. ಹರ್‌ಏಕ್‌ಕಡೆ ಬಾಂದ್ಪಾಂ ಆನಿ ವಿಕ್ರಿ-ಕೇಂದ್ರಾಂ (ಶೊಪಿಂಗ್ ಮೊಲಾಂ) ಉಬಿಂ ಆಸ್‌ಲ್ಲಿಂ ಆನಿ ಖೊಮಿಸ್-ಕಾಲ್ನಾಂವ್, ಫಾಗ್ಲೊ-ಪೊಲ್ಕೊ ಫಾಲ್ಕೊ ಲೋಕ್ ಗಾಡಿಯೆರ್ ಆನಿ ಮೊಟಾರಾರ್ ಹೆಣೆಂ ತೆಣೆಂ ಪಾಶಾರ್ ಜಾತಾಲೊ. ಮೋರ್ ಮಾತ್ ಮ್ಹಾಕಾ ದಿಸ್ಲೆನಾಂತ್. ತೆದ್ನಾಂಚ್ ವಾರೆಂ ಮಾರ್ಲೆಂ ಆನಿ ವಾರ್ಯಾ ಮದೆಂ ಮೊರಾಚಿಂ ಏಕ್ ಪಾಕ್ ಮ್ಹಜ್ಯಾ ತೊಂಡಾಕ್ ಆಪ್ಪಾಲೆಂ - ಏಕ್ ಸಾಕ್ಸ್ ಕಶಿ, ಮೋರ್ಭಾಟಾಂತ್ ಜಿಯೆಲ್ಲ್ಯಾ ಹೆ ವರೆ ರಾಣಿಯೆಚಿ. ಸಿಂತಿಮೆಂತಾನ್ ಮ್ಹಜ್ಯಾ ಹಾತಾಚಿ ಲೋಂವ್ ಉಬಿ ಜಾಲಿ!

Rakno, July 03, 2014

ಅಸಲೆಂ ಏಕ್ ಕಾಜಾರ್

“ಕಿತೆಂ ಬಾ, ಅಸಲೆಂ ಕಾಜಾರ್!...ಮ್ಹಜ್ಯೆ ಜಿಣಿಯೆಂತ್ ಪಯ್ಲೆ ಪಾವ್ಲಿಂ ಹಾಂವೆಂ ದೆಕ್ಲೆಂ” ಸುಸ್ಕಾರ್ ಸೊಡ್ನ್, ಮಾತ್ರಿ ಘುಸ್ವಲ್ಲಿ ಪೆಚ್ಚಾಬಾಯ್ ಸೆವಿನ್‌ಬಾಯೆ ಲಾಗಿಂ ಮ್ಹಣಾಲಿ. ಹಾಂವ್ ಮ್ಹಜ್ಯಾ ಮೊಬಾಯ್ಲಾ ಭಿತರ್ ರಿಗ್‌ಲ್ಲಿಂ. ತಾಂಚೆಂ ಉಲೊವ್ಣೆಂ ಆಯ್ಕಲೆಂ, ಪೂಣ್ ತಾಂಚ್ಯಾ ಉಲೊವ್ಣ್ಯಾಚೊ ಸಂದರ್ಭ್ ಕಿತೆಂ ಮ್ಹಳ್ಳೊ ಮ್ಹಾಕಾ ಕಳ್ಳೊ ನಾಂ. ಹೊಕ್ಲೆಚೊ ಬಾಪುಯ್ ಆನಿ ಸೆವಿನ್‌ಬಾಯ್ ಪಯ್ಲಿಂ ಸಯ್ತೆಂ.

ಪೆಚ್ಚಾಬಾಯ್ ಆನಿ ಸೆವಿನ್‌ಬಾಯ್ ಮ್ಹಜ್ಯೊ ಲಾಗ್ತೊ ಶೆಜಾರ್ನಿ, ಆಮ್ಚ್ಯಾ ಬಿಲ್ಡಿಂಗಾಂತ್ ಆಸ್ಲೆ ಪ್ರಗಾಮಿ ತಾಳೆ. ಸಂಸಾರಾಂತ್ಲೊ ಖಿಯೊಯ್ ವಿಶಯ್ ಜಾಂವ್, ತಾಚೆರ್ ಆಪ್ಣಾಚೊ ಅಭಿಪ್ರಾಯ್ ದಿಲ್ಲೆ ಶಿವಾಯ್ ತಾಂಕಾಂ ನೀದ್ ಪಡನಾಸ್‌ಲ್ಲಿ. ಮ್ಹಜ್ಯಾ ಕಾಜಾರಾಚಿಯ್ ತಾಂಕಾಂ ಭಾರಿಚ್ ಖಿಂತ್.

“ಅಳೆಗೊ ಪ್ರೀತಾ ತುಕಾ ಪರ್ಗಾವಾಂತ್ ಕಾಮ್ ಕರ್ಚೊ ಗ್ರೆಸ್ತ್ ನವ್ರೊ ಹಾಂವ್‌ಚ್ ಸೊದುನ್ ಹಾಡ್ತಾಂ, ತುಂ ಕಾಂಯ್ ಖಿಂತ್ ಕರಿನಾಕಾ” ಪೆಚ್ಚಾಬಾಯೆಚಿಂ ಮ್ಹಾಕಾ ಸದಾಂಚ್ ಖಾತ್ರೇಚಿಂ ಉತ್ರಾಂ. ಮ್ಹಾಕಾ ಮಾತ್ ಹ್ಯೆ ವಿಶಿಂ ಫಿಕಿರ್ ನಾಸ್ಲಿ. ಗ್ರೆಸ್ತ್

ಜಾಂವ್ ವಾ ದುಬ್ಳೊ ಜಾಂವ್, ದೇವ್‌ಭಿರಾಂತಿಚೊ, ಕೊಂಕ್ಣಿ ಕ್ರಿಸ್ತಾಂವ್ ಚಲೊ ಮೆಳ್ಳಾರ್ ಪುರೊ ಮ್ಹಾಕಾ.

ಜನೇಲಾರ್ ಉಬಿಂ ರಾವುನ್ ಹಾಂವ್ ತಾಂಕಾಂ ಚೊಯ್ತಾಲಿಂ, ಬೊಟಾಂ ಮಾತ್ ಮೊಬಾಯ್ಲಾರ್. ತಾಂಚೆಂ ಉಲೊವ್ಣೆಂ ಮ್ಹಾಕಾ ಸ್ಪಶ್ಟ್ ಆಯ್ಕತಾಲೆಂ.

“ಮಂಗ್ಳುರಾಂತ್ ದೋನ್ ಆಂಗ್ಲಿ, ಘಾಟಾರ್ ಕಾಫಿ-ಎಸೆತ್ ಆಸುನ್ಯಾ ಲೊಬಾಂಗೆಲ್ಲಾಂಕ್ ಕಾಜಾರ್ ಮ್ಹಳ್ಳಾರ್ ಕಿತೆಂ ಮ್ಹಣ್ ಕಳಿತ್ ನಾಂವೆ?” ಸೆವಿನ್‌ಬಾಯೆನ್ ಅಜಾಪ್ ಜಾವ್ನ್ ಆಪ್ಲೆ ಇಶ್ಟಿಣೆಕ್ ಜಾಪ್ ಅಪೆಕ್ಳೆನಾಶೆಂ ಸವಾಲ್ ಘಾಲೆಂ. ವಿಶಯ್ ಕಿತೆಂ ಮ್ಹಳ್ಳೊ ಹಾಂವ್ ಆಜುನ್ಯಾ ಸಮ್ಜುಂಕ್ ಪ್ರೇತನ್ ಕರ್ತಾಲಿಂ. ಪೂಣ್ ಮ್ಹಾಕಾ ಕಾಂಯ್ಚ್ ಸುಚ್ಚೆಂ ನಾ.

“ಕಾಜಾರ್ ಮ್ಹಳ್ಳಾರ್ ಇಗರ್ಜೆಂತ್ ಮಾತ್ ಖಂಯ್.....ಕೊಣೆಂ ಸಾಂಗ್ಲಾಂ?... ಖಂಯ್ ಬರಯ್ಲಾಂ?” ಸೆವಿನ್‌ಬಾಯೆಚಿಂ ಆನಿ ದೋನ್ ಸವಾಲಾಂ. ಪೆಚ್ಚಾಬಾಯ್ ಆಪ್ಲ್ಯಾ ಕಾಪ್ಪಾಚಿ ದೇಗ್ ಸಾರ್ಕಿ ಕರಿತ್ ತಕ್ಲೆಕ್ ಹಾತ್ ಮಾರುನ್ ಮ್ಹಣಾಲಿ, “ಆಜ್ ಕಾಲ್ಚ್ಯಾ ಭುರ್ಗಾಂಕ್ ಸಾಂಗ್ಲೆಂ ಕೊಣೆಂ?” ಆನಿ ಮುಕಾರುನ್ ತಿ ಮ್ಹಣಾಲಿ... “ಆಮ್ಚೆಂ ಪ್ರೀತಾ ಕಿತ್ಲಾಂಕ್ಯಾ ಜಾವ್ಪತ್ ಅಬಾ....” ಬಹುಶಾ ತಾಂಚೆಂ ಉಲೊವ್ಣೆಂ ಹಾಂವ್ ಆಯ್ಕತಾಂ ಮ್ಹಣ್ ತಿಂ ಜಾಣಾ ಜಾಲ್ಲಿಂ.

“ಹಾಯ್ ಯಂಗ್ ಲೇಡಿಸ್.....” ಮಸ್ಕರಿ ಕರ್ನ್ ಹಾಂವೆಂ ತ್ಯಾ ಪನ್ನಾಸ್ ವರಾಂಚ್ಯಾ ಬಾಯ್ಲಾಂಕ್ ಉಲೊ ಕೆಲೊ. ತಾಂಣಿಂ ಚರ್ಚಾ ಕರೊ ವಿಶಯ್ ಕಸಲೊ ಮ್ಹಣ್ ಜಾಣಾ ಜಾಂವ್ಕ್ ಹಾಂವ್ ಅತ್ರಗ್ತಾಲಿಂ. ಫಾಲ್ಯಾಂ ಪರಿಕ್ಲಾ ಆಸ್‌ಲ್ಲಾನ್ ಮ್ಹಾಕಾ ರೊನಿ ಆನಿ ಲವಿಟಾಚ್ಯಾ ಹ್ಯಾ ಕಾಜಾರಾಕ್ ವಚುಂಕ್ ಜಾಲೆಂ ನಾಂ.

“ಗಡ್ಡೆ ಗಿ ಕಾಜಾರ್?” ಹಾಸ್ತ್ಯಾ ತೊಂಡಾನ್ ಹಾಂವೆಂ ತಾಂಕಾಂ ಮೆಟಾಂ ದೆಂವ್ತಾನಾ ವಿಚಾರ್ಲೆಂ. ಪಾಂಚ್ ಮಾಳಿಯಾಂಚ್ಯಾ ಆಮ್ಚ್ಯಾ ಬಿಲ್ಡಿಂಗಾಂತ್ ಆಮ್ಚೆಂ ಘರ್ ಪಯ್ಲೆ ಮಾಳಿಯೆರ್ ಆನಿ ತಾಂಚಿಂ ಘರಾ ಸಕಯ್ಲೆ ಗ್ರೌಂಡ್ ಪ್ಲೋರಾರ್.

“ಕಿತೆಂ ಸಾಂಗ್ಲೆಂ ಪ್ರೀತಾ....ತುಂ ಮಾತ್ ತಶೆಂ ಬಿಲ್ಕುಲ್ ಕರಿನಾಕಾ....ದುಡ್ವಾಚೊ ಆಧಾರ್ ಜಾಯ್ ಜಾಲ್ಯಾರ್ ಆಮಿ ದಿತಾಂವ್” ಸೆವಿನ್‌ಬಾಯ್ ಹಂಕಾರಾನ್ ಉಲಯ್ಲಿ. ತಿಚೆ ದೊಗ್ ಪೂತ್ ಕಾಜಾರ್ ಜಾವ್ನ್ ಗಲ್ಪಾಂತ್ ಬರ್ಯಾ ಕಾಮಾರ್ ಆಸ್ಲೆ. ವಿಲ್ಡಿ ದಾಟ್ಕುಕ್ ಗೆಲ್ಲ್ಯಾ ಮಹಿನ್ಯಾಂತ್ ಬಾಬು ಜಲ್ಮಲ್ಲೊ. ಸೆವಿನ್‌ಬಾಯ್ ತಾಕಾ ಪಾಳ್ಳಾಂತ್ ಘಾಲುಂಕ್ ದುಬಾಯ್ ಪಳೆವ್ನ್ ಆಯಿಲ್ಲಿ. ದೆವಾಚ್ಯೆ ಕುರ್ಪೆನ್ ಆನಿ ವಲ್ಲಿ ಅಂಕಲಾಚ್ಯೆ ಮ್ಹಿನ್‌ತೆನ್ ತಾಂಚಿ ಆರ್ಥಿಕ್ ಸ್ಥಿತಿ ಬರಿ ಆಸ್ಲಿ. ಆನಿ ಆತಾಂ ಭುರ್ಗಿಂ ಪರ್ಗಾಂವಾಂತ್ ಕಾಮ್ ಕರುನ್ ಆಸ್ಲಾನ್ ತಿ ಆನಿಕಿ ಸುದ್ತಾಲ್ಲಿ. ಆಡ್ ಖಾಣಾಂ ಖಾಂವ್ಕ್ ಹಫ್ತಾಂಕ್ ದೋನ್ ಪಾಪ್ಲಿಂ ಸಯ್ ಶೊಪಿಂಗ್ ಮೊಲಾಂನಿ ಭೆಟ್ ದಿವ್ನ್ ವಸ್ತು ಹಾಡ್ಚೆ ತಿತ್ತಿ ತಾಂಕ್ ತಿಚ್ಯೆ ಥಂಯ್ ಆಸ್ಲಿ.

“ಮೀಸ್ ಮಾತ್ರ...ಮಿಲಾರ್ ಇಗರ್ಜೆಂತ್ ಆನಿ ಮಾಗಿರ್ ತಾಂಚೆಂ ಭಾಶಣ್” ಪೆಚ್ಚಾಬಾಯ್ ಫುಮಾರ್ಲಿ. ಮ್ಹಾಕಾ ಕಿತೆಂ ಮ್ಹಣ್ ಸಮ್ಜಲೆಂ ನಾಂ. “ರೆಸ್ಪೆರಾಚ್ಯಾ ಮಿಸಾ ಉಪ್ರಾಂತ್ ಹೊಲಾಕ್ ವೆತಾತ್ ನೆ?” ಹಾಂವೆಂ ಮಾತ್ರೆ ವಿವರನ್ ಪರಾತ್ಲೆಂ.

“ವ್ಹಯ್ ಬಾ... ಮಾತ್ರ ತಶೆಂ ಥಂಯ್ ಘಡ್ಲೆಂ ನಾಂ....ಆಮ್ಕಾಂ ಆಯ್ಕುಂಕ್ ಮೆಳ್ಳೆಂ ಫಕತ್ ತಾಂಚೆಂ ಏಕ್ ಭಾಶಣ್” ಆಮ್ಚೆಲ್ಲೆಂ ತೊಂಡ್ ಘೆವ್ನ್ ಸೆವಿನ್‌ಬಾಯ್ ಮಧೆಂಚ್ ಉಲಯ್ಲಿ.

“.....ಭಾಶಣ್....ಮ್ಹಳ್ಳಾರ್?” ಹಾಂವ್ ಆಶುರ್ಲಿಂ.

“ಫಾಲ್ಯಾಂ ಪೆಪರಾರ್ ಯೆತ್...” ಆತಾಂ ಪೆಚ್ಚಾಬಾಯ್ ಉಲಯ್ಲಿ. ಆನಿ ಮಾಗಿರ್ ಸರಾಸರ್ ಉಲೊವ್ನ್, “ದಾಯ್ಜಿ ದುಬಾಯ್‌ವಾಲೆ ಆನಿ ಟೈಮ್‌ಚೆ ಥಂಯ್ ವಿಡಿಯೊ ಆನಿ ಕೆಮೆರಾ ಘೆವ್ನ್ ಸುತ್ತು ಮಾರ್ತಾಲೆ....ಭಾರತಾಂತ್‌ಚ್ ಕಿತ್ಯಾಕ್ ಆತಾಂ ಹ್ಯಾ ಕಾಜಾರಾ ವಿಶಿಂ ಆಖ್ತ್ಯಾ ಸಂಸಾರಾಕ್ ಕಳಿತ್ ಜಾತಲೆಂ”.

ತಾಂಚಿಂ ಉತ್ರಾಂ ಆಯ್ಕತಾನಾ ಹಾಂವ್ ಗಂಭಿರವಣಿಂ ಚಿಂತುಂಕ್ ಪಡ್ಲಿಂ.....ದೆವಾ ಮ್ಹಜ್ಯಾ ರೊನಿ ಆನಿ ಲವಿಟಾಚ್ಯಾ ಕಾಜಾರಾಂತ್ ಕಿತೆಂ ಘಡ್ಲೆಂ ಗಾಯ್?

ಹಾಂವ್ ಆಗ್ನೇಸಾಂತ್ ಶಿಕ್ತಾನಾ ರೊನಿ ಅಲೊಶಿಯಸಾಂತ್ ಡಿಗ್ರಿಚಿಂ ಶಿಕಪ್ ಶಿಕ್ತಾಲೊ. ಲವಿಟಾ ಮ್ಹಜ್ಯೆ ಪ್ರಾಸ್ ದೋನ್ ವರಾಂ ಸೀನಿಯ್, ಆಗ್ನೇಸಾಂತ್ ನರ್ಸಿಂಗ್ ಶಿಕ್ತಾಲೆಂ. ಲವಿಟಾಚೊ ಮಾಯೆಸ್ತ್ ಸ್ವಭಾವ್ ಮ್ಹಾಕಾ ಖುಬ್ ಮೆಚ್ಚತಾಲೊ. ಬಾಪುಯ್ ಆಸ್ತಿಕ್ ಮನಿಸ್ ಆಸುನ್‌ಯಿ ಧುವೆಕ್ ತಾಣೆಂ ಆವಯ್ ನಾಸ್ಲ್ಯಾಚಿಂ ಉಣೆಪಣ್ ಭೊಗುಂಕ್ ಕೆದ್ನಾಂಚ್ ದಿಂವ್ಕ್ ನಾಂ. ರೊನಿಚೊ ಸ್ವಭಾವ್ ಕ್ರಾಂತಿಕಾರಿ. ಸತಾ ಖಾತಿರ್, ನ್ಯಾಯ್ ನಿತಿ ಖಾತಿರ್ ರ್ಜುಜಿ ತಸಲ್ಯಾ ವ್ಯಕ್ತಿತ್ವಾಚೊ.

ಎಕಾ ಇಂಟರ್ ಕೊಲೆಜ್ ಸ್ಪರ್ಧೆ ವೆಳಾರ್ ಲವಿಟಾ ಆನಿ ಮ್ಹಜಿ ಭೆಟ್ ರೊನಿಶಿಂ ಜಾಲಿ. ಪಯ್ಲೆಚ್ ನದ್ರೆನ್ ರೊನಿ ಲವಿಟಾಕ್ ಆನಿ ಲವಿಟಾ ರೊನಿಕ್ ಮೆಚ್ಚಲಿಂ. ಲವಿಟಾನ್ ಸದಾಂಯ್ ಮ್ಹಾಕಾ ರೊನಿಚ್ಯೊ ಖಬ್ರು ಸಾಂಗ್ಲೊ ಆಸ್ಲೊ ತಾಂಚ್ಯೊ ಖಬ್ರು ಆಯ್ಕುನ್ ಮ್ಹಾಕಾಯ್ ಸಂತೊಸ್ ಭೊಗ್ತಾಲೊ. ಎಕಾ ಆವಯ್ ನಾಸ್ಲಲ್ಯಾ ಭುರ್ಗ್ಯಾಕ್ ರೊನಿ ತಸಲೊ ಗುಣೆಸ್ತ್ ಚಲೊ ದೆವಾಚೆಂಚ್ ನಿರ್ಮಣ್ ಮ್ಹಣ್ ಹಾಂವೆಂ ಲೆಕ್ಲೆಂ.

ಮಾಗಿರ್ ಏಕ್ ದೀಸ್...ಲಗ್ವೆಗ್ ದೇಡ್ ವರಾಂ ಪಾಟಿಂ...

ಲವಿಟಾ ಮ್ಹಜ್ಯಾ ಕುಡಾಕ್ ಆಯ್ಲೆಂ. “ಪ್ರೀತಾ ತುಕಾ ಏಕ್ ಗಜಾಲ್ ಸಾಂಗುಂಕ್ ಆಸಾ” ಮಂದ್ ತಾಳ್ಯಾನ್ ಮಾತ್ರ ಹಾಸ್ಕುರ್ಯಾ ತೊಂಡಾನ್ ತಾಣೆಂ ಮ್ಹಳೆಂ. ಹಾಂವೆಂ ಮ್ಹಜ್ಯೆ ವಾಚ್ಚೆ ಬೂಕ್ ಬಂದ್ ಕರುನ್ ಒಕ್ಲೆ ಕಾಡುನ್ ಲವಿಟಾಕ್ ಪಳೆಲೆಂ.

“ರೊನಿನ್ ಆನಿ ಹಾಂವೆಂ ಆಪ್ಣೆಂ ಶಿಕಪ್ ಸೊಂಪೊವ್ನ್ ಕಾಜಾರ್ ಜಾಂವ್ಕ್ ಚಿಂತ್ಲಾಂ....” ತಾಣೆಂ ಎಕಾಚ್ ವಾಕ್ಯಾನ್ ಸಗ್ಳೆಂ ಮ್ಹಾಕಾ ಕಳಯ್ಲೆಂ. ತೆಂ ಲಜೆನ್ ಮುದೊ ಮುದೊ ಜಾಲ್ಲೆಂ.

“ವಾವ್.....ಹಾಚ್ಯೆ ಪ್ರಾಸ್ ಆನಿ ದುಸ್ರಿ ಬರಿ ಖಬರ್ ಖಿಯ್ಚಿ ಲವಿ..... I am so happy” ತಿಚ್ಯಾ ಸಂತೊಸಾಂತ್ ಮ್ಹಜೊಯ್ ಸಂತೊಸ್ ಹಾಂವೆಂ ಉದ್ಗಾರ್ಲೊ.

“ಕೆದ್ನಾಂ ಆನಿ ಖಿಯ್ ಹ್ಯೆ ವಿಶಿಂ ಆಮಿ ಗಂಭಿರ್‌ಪಣಿಂ ನಿಯಾಳುನ್ ಆಸಾಂವ್ ಪ್ರೀತಾ.....ಫಿಕ್ ಜಾತಚ್ ತುಕಾ ಕಳಯ್ತಾಂ” ತಾಣೆಂ ಮ್ಹಾಕಾ ಖಾತ್ರಿ ದಿಲಿ.

ಸುಮಾರ್ ದೇಡ್ ವರಾಂ ಲವಿಟಾನ್ ಆಪ್ಲ್ಯಾ ಕಾಜಾರಾ ವಿಶಿಂ ಕಾಂಯ್ ಉಲ್ಲೇಖ್ ಕೆಲೊ ನಾಂ. ಮ್ಹಜ್ಯಾ ಶಿಕಪ್‌ತ್ ಮಗ್ನ್ ಆಸ್ಲಲ್ಯಾನ್ ಹಾಂವೆಂಯ್ ತಾಕಾ ಕಾಂಯ್ ವಿಚಾರ್ಲೆಂ ನಾ. ಲವಿಟಾಚೆಂ ಶಿಕಪ್ ಸೊಂಪೊವ್ನ್ ಮಂಗ್ಳುರಾಂತ್‌ಚ್ ತಾಣೆಂ ಆಪ್ಲೆಂ ಕ್ಲಿನಿಕ್ ಉಗಡ್ಲೆಂ. ರೊನಿ ವಿಶಿಂ ತಾಣೆಂ ಮ್ಹಾಕಾ ಚಡ್ ಕಾಂಯ್ ಸಾಂಗ್ಲೆಂ ನಾಂ. ರೊನಿನ್ ಧಾಡ್ಲ್ಯಾ ವಾಟ್ಸಾಪ್ ಮೆಸೆಜಾಂಕ್, ಹಾಂವೆಂ ಫಕತ್ ಹಾಯ್-ಬಾಯ್ ಮ್ಹಣ್ಣೆಂ ಆಸ್ಲೆಂ. ಪೂಣ್ ತಿಂ ಎಕಾಮೆಕಾಚ್ಯಾ ಮೊಗಾಂತ್ ಆಜುನ್‌ಯಿ ಆಸಾತ್ ಮ್ಹಣ್ ಹಾಂವ್ ಜಾಣಾ ಆಸ್ಲಿಂ.

ಅವ್ಜಿತ್ ತ್ಯಾ ದಿಸಾ.....ಕಾಜಾರಾಚ್ಯಾ ಏಕ್ ಹಾಫ್ತ್ಯಾ ಆದಿಂ, ವಾಟ್ಸಾಪ್‌ಚ್ ಮ್ಹಾಕಾ ರೊನಿನ್ ಆಪ್ಲ್ಯಾ ಕಾಜಾರಾಚೆಂ ಆಪೊವ್ಣೆಂ ಧಾಡ್ಲೆಂ. ತ್ಯಾಚ್ ದಿಸಾ ಲವಿಟಾನ್‌ಯ್ ಮ್ಹಾಕಾ ಫೊನ್ ಕೆಲೆಂ.

“ಆಮಿ ಯೆಂವ್ಚ್ಯಾ ಆಯ್ತಾರಾ ಮಿಲಾರ್ ಇಗರ್ಜೆಂತ್ ಕಾಜಾರ್ ಜಾಂವ್ಕ್ ಧಾರಾಯ್ಲಾಂ ಪ್ರೀತಾ, ತುಜ್ಯೆ ಪರಿಕ್ಷೆ ವಿಶಿಂ ಹಾಂವ್ ಜಾಣಾಂ...ಆಯ್ತಾರಾ ಸಾಂಜೆರ್ ರೆಸ್ತೆರ್ ಆನಿ ಸೊಮಾರಾ ಸಕಾಳಿಂ ತುಜಿ ಪರಿಕ್ಷಾ...ತುಜ್ಯೆ ಪರಿಕ್ಷೆ ಬಾಬ್ತಿಂ ಚಡ್ ಗಮನ್ ದಿ....” ಇತ್ತೆಂಚ್ ಸಾಂಗುನ್ ಲವಿಟಾನ್ ಕೊಲ್ ಕಾತರ್ಲೆಂ. ಮ್ಹಾಕಾ ಮಾತ್ರೆ ಅಜಾಪ್ ಜಾಲೆಂ.

ಮ್ಹಜಿ ಇಶ್ಟಿಣ್ ಜಾವ್ನ್ ಲವಿ ಅಶೆಂ ಕಿತ್ಯಾಕ್ ಉಲಯ್ತಾ? ಮ್ಹಜ್ಯಾ ಮತಿಂತ್ ಹೆಂ ಸವಾಲ್ ಉಟ್ಟೆಂ.

ಮಾಗಿರ್ ದೀಸ್‌ಭರ್ ಹಾಂವ್ ಮ್ಹಜ್ಯಾ ಇತ್ಲ್ಯಾಕ್‌ಚ್ ಚಿಂತುಂಕ್ ಪಡ್ಲೆಂ. ಲವಿ ಮ್ಹಜೆಂ ಖಾಸ್ ಫೆಂಡ್...ಪೂಣ್ ರೊಸಾ ವಿಶಿಂ, ಕಾಜಾರಾಚ್ಯೆ ತಯಾರಾಯೆ ವಿಶಿಂ, ಏಮ್.ಸಿ. ಡಿ.ಜೆ. ವಿಶಿಂ ಏಕ್ ಸಬ್ ಉಲಯ್ಲೆಂ ನಾ! ಸಗ್ಳೆಂ ಗುಪಿತ್ ಗುಪಿತ್, ಘಯ್ತೆಂ ಘಯ್ತೆಂ ಮ್ಹಾಕಾ ದಿಸ್ತಾಲೆಂ. ಕಸಲ್ಯೆ ರಿತಿಚೆಂ ಕಾಜಾರ್ ಗಾಯ್ ಹೆಂ?

ಪೆಚ್ಚಾಬಾಯ್ ಆನಿ ಸೆವಿನ್‌ಬಾಯೆಕ್ ಪಳೆತಾನಾ ರೊನಿ ಆನಿ ಲವಿಟಾಚ್ಯಾ ಕಾಜಾರಾ ವಿಶಿಂ ಹಾಂವ್ ಜಾಣಾ ಜಾಂವ್ಕ್ ಆಶೆತಾಲಿಂ. ಮೊಬಾಯ್ಲಾರ್ ರೊನಿ ಆನಿ ಲವಿಟಾ

ಕಡೆ ಉಲೊಂವ್ಕ್ ಪ್ರೇತನ್ ಕರ್ತಾಲಿಂ. ಪೊನ್ ವಾಜ್ತಾಲೆಂ ತರಾಯಿ ತಿಂ ಕೊಲ್ ಸ್ವಿಕಾರ್ ಕರಿನಾಸ್ಲಿಂ.

ಪೆಚ್ಚಾಬಾಯ್ಕ ಹಾಂವೆಂ ವಿಚಾರಾನಾ ತಿಣೆಂ ಮ್ಹಳೆಂ, “ಮಿಸಾಕ್ ಸಾದಿಂ ವಸ್ತುರಾಂ ರೊನಿ ಆನಿ ಲವಿಟಾ ನ್ಹೆಸುನ್ ಆಯಿಲ್ಲಿಂ...ಪ್ರೀತಾ. ಸೂಟ್ ಆನಿ ಗೌನ್ ತಾಂಚ್ಯೆ ಕಡೆ ನಾಸ್ಲೆಂ. ಧೆಡೊ, ಧೆಡಿ, ಫ್ಲಾವರ್ ಬೊಯ್ಸ್ ಆನಿ ಗಲ್ಸ್, ಕಾಜಾರಾಚೆಂ ಹೊಲ್, ಬೈಂಡ್, ಬುಫೆ, ಕೇಕ್ ಆನಿ ವಾಯ್ಸ್.....ಅಸಲೆಂ ಸಕ್ಕಡ್ ಕಾಂಯ್ಚ್ ಥಂಯ್ ನಾಸ್ಲೆಂ. ಆದ್ಲ್ಯಾ ದಿಸಾ ರೊಸಾಕ್, ರೋಸ್ ಪುಸುಂಕ್ ಮಾತ್, ತೆಂಯ್ ಫಕತ್ ಧಾ ಬಾರಾ ಜಣಾಂ ಘರ್ಚ್ಯಾಂನಿ.....ಆನಿ ಕಿತೆಂ ಸಾಂಗ್ಲೆಂ ಪ್ರೀತಾ?”.

ಮಾಗಿರ್ ಸೆವಿನ್‌ಬಾಯ್ ಸಾಂಗಲಾಗ್ಲಿ “ರೆಸ್ಪೆರಾಚೆಂ ಮೀಸ್ ಸೊಂಪ್ತಚ್ ರೊನಿ ಆನಿ ಲವಿಟಾ ಉಲಯ್ಲಿಂ....ಆಯ್ಲೆವಾರ್ ಆಮ್ಚ್ಯಾ ಕ್ರಿಸ್ತಿ ಕಾರ್ಯಾಂನಿ ದುಡ್ಡಾಚೊ ಜಾಂವ್ಚೊ ವಿಬಾಡ್ ಪಳೆವ್ನ್ ಆಮಿ ಧಾರಾಯ್ಲೆಂ ಸರ್ವಾಂಕ್ ಏಕ್ ಬರಿ ದೇಕ್ ದಿಂವ್ಕ್. ಕಾಜಾರಾಚ್ಯಾ ಸಾಕ್ರಾಮೆಂತಾಚೆರ್ ಚಡ್ ಗುಮಾನ್ ದಿವ್ನ್, ಉರ್ದಲೆ ಪಯ್ಲೆ ಗರಿಬ್ ನಿರಾಶ್ರಿತಾಂತ್ ಜೆವಣ್ ವಾಡುಂಕ್..... ಧೊಡ್ಯಾಂಕ್ ಹೆಂ ಆಯ್ಕತಚ್ ರಾಗ್‌ಯಿ ಆಯ್ಲೊ”.

“ಪೂಣ್ ಹೆಂ ಕಸಲೆಂ ಕಾಜಾರ್?.....ಅಶೆಂ ಕೊಣೆಂ ಕಾಜಾರ್ ಜಾವ್ಚೆತ್?...ಹಾಕಾ ಕಾಜಾರ್ ಮ್ಹಣ್ತಾತ್‌ಗಿ?” ಪೆಚ್ಚಾಬಾಯ್ಲಿಂ ಪಟಾಪಟ್ ತೀನ್ ಸವಾಲಾಂ, ಸೆವಿನ್‌ಬಾಯ್ ಮ್ಹಾಕಾ ಘಡ್‌ಲಿ ಹಕೆಗತ್ ಸಾಂಗ್ತಾನಾ.

ಮಂಗ್ಳುರ್ಚ್ಯಾ ಶ್ಯಾ ಶೆರಾಂತ್ ರೊನಿನ್ ಆನಿ ಲವಿಟಾನ್ ಅಶೆಂ ಕಾಜಾರ್ ಜಾತಾನಾ ಮ್ಹಾಕಾ ನಿಜಾಯ್ತಿ ತಾಂಚೆರ್ ಅಭಿಮಾನ್ ಭೊಗ್ತಾಲೊ. ತಾಣೆಂ ಪಾಟಿಂ ಮುಕಾರ್ ಕರ್ಚೆಂ ಕಾರಣ್ ಮ್ಹಾಕಾ ಆತಾಂ ಕಳೆಂ. ಚಡ್ ಆಡಂಬರ್ ಆನಿ ದುಡ್ಡಾಚೊ ನಾಸ್ ಎಕಾ ದಿಸಾ ಖಾತಿರ್ ಕಿತ್ಯಾಕ್? ಕಾಜಾರಾಚೊ ಸಂಭ್ರಮ್ ಕಾಜಾರಿ ಜೆಣಿಯೆಚ್ಯಾ ಹರೆಕಾ ದಿಸಾ ನ್ಹಯ್‌ಗಿ? ಆವಯ್ ಬಾಪಾಯ್ನಿ ಜಿವಿಶ್‌ಭರ್ ಜೊಡ್ಚೆಂ ಆನಿ ಸಗ್ಳೆಂ ಎಕಾಚ್ ದಿಸಾ ಮೊಡ್ಚೆಂ, ಹಾಂತುಂ ಕಸಲೊ ತರ್ಕ್?

“ವ್ಹಯ್ ಆಂಟಿ....ಹಾಕಾಯ್ ಕಾಜಾರ್ ಮ್ಹಣ್ತಾತ್....ಹಿ ಏಕ್ ಕ್ರಾಂತಿ....ಆಮ್ಚ್ಯಾ ಕ್ರಿಸ್ತಾಂವಾಂ ಮಧೆಂ ವೆಗಿಂಚ್ ಸುರು ಜಾಂವ್ಕ್ ಜಾಯ್.....ಅಶೆಂಯ್ ಕಾಜಾರ್ ಕರ್ಚೆತ್”, ತೊಂಡ್ ಸೊಡುನ್ ಹಾಂವೆಂಯ್ ಮ್ಹಳೆಂ.

Raknno, February 23-March 01, 2018

ಆಶಾವಾದಿ ಪ್ರಕಾಶನಾಚಿಂ ಪುಸ್ತಕಾಂ (ಪಿಂಟ್)

2002

- ಆಶಾವಾದಿ (ಕಥಾಜಮೊ, ವಲ್ಲಿ ಕ್ವಾಡ್ರಸ್)

2003

- ಚ್ಯಾರ್ ಮುಖಾಂ (ಕವಿತಾ ಜಮೊ, ವಲ್ಲಿ ಕ್ವಾಡ್ರಸ್)
- ಜಿವಿತಾ ಸೊಭಾಣ್ (ತರ್ಜಾಣ್ ಕವಿತಾ, ಜೊರ್ಜಿ ಪೀಂತ್ ಆಯ್ಕೊಳ್)

2004

- ಖಿಳೊ (ಕಥಾಜಮೊ, ವಲ್ಲಿ ಕ್ವಾಡ್ರಸ್)
- ಕಟ್ಪುತ್ಲಿ (ಕವಿತಾ ಜಮೊ, ವಲ್ಲಿ ಕ್ವಾಡ್ರಸ್)
- ಕಯ್ಯಾಚ್ಯೊ ಕವಿತಾ (ಕವಿತಾ ಜಮೊ, ಎಚ್ಚೆಮ್)
- ವ್ಹಳೂ ವ್ಹಳೂ ವ್ಹಾಳ್ ವ್ಹಾಳ್ಯಾ (ಕವಿತಾ ಜಮೊ, ಆಂಡ್ರ್ಯೂ ಎಲ್. ಡಿಕುನ್ಹಾ)

2005

- ವಿಂಚ್ಣಾರ್ ಚಿಂತಪ್ ಆನಿ ಭಗ್ಣಾಂ (ಲೇಖನಾಂ, ಜೆಮ್ಮಾ ಪಡೀಲ್)
- ಸತಾಂ ಆನಿ ಖಿತಾಂ (ನೈತಿಕ್ ಕಥಾ, ವಲ್ಲಿ ಕ್ವಾಡ್ರಸ್)
- ಸರ್ಗಾವಯ್ಲಿ ಮಾಂಯ್ (ಕಥಾಜಮೊ, ರೊನಾಲ್ಡ್ ಒಲಿವೆರಾ ಪಡುಕೊಣೆ)
- ಕಂಗಾಲ್ ಆನಿ ತಾಚಿ ಕುಕ್ಕೆಹಳ್ಳಿ (ಕಥಾಜಮೊ, ವಲ್ಲಿ ಕ್ವಾಡ್ರಸ್)
- ಮೊತಿಯಾಂ ಆನಿ ತಾರಾಂ (ಕವಿತಾ ಸಂಕಲನ್, ವಲ್ಲಿ ಕ್ವಾಡ್ರಸ್)
- ಕವಿತಾಪಾಲ್ (ಕವಿತಾ ವಿಶ್ಲೇಷಣಾಂ, ವಲ್ಲಿ ಕ್ವಾಡ್ರಸ್)

2006

- ಪಾಟಿಂ ಗಾಂವಾಕ್ (ಕಾದಂಬರಿ, ವಲ್ಲಿ ಕ್ವಾಡ್ರಸ್)
- ಬಾಮುಣಾಂಚಿಂ ಚಿಡುಂ (ಕವಿತಾ ಜಮೊ, ಎಚ್ಚೆಮ್)
- ದರ್ಭಾರಾಂತ್ಲಿ ಪಿಂಗೊಣ್ (ಕವಿತಾ ಜಮೊ, ವಲ್ಲಿ ಕ್ವಾಡ್ರಸ್)
- ದಯಾರ್ಕ್ ಉದಕ್ (ಕವಿತಾ ವಿಶ್ಲೇಷಣಾಂ, ವಲ್ಲಿ ಕ್ವಾಡ್ರಸ್)
- ಸಾಗೊರಾಚ್ಯಾ ವಾಟಿಚ್ಯೊ ಝರಿ (ಕವಿತಾ ಸಂಕಲನ್, ವಲ್ಲಿ ಕ್ವಾಡ್ರಸ್)

2007

- ಆಡೊಸಾಂತ್ಲಿಂ ಫುಲಾಂ (ಕವಿತಾ ಜಮೊ, ಡೊ.ಆಸ್ಪಿನ್ ಡಿಸೋಜ್ ಪ್ರಭು)

- ಆಟ್ರಾ ರಂಗಾಚೊ ಧೋಣು (ಕವಿತಾ ಜಮೊ, ಮೆಲ್ವಿನ್ ಜೆ. ವಾಸ್)
 - ಶಿಂಪಡ್ಲೆಲಿಂ ಮೊತಿಯಾಂ (ಕವಿತಾ ಸಂಕಲನ್, ವಲ್ಲಿ ಕ್ವಾಡ್ರಸ್)
 - ಮುಖಾಂ ಪಾಟಿಂ ರುಪಾಂ (ಕವಿತಾ ಜಮೊ, ಅನಿಲ್ ಪೆರ್ನಾಲ್)
 - ಮೊಳ್ವಾವಯ್ಲಿಂ ಸ್ವಪ್ನಾಂ (ಸಂಪಾದಕೀಯಾಂ, ವಲ್ಲಿ ಕ್ವಾಡ್ರಸ್)
 - ಕುಲ್ಕುಲೊ (ಕವಿತಾ ಜಮೊ, ಸಿಜೆಸ್ ತಾಕೊಡೆ)
 - ತಿಂತೆರಾಂತ್ ಪಿಂತುರಾಂ (ಕವಿತಾ ಸಂಕಲನ್, ವಲ್ಲಿ ಕ್ವಾಡ್ರಸ್)
 - ಕಾಳೊಕ್ ನಾತ್‌ಲ್ಲೊ ಗಾಂವ್ (ಕವಿತಾ ವಿಶ್ಲೇಷಣಾಂ, ವಲ್ಲಿ ಕ್ವಾಡ್ರಸ್)
- 2008
- ಮ್ಹೊಂವ್ ಆನಿ ಮೂಸ್ (ಕವಿತಾಜಮೊ, ಮಾ. ಮೆಲ್ವಿನ್ ಪಿಂಚೊ)
- 2017
- ಬಂಧ್ (ಕಥಾಜಮೊ, ವಲ್ಲಿ ಕ್ವಾಡ್ರಸ್)
 - ಅಪವಿತ್ ಸಂಬಂಧ್ (ಕಥಾಜಮೊ, ವಾಲ್ಟರ್ ಲಸ್ತಾದೊ)
 - ಸರ್ಗಾವಯ್ಲಿ ಮಾಂಯ್ (ಕಥಾಜಮೊ, ರೊನಾಲ್ಡ್ ಒಲಿವೆರಾ ಪಡುಕೊಣೆ)
 - ಬಜಾರ್ (ಕನ್ನಡ ಕವಿತಾ ಜಮೊ, ವಲ್ಲಿ ಕ್ವಾಡ್ರಸ್)
 - ಮುಗ್ಧನಾತಿಂ ಗಿತಾಂ (ಕವಿತಾ ವಿಶ್ಲೇಷಣಾಂ, ವಲ್ಲಿ ಕ್ವಾಡ್ರಸ್)
 - ಮೊನಿ ಬೋಬ್ (ಕವಿತಾ ಜಮೊ, ಜೋನ್ ಸುಂಟಿಕೊಪ್ಪ)
 - ಮುಖಾಮುಖಿ (ಸಂಪಾದಕೀಯಾಂ, ವಲ್ಲಿ ಕ್ವಾಡ್ರಸ್)
- 2018
- ಬಜಾರ್ (ನಾಗರಿ ಕವಿತಾ ಜಮೊ, ವಲ್ಲಿ ಕ್ವಾಡ್ರಸ್)
 - ಪಾಟಿಂ ಪರ್ತಲ್ಲಿಂ ಲ್ಹಾರಾಂ (ತರ್ಜುಣ್ ಕಥಾ: ವಾಲ್ಟರ್ ಲಸ್ತಾದೊ)
 - ತಾನ್ (ಕವಿತಾ ಜಮೊ, ಪ್ರಸನ್ನ ನಿಡ್ಕೊಡಿ)
 - ಬಾಯಿಲ ಬಮ್ಮಣು (ಕವಿತಾ ಜಮೊ, ವಸುಧಾ ಪ್ರಭು)
 - ಸುಕ್ತಿ ಭರ್ತಿ (ಕವಿತಾ ವಿಶ್ಲೇಷಣಾಂ, ವಲ್ಲಿ ಕ್ವಾಡ್ರಸ್)
 - ಪಡ್‌ಬಿಂಬ್ (ಕವಿತಾ ಜಮೊ, ರೀಟಾ ಆಲ್ಬುಕರ್ಕ್)
 - ಕಾಳ್ಜಾ ಉಡಿ (ಕವಿತಾ ಜಮೊ, ರೋಶುಬಾಬಾ, ಬಾರ್ಕುರ್)
 - ಚಾಬೂಕ್ ಆನಿ ಹೆರ್ ಕಥಾ (ಕಥಾಜಮೊ, ರೊನಾಲ್ಡ್ ಮೊಂತೆರೊ)

- ಪರ್ನೊ ರೂಕ್ ಆನಿ ತರ್ನಿ ವಾಲ್ (ಕಥಾಜಮೊ, ಎವ್ರಿ ಪಾಂಗ್ಲಾ)
 - ಶಿವ್ವಿ ಆನಿ ಹೆರ್ ಕಥಾ (ಕಥಾಜಮೊ, ಸ್ಟೇನ್‌ರೊ, ಅಜೆಕಾರ್)
- 2019
- ಕಂಗಾಲನ ಕುಕ್ಕೆಹಳ್ಳಿಯ ಕತೆಗಳು (ಕಥಾಜಮೊ, ವಲ್ಲಿ ಕ್ವಾಡ್ರಸ್)
 - ಏಕ್ ನವೊ ಸಂಸಾರ್ (ಕಥಾಜಮೊ, ಮಾ.ಚೀತನ್ ಕಾಪುಜಿನ್)
- 2020
- ನವಿ ದಿಶಾ (ಕಥಾಜಮೊ, ಮೊನಿಕಾ ಡೆ'ಸಾ ಮಥಾಯಸ್, ಡಬ್ಲಿನ್)
 - ಫಾಂತ್ಯಾಪಾರಾಚೆಂ ಸಪಣ್ (ಕಥಾಜಮೊ, ವಾಲ್ಪರ್ ನಂದಳಿಕೆ)
 - ಕೊಂಬೊ ಆನಿ ಝುಜ್ (ಕಥಾಜಮೊ, ಸ್ಟೀಫನ್ ಪಿಂಟೊ, ಕುಂಟಲ್ವಾಡಿ)
- 2021
- ಪಡ್‌ಸಾದ್ (ಕನ್ನಡ, ಸಂಪಾದಕೀಯಾಂ, ವಲ್ಲಿ ಕ್ವಾಡ್ರಸ್)
- 2022
- ಪಡ್‌ಸಾದ್ (ನಾಗರಿ, ಸಂಪಾದಕೀಯಾಂ, ವಲ್ಲಿ ಕ್ವಾಡ್ರಸ್)
- 2023
- ಆಟೊ ಸುರ್ (ಕವಿತಾಜಮೊ, ಸಲೋಮಿ ಮಿಯಾಪದವ್, ಮೊಗರ್ನಾಡ್)
 - ಪಾನಾಂಚ್ ಪುಲಾಂ ಜಾತಾನಾ (ಕವಿತಾಜಮೊ, ಮೊನಿಕಾ ಡೆ'ಸಾ)
 - ದಾನಿಯೆಲ್ ಆನಿ ಎಸ್ತೆರ್ ರಾಣಿ (ನಾಟಕ್, ಮಾ. ರೊನಾಲ್ಡ್ ಸೆರಾವೊ)
- 2024
- ಮ್ಯುಗಜಳ್ (ಕಥಾಜಮೊ, ಡೊ. ಎಡ್ವರ್ಡ್ ಎಲ್. ನಜೆತ್)
 - ಮಾಯಾನಗರಿ (ಕಥಾಜಮೊ, ವಲ್ಲಿ ಕ್ವಾಡ್ರಸ್)
 - ನಿರ್ವಾಸಿತ್ ಯಾತ್ರಿಚಿ ಭಂವ್ಡಿ (ಕವಿತಾಜಮೊ, ಶೈಲೇಂದ್ರ ಮೆಹ್ತಾ)

ಆಶಾವಾದಿ ಪ್ರಕಾಶನಾಚಿಂ ಡಿಜಿಟಲ್ ಇ-ಪುಸ್ತಕಾಂ

2005

- ಸಾಗೊರಾಚ್ಯಾ ವಾಟೆಚ್ಯೊ ಝರಿ (ಕವಿತಾಸಂಕಲನ್, ಪಯ್ಲೆಂ ಇ-ಪುಸ್ತಕ್)

2021

- ವಿಲ್ಲಿ ರೆಬಿಂಬಸಾಚ್ಯೊ ಕಥಾ (ಕಾನಡಿ, ಕಥಾಸಂಕಲನ್)
- ವಿಲ್ಲಿ ರೆಬಿಂಬಸಾಚ್ಯೊ ಕಥಾ (ನಾಗರಿ, ಕಥಾಸಂಕಲನ್)
- ವಿಲ್ಲಿ ರೆಬಿಂಬಸಾಚ್ಯೊ ಕಥಾ (ರೋಮಿ, ಕಥಾಸಂಕಲನ್)
- ನವಿ ದಿಶಾ (ನಾಗರಿ, ಕಥಾಜಮೊ, ಮೊನಿಕಾ ಡೆ'ಸಾ ಮಥಾಯಸ್)
- ಛಾಬೂಕ್ ಆನಿ ಹೆರ್ ಕಥಾ (ಕಥಾಜಮೊ, ರೊನಾಲ್ಡ್ ಮೊಂತೆರೊ)
- ಫಾಂತ್ಯಾಪಾರಾಚೆಂ ಸಪಣ್ (ಕಾನಡಿ, ಕಥಾಜಮೊ, ವಾಲ್ಟರ್ ನಂದಳಿಕೆ)
- ಸಿಸಿಫಸ್ ತೆಂಗ್‌ಶೆರ್ (ಕಾನಡಿ, ಕವಿತಾಜಮೊ)
- ಇಂದ್ರಧೋಣು ಉದೆಂವ್ (ಕಾನಡಿ, ಕವಿತಾಜಮೊ)
- ಆತ್ಮನಾದ್ (ನಾಗರಿ, ಕವಿತಾಜಮೊ, ಉರ್ಜಿತಾ ಭೊಬೆ)

2022

- ಚಲ್ ದೋನ್ ಚಂದ್ರಾಂಕ್ (ಕಾನಡಿ, ಕಥಾ ಅಧ್ಯಯನ್)
- ಚಲ್ ದೋನ್ ಚಂದ್ರಾಂಕ್ (ನಾಗರಿ, ಕಥಾ ಅಧ್ಯಯನ್)
- ಕಥಾವಿಹಾನ್ (ಕಾನಡಿ, ಕಥಾ ಅಧ್ಯಯನ್)
- ಕಥಾವಿಹಾನ್ (ನಾಗರಿ, ಕಥಾ ಅಧ್ಯಯನ್)
- ಕಥಾವಿಹಾನ್ (ರೋಮಿ, ಕಥಾ ಅಧ್ಯಯನ್)
- ಮನಸ್ಕೋಟ್ (ನಾಗರಿ, ಕವಿತಾಜಮೊ, ಸಿಯಾಲಿನಿ ಫೆರ್ನಾಂಡಿಸ್)
- ಮನಾಚಿಂ ನಾತೆಂ (ನಾಗರಿ, ಕವಿತಾಜಮೊ, ಫಿಲೊಮೆನಾ ಸಾಂಫ್ರಾನ್ಸಿಸ್ಕೊ)
- ಪಡ್‌ಸಾದ್ (ನಾಗರಿ, ಸಂಪಾದಕೀಯ್, ವಲ್ಲಿ ಕ್ವಾಡ್ರಸ್)
- ತಾಂಬ್ ಸುರ್ಯಾ ಹಾಂವ್ (ಕವಿತಾಜಮೊ, ಪ್ರಕಾಶ್ ದ. ನಾಯ್ಕ್)
- ಸತ್ಯಕಾಮ (ನಾಗರಿ, ಕವಿತಾಜಮೊ, ಆರ್. ಎಸ್. ಭಾಸ್ಕರ್, ಕೊಚಿನ್)
- ಮಾಯ್ (ನಾಗರಿ, ಕವಿತಾಜಮೊ, ಸರಸ್ವತಿ ದ. ನಾಯ್ಕ್)

2022

- ಲೋಕ್‌ಡಾವ್ನ್ (ಕಾನಡಿ, ನಾಗರಿ, ರೋಮಿ ಕವಿತಾಸಂಕಲನ್)
- ಪಯ್ಲಾರಿ ಡಿಜಿಟಲ್ ಜರ್ನಲ್ (ಕಾನಡಿ)
- ಪಯ್ಲಾರಿ ಡಿಜಿಟಲ್ ಜರ್ನಲ್ (ನಾಗರಿ)
- ಪಯ್ಲಾರಿ ಡಿಜಿಟಲ್ ಜರ್ನಲ್ (ರೋಮಿ)
- ಸುರ್ಯೋ ಉದೆಲಾ (ಕಾನಡಿ, ಕಥಾಸಂಕಲನ್, ವಲ್ಲಿ ಕ್ವಾಡ್ರಸ್)
- ಕ್ಯಾಥರಿನ್ ರೊಡ್ರಿಗಸಾಚ್ಯೊ ಕಥಾ (ಕಥಾಜಮೊ, ಕ್ಯಾಥರಿನ್ ರೊಡ್ರಿಗಸ್)
- ಸಾಂಕವ್ (ಕಾನಡಿ, ಕಥಾಸಂಕಲನ್, ವಲ್ಲಿ ಕ್ವಾಡ್ರಸ್)
- ಸಾಂಕವ್ (ರೋಮಿ, ಕಥಾಸಂಕಲನ್, ವಲ್ಲಿ ಕ್ವಾಡ್ರಸ್)
- ಆಪ್ಲೊ ಪರ್ಕಿ (ಕಾನಡಿ, ಕವಿತಾಜಮೊ, ಪ್ರಸನ್ನ ನಿಡ್ಲೊಡಿ)
- ಆಪ್ಲೊ ಪರ್ಕಿ (ನಾಗರಿ, ಕವಿತಾಜಮೊ, ಪ್ರಸನ್ನ ನಿಡ್ಲೊಡಿ)

2023

- ಕವಿ ಆನಿ ಕವಿತಾ (ಕವಿತಾಜಮೊ, ಶರತ್‌ಚಂದ್ರ ಶೆಣಯ್, ಕೊಚಿನ್)
- ಮೌನ್ ಶಬ್ಧ್ (ನಾಗರಿ, ಕವಿತಾಜಮೊ, ಬಾಲಕೃಷ್ಣ ಮಲ್ಯ, ಕೊಚಿನ್)
- ಆತ್ಮನಾದ್ (ನಾಗರಿ, ಕವಿತಾಜಮೊ, ವೈಷ್ಣವಿ. ಪಿ. ರಾಯ್)
- ಸಾಳಕಾಚ್ಯಾ ಸಿರಿವಂತಾಚ್ಯೊ ಕಥಾ (ಕಾನಡಿ, ಕಥಾಜಮೊ)
- ಸಾಳಕಾಚ್ಯಾ ಸಿರಿವಂತಾಚ್ಯೊ ಕಥಾ (ನಾಗರಿ, ಕಥಾಜಮೊ)
- ಸಾಳಕಾಚ್ಯಾ ಸಿರಿವಂತಾಚ್ಯೊ ಕಥಾ (ರೋಮಿ, ಕಥಾಜಮೊ)
- ಪಯ್ಲಾರಿ ಡಿಜಿಟಲ್ ಜರ್ನಲ್ (ಕಾನಡಿ)
- ಪಯ್ಲಾರಿ ಡಿಜಿಟಲ್ ಜರ್ನಲ್ (ನಾಗರಿ)

2024

- ಮ್ಯಾಗಜಿನ್ (ಕಾನಡಿ, ಕಥಾಜಮೊ, ಡೊ.ಎಡ್ವರ್ಡ್ ಎಲ್. ನಜ್ರೆತ್)
- ಮ್ಯಾಗಜಿನ್ (ನಾಗರಿ, ಕಥಾಜಮೊ, ಡೊ.ಎಡ್ವರ್ಡ್ ಎಲ್. ನಜ್ರೆತ್)
- ತಿಚಿ ಕಾಣಿ (ಕಾನಡಿ, ಕಥಾಜಮೊ, ಡೊ.ಜಯಂತಿ ನಾಯ್ಕ್)
- ಪಯ್ಲಿ ಭೆಟ್ (ನಾಗರಿ, ಮಾ. ರೋಯ್ನ್ ಫೆರ್ನಾಂಡಿಸ್)
- ಆಮ್ನಿಲ್ಯೂ ಕೊಂಕಣಿ ಕಾಣಿಯೊ (ಕಾನಡಿ, ಮಾ.ಜೇಸನ್ ಪಿಂಟೊ)
- ಆಮ್ನಿಲ್ಯೂ ಕೊಂಕಣಿ ಕಾಣಿಯೊ (ನಾಗರಿ, ಮಾ.ಜೇಸನ್ ಪಿಂಟೊ)

- ಸಪ್ಪಾಂತ್ಲ್ಯಾ ಗಾಂವ್ಚಾಚಿ ವಾಟ್ (ಕವಿತಾಜಮೊ, ಉದಯ್ ಮ್ಹಾಂಬ್ಲೊ)

ಸಂಪಾದನ್ ಕೆಲ್ಲಿಂ ಕೊಂಕಣಿಗಾರ್ ಪ್ರಕಾಶನಾಚಿಂ ಪುಸ್ತಕಾಂ



2020

- ಮಾಡಾಥಾವ್ನ್ ತೆಲಾಖಣಿ ಪರಯಾಂತ್ (ಝುಜಾ ಲೇಖನಾಂ, ಎ. ವೆರೊನಿಕಾ ಫೆರ್ನಾಂಡಿಸ್)
- ಸಾಂಕವ್ (ನಾಗರಿ, ಕಥಾಜಮೊ, ವಲ್ಲಿ ಕ್ವಾಡ್ರಸ್)
- ಮಯ್ಲಾಫಾತರ್ (ಕವಿತಾಸಂಕಲನ್)

2021

- ಕೆನರಾ ಕಾಥೊಲಿಕ್ ಕಾಚಾರಾಂನಿ ವೊವಿಯೊ (ಅಧ್ಯಯನ್, ಮಾ.ಮಾಯ್ಲ್ ಸಾಂತುಮಾಯೆರ್)

2022

- ನವಿ ದಿಶಾ (ರೋಮಿ, ಕಥಾಜಮೊ, ಮೊನಿಕಾ ಡೆ'ಸಾ ಮಥಾಯಸ್)

ಆಶಾವಾದಿ ಪ್ರಕಾಶನಾಚಿಂ

ಡಿಜಿಟಲ್ ಆ(ಆಡಿಯೊ) ಪುಸ್ತಕಾಂ

2018

- ಕಥಾದಾಯ್ಜ್ (ವಲ್ಲಿ ಕ್ವಾಡ್ರಸಾಚ್ಯೊ 30 ಕೊಂಕಣಿ ಕಥಾ)

2019

- ಸುರ್ಯೋ ಉದೆತಾ (ರಾಶ್ತ್ರೀಯ್ ಮಟ್ಪಾಚ್ಯೊ 27 ಕೊಂಕಣಿ ಕಥಾ)

2020

- ಮಾಯಾನಗರಿ (ವಲ್ಲಿ ಕ್ವಾಡ್ರಸಾಚ್ಯೊ ಮುಂಬಯ್ಚ್ಯೊ 30 ಕಥಾ)
- ಲೋಕ್‌ಡಾವ್ನ್ (ಕೊಂಕಣಿ ಕವಿತಾ ಸಂಕಲನ್)

2021

- ಸುರ್ಯೋ ಉದೆಲಾ (ರಾಶ್ತ್ರೀಯ್ ಮಟ್ಪಾಚ್ಯೊ 27 ಕೊಂಕಣಿ ಕಥಾ)
- ಕಥಾಮೃತ್ (ಕ್ಲೆರೆನ್ಸ್ ಕೈಕಂಬಚ್ಯೊ 20 ಕೊಂಕಣಿ ಕಥಾ)

2022


- ಕಥಾರ್ಪುರ್ (ಕೊಂಕಣಿ ಕಥಾ ಸಂಕಲನ್ 60 ಕೊಂಕಣಿ ಕಥಾ)

2024

- ಮ್ಯುಗ್‌ಜಳ್ (ಡೊ. ಎಡ್ವರ್ಡ್ ಎಲ್. ನಜೆತಾಚ್ಯೊ 20 ಕೊಂಕಣಿ ಕಥಾ)
- ಕಥಾಹಾರ್ (ಕೊಂಕಣಿಚ್ಯೊ ಪರ್ನೊಫ್ಯಾ 35 ಕೊಂಕಣಿ ಕಥಾ)
- ಕಥನ್ (ಕಾತೊಲಿಕ್ ಪಾದ್ರಿ ಕಥಾಕಾರಾಂಚ್ಯೊ ಕಥಾ)
- ಸ್ಟೇನ್ ಅಗೇರಾಚ್ಯೊ ಕಥಾ (ಸ್ಟೇನ್ ಅಗೇರಾಚ್ಯೊ 30 ಕೊಂಕಣಿ ಕಥಾ)
- ಗೋಲಿಮಾರ್ಚ್ಯೊ ಕಥಾ (ಡೊ.ಎಡ್ವರ್ಡ್ ಎಲ್. ನಜೆತಾಚ್ಯೊ 20 ಕಥಾ)

ಆಶಾವಾದಿ ಪ್ರಕಾಶನ್,

ಕೊಂಕಣಿ ಸಾಹಿತ್ಯ ಪ್ರಕಾಶನಾಂತ್ 25ವ್ಯಾ ವರ್ಸಾಕ್
ಮೆಟಾಂ ಕಾಡ್ಲ್ಯಾ ಸಂಧರ್ಭಾರ್ ಸರ್ವ್ ಬರೆಂ ಮಾಗ್ತಾಂ



ಡೊ. ಆಸಿನ್ ಡಿಸೋಜ್ ಪ್ರಭು
ಆನಿ ಕುಟಾವ್



ಮಾ. ಜೇಸನ್ ಪಿಂಟೊ

ಜೇಸನ್ ಪೀಂತ್ ಉದ್ಯಾವರ್ ಲಿಖ್ಣೆ ನಾಂವಾರ್ ಕಥಾ, ಲೇಖನ್, ವಿಶ್ಲೇಷಣ್ ಬರಂವ್ಚೊ ಹೊ ಏಕ್ ಕಥಾಕಾರ್. ಕೊಂಕಣಿಚ್ಯಾ ಹೆರ್ ಲಿಪಿಯಾಂನಿ ಆಸ್ಚೆಂ ಸಾಹಿತ್ಯ ಸಯ್ತ್ ವಾಚುನ್ ಆಯಿಲ್ಲೊ ಜಶೆಂ ಹೆರ್ ಭಾಸೆಂತ್ಲೆಂ ಸಾಹಿತ್ಯ ಸಯ್ತ್ ಹಾಣೆಂ ವಾಚ್ಲಾಂ. ಭಾಸಾಂತರ್, ಲಿಪ್ಯಂತರ್ ವಾವ್ರಾಂತ್ ಸಯ್ತ್ ಕಾಮ್ ಕೆಲಾಂ. ಪಯ್ಣಾರಿ ಡಿಜಿಟಲ್ ಸಾಹಿತಿಕ್ ಜರ್ನಲಾಚೆಂ (ರೋಮಿ ಲಿಪಿ) ಸಹ-ಸಂಪಾದಕ್‌ಪಣ್ ಚಲಯ್ಲಾಂ. 'ಆಮ್ಕೆಲ್ಯೊ ಕೊಂಕಣಿ ಕಾಣ್‌ಯೊ' ಹಾಚೆಂ ಪಯ್ಣೆಂ ಪುಸ್ತಕ್. ಕೊಂಕಣಿ ಭಾಸೆಚೆಂ ಗಿನ್ಯಾನ್ ಆಸ್ಚ್ಯಾ ಹಾಚೆಥಾವ್ನ್ ಪುಡಾರಾಂತ್ ಅನಿಕ್‌ಯೀ ಬರೆಂ ಸಾಹಿತ್ಯಾಚಿ ಅಪೇಕ್ಯಾ ಕರುಯೆತ್.

ಆಶಾವಾದಿ ಪ್ರಕಾಶನ್